

**ധനകാര്യം**

2019-2020 സാമ്പത്തിക വർഷത്തേയ്ക്കുള്ള ബഡ്ജറ്റിലെ  
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ,

ശുദ്ധജലവിതരണവും ശുചീകരണവും എന്ന XX-ാം നമ്പർ  
ധനാഭ്യർത്ഥനയുടെയും ജലസേചനം എന്ന XXXVIII-ാം നമ്പർ  
ധനാഭ്യർത്ഥനയുടെയും പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള  
ലിസ്റ്റിൽ പ്രസ്തുത ധനാഭ്യർത്ഥനകൾക്കുനേരെ ഏഴാം കോളത്തിൽ യഥാക്രമം  
കാണിച്ചിട്ടുള്ള തുകകൾ 2019-2020 സാമ്പത്തിക വർഷത്തെ ചെലവുകൾ  
പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ  
അവതരിപ്പിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽകുമാർ): സർ, കൃഷി എന്ന  
XXIX-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ  
സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ ഏഴാം കോളത്തിൽ  
കാണിച്ചിട്ടുള്ള തുകകൾ 2019-2020 സാമ്പത്തിക വർഷത്തെ ചെലവുകൾ  
പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ

അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2019-2020				
		7-02-2019-ന് സഭയുടെ വോട്ടിന് സമർപ്പിച്ച ധനാഭ്യർത്ഥന തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥന തുക		
		റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	ആകെ (രൂപ)
(1)	(2)	(3)	(4)	(5)	(6)	(7)
XX	ശുദ്ധജലവിതരണവും ശുചീകരണവും	168,38,20,000	296,46,66,000	336,76,39,000	592,93,34,000	929,69,73,000
XXIX	കൃഷി	1215,96,26,000	98,15,60,000	2431,92,53,000	196,31,19,000	2628,23,72,000
XXXVIII	ജലസേചനം	143,70,40,000	119,63,79,000	287,40,81,000	239,27,57,000	526,68,38,000

ഇറമുഖവും മ്യൂസിയവും പുരാവസ്തു സംരക്ഷണവും വകുപ്പുമന്ത്രി (ശ്രീ. രാമചന്ദ്രൻ കടന്നപ്പള്ളി): സർ, ഞാൻ പ്രമേയങ്ങളെ പിന്താങ്ങുന്നു.

മി. സ്പീക്കർ: പ്രമേയങ്ങൾ അവതരിപ്പിച്ചിരിക്കുന്നു.

ധനകാര്യവും കയറും വകുപ്പുമന്ത്രിക്കുവേണ്ടി കൃഷി വകുപ്പുമന്ത്രി (ശ്രീ. വി. എസ്. സുനിൽകുമാർ): സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയെയും കൃഷി എന്ന XXIX-ാം നമ്പർ ധനാഭ്യർത്ഥനയെയും ജലസേചനം എന്ന XXXVIII-ാം നമ്പർ ധനാഭ്യർത്ഥനയെയും സംബന്ധിക്കുന്ന സബ്ജക്ട് കമ്മിറ്റികളുടെ ശുപാർശകളിന്മേൽ സ്വീകരിച്ച നടപടികൾ സംബന്ധിച്ച ചട്ടം 236(3)

പ്രകാരമുള്ള പ്രസ്താവന ഞാൻ മേശപ്പുറത്തുവെക്കുന്നു.

**ഖണ്ഡനോപക്ഷേപങ്ങൾ**

**ധനാഭ്യർത്ഥന നമ്പർ - XX**

**ശുദ്ധജലവിതരണവും ശുചീകരണവും**

**നയനിരാകരണത്തിനുള്ള വെട്ടിക്കുറയ്ക്കൽ**

ശ്രീ. പാറക്കൽ അബ്ദുല്ല: സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (ജല അതോറിറ്റിയുടെ പ്രവർത്തനം മെച്ചപ്പെടുത്തുന്നതിന് നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (ദേശീയ ഗ്രാമീണ കുടിവെള്ള പദ്ധതി പ്രകാരം നിർമ്മാണത്തിലിരിക്കുന്ന പദ്ധതികളുടെ പണി പൂർത്തിയാക്കാൻ നടപടി സ്വീകരിക്കാത്തതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എൻ. എ. ഖാദർ : സർ, ശുദ്ധജലവിതരണവും ശുചീകരണവും എന്ന

XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (ഗ്രാമീണ ശുദ്ധജല വിതരണ പദ്ധതികൾ പൂർത്തിയാക്കുന്നതിൽ കാലതാമസമുള്ളതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ : സർ, ശുദ്ധജലവിതരണവും ശുചീകരണവും എന്ന

XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (ശുദ്ധജല വിതരണത്തിൽ ഇടയ്ക്കിയെടുക്കുന്ന തടസ്സം ഒഴിവാക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ് : സർ, ശുദ്ധജലവിതരണവും ശുചീകരണവും എന്ന

XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (സംസ്ഥാനത്തെ ഉയർന്ന പ്രദേശങ്ങളിലും കുനീൻപ്രദേശങ്ങളിലും താമസിക്കുന്നവർക്ക് കുടിവെള്ളം ലഭ്യമാക്കുന്നതിനായി പ്രത്യേക പദ്ധതികൾ ആവിഷ്കരിച്ച് നടപ്പിലാക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. അബ്ദു റബ്ബ്: സർ, ശുദ്ധജലവിതരണവും ശുചീകരണവും എന്ന

XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (ജലസമൃദ്ധി പദ്ധതിയിൽ കുളങ്ങളും ജലസ്രോതസ്സുകളും പുനരുജ്ജീവിപ്പിക്കുന്നതിന് നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, ശുദ്ധജലവിതരണവും ശുചീകരണവും എന്ന

XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. ('അമൃത്' പദ്ധതി നടപ്പിലാക്കുന്നതിൽ വീഴ്ചയുണ്ടായതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, ശുദ്ധജലവിതരണവും ശുചീകരണവും

എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (അഴുക്കുചാൽ പദ്ധതി കൂടുതൽ പ്രദേശങ്ങളിലേക്ക് വ്യാപിപ്പിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. ഡി. സതീശൻ: സർ, ശുദ്ധജലവിതരണവും ശുചീകരണവും എന്ന

XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (സംസ്ഥാനത്തെ എല്ലാ ജലവിതരണ പദ്ധതികളുടെയും സോഷ്യൽ ഓഡിറ്റ് നടത്തുമെന്ന പ്രഖ്യാപനം നടപ്പിലാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. എ. അഹമ്മദ് കബീർ: സർ, ശുദ്ധജലവിതരണവും ശുചീകരണവും എന്ന

XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (കുടിവെള്ള വിതരണ പദ്ധതികൾ സമയബന്ധിതമായി പൂർത്തീകരിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബ്ദുൽ ഹമീദ് പി.: സർ, ശുദ്ധജലവിതരണവും ശുചീകരണവും എന്ന

XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (കുടിവെള്ള പദ്ധതികളിലൂടെ വിതരണം ചെയ്യുന്ന വെള്ളത്തിന്റെ ഗുണനിലവാരം പരിശോധിച്ച് ഉറപ്പുവരുത്തുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (കുടിവെള്ള മോഷണം തടയുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എസ്. ശബരീനാഥൻ: സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (കേരള വാട്ടർ അതോറിറ്റിയുടെ അരുവിക്കര പ്ലാന്റിൽനിന്നും വാണിജ്യാടിസ്ഥാനത്തിൽ കുറഞ്ഞ വിലയ്ക്ക് കുപ്പിവെള്ളം ലഭ്യമാക്കുമെന്ന പ്രഖ്യാപനം നടപ്പിലാക്കാൻ കഴിയാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (പൊതുവിപണിയിൽ വിതരണം ചെയ്യുന്ന കുപ്പിവെള്ളത്തിന്റെ ഗുണനിലവാരം പരിശോധിക്കുന്നതിൽ വീഴ്ചകളുണ്ടായതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ

അവതരിപ്പിക്കുന്നു.

ശ്രീ. വി. കെ. ഇബ്രാഹിംകുഞ്ഞ്: സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (വാട്ടർ അതോറിറ്റിയുടെ കുപ്പിവെള്ള വിതരണ പദ്ധതി നടപ്പാക്കുന്നതിൽ കാലതാമസം ഉണ്ടായതായി പറയപ്പെടുമ്പോൾ സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (ജലസ്രോതസ്സുകൾ മലിനീകരിക്കുന്നതിനെതിരെയുള്ള നിയമം നടപ്പാക്കാത്തതായി പറയപ്പെടുമ്പോൾ സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സി. മമ്മൂട്ടി: സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (സ്വകാര്യ ജലചൂഷണവും ജലവിൽപ്പനയും തടയുന്നതിൽ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്)

എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. സി. ജോസഫ്: സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (കേരള വാട്ടർ അതോറിറ്റിയെ പുനഃസംഘടിപ്പിക്കുന്നതിനും അതിന്റെ കടബാധ്യത ഒഴിവാക്കുന്നതിനും നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപ ഒരു രൂപയായി കുറവു ചെയ്യേണ്ടതാണ്. (വാട്ടർ അതോറിറ്റിയിൽ കുടിശ്ശിക വരുത്തിയ വൻകിട ഉപഭോക്താക്കളിൽനിന്ന് വെള്ളക്കരം ഈടാക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**സൂചക വെട്ടിക്കുറയ്ക്കൽ**

ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 929,69,73,000 രൂപയിൽ നിന്ന് നൂറ് രൂപ കുറവു

ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. ഐ.സി. ബാലകൃഷ്ണൻ
2. ശ്രീ. സണ്ണി ജോസഫ്
3. ശ്രീ. വി. എസ്. ശിവകുമാർ
4. ശ്രീ. റോജി എം. ജോൺ
5. ശ്രീ. എൽദോസ് പി. കുനപ്പിള്ളിൽ
6. ശ്രീ. വി. ടി. ബൽറാം
7. ശ്രീ. മോൻസ് ജോസഫ്

**ധനാഭ്യർത്ഥന നമ്പർ XXIX—കൃഷി**

**നയനിരാകരണത്തിനുള്ള വെട്ടിക്കുറയ്ക്കൽ**

ശ്രീ. വി. കെ. ഇബ്രാഹിം കുഞ്ഞ്: സർ, കൃഷി എന്ന XXIX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ്. (കാർഷിക കടങ്ങൾക്ക് മൊറട്ടോറിയം പ്രഖ്യാപിക്കുന്നതിൽ കാലതാമസം ഉണ്ടായതിനെത്തുടർന്ന് കർഷകർക്ക് പ്രശ്നങ്ങളുണ്ടായതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ.കെ. എൻ. എ. ഖാദർ: സർ, കൃഷി എന്ന XXIX-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ്. (കടക്കണിമൂലം കർഷകർ ആത്മഹത്യ ചെയ്യേണ്ടി വരുന്ന സാഹചര്യം ഒഴിവാക്കാൻ നടപടി സ്വീകരിക്കാത്തതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. ടി. ബൽറാം: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (പ്രളയത്തിൽ എല്ലാം നഷ്ടപ്പെട്ട കർഷകർക്ക് ആശ്വാസമെത്തിക്കാൻ കഴിയാത്തതുമൂലം പതിനഞ്ചു കർഷകർ ആത്മഹത്യ ചെയ്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൽദോസ് പി. കുനപ്പിള്ളിൽ: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (കാർഷിക കടങ്ങൾ എഴുതിത്തള്ളാൻ സാധിക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പാറക്കൽ അബ്ദുല്ല: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു

ചെയ്യേണ്ടതാണ് (കടക്കണിമൂലം ആത്മഹത്യ ചെയ്ത കുടുംബങ്ങളുടെ സാമ്പത്തിക ബാധ്യത സർക്കാർ ഏറ്റെടുക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (നെല്ല് സംഭരണത്തിൽ ഉണ്ടായിരിക്കുന്ന പ്രതിസന്ധി പരിഹരിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (നാണുവിളകളുടെ വിലയിടിവുമൂലം കർഷകർ പ്രതിസന്ധി നേരിടുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ.സി. മമ്മൂട്ടി: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (തേങ്ങയുടെ വിലസ്ഥിരത ഉറപ്പാക്കി സംഭരണം നടത്തുന്നതിൽ വീഴ്ചയുണ്ടായതായി

പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. അബ്ദു റബ്ബ്: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (തെങ്ങിൽ നിന്നുള്ള മൂല്യവർദ്ധിത ഉൽപ്പന്നങ്ങളുടെ സംസ്കരണം ഉറപ്പാക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (ഗുണനിലവാരമുള്ള തെങ്ങിൻതൈകൾ ഉൽപ്പാദിപ്പിക്കുന്നതിനും തെങ്ങിന്റെ ശാസ്ത്രീയ പരിപാലനം ഉറപ്പുവരുത്തുന്നതിനും നടപടികൾ സ്വീകരിക്കാത്തതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് ('കേരഗ്രാമം' പദ്ധതി കൂടുതൽ പ്രദേശങ്ങളിലേയ്ക്ക് വ്യാപിപ്പിക്കണമെന്ന

ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. റോജി എം. ജോൺ: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (അമ്പതിനായിരം ഏക്കറിൽ ജൈവ പച്ചക്കറി കൃഷി ആരംഭിക്കുമെന്ന പ്രഖ്യാപനം നടപ്പിലാക്കിയിട്ടും സംസ്ഥാനത്ത് ജൈവപച്ചക്കറിയെന്ന വ്യാജേന വിഷലിപ്തമായ പച്ചക്കറി വില്പന നടക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബ്ദുൽ ഹമീദ് പി.: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (സംസ്ഥാനത്തെ എല്ലാ കാർഷിക വിളകൾക്കും വിള ഇൻഷുറൻസിന്റെ പരിരക്ഷ ഉറപ്പാക്കാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (സംസ്ഥാനത്തെ കർഷകർക്ക് വിള ഇൻഷുറൻസ് ലഭ്യമാക്കാത്ത സാഹചര്യം പരിശോധിച്ച് നടപടി സ്വീകരിക്കാത്തതായി പറയപ്പെടുന്നത് സംബന്ധിച്ച്

ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (രാസവള വില നിയന്ത്രിക്കുന്നതിനും ഉൽപ്പന്ന വിലയിടിവ് തടയുന്നതിനും നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (മാരകമായ കീടനാശിനികളുടെ അനിയന്ത്രിത ഉപയോഗംമൂലം പ്രശ്നങ്ങൾ ഉണ്ടാകുന്നതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. എ. അഹമ്മദ് കബീർ: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (പ്രളയത്തിൽ നാശനഷ്ടം സംഭവിച്ച കർഷകർക്ക് സഹായം നൽകുന്നതിൽ പരാജയപ്പെട്ടതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (കാർഷിക ഗവേഷണരംഗത്തു പ്രവർത്തിക്കുന്ന വിവിധ ഏജൻസികളുടെ പ്രവർത്തനം ഏകോപിപ്പിച്ച് ഗവേഷണ ഫലങ്ങൾ സാധാരണ കർഷകർക്ക് ലഭ്യമാകുന്നതിന് നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപ ഒരു രൂപയായി കുറവു ചെയ്യേണ്ടതാണ് (കർഷക ക്ഷേമനിധി ബോർഡിന്റെ പ്രവർത്തനം ആരംഭിക്കുന്നതിനും കർഷകർക്ക് പ്രോവിഡന്റ് ഫണ്ട് പ്രാവർത്തികമാക്കുന്നതിനും സാധിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**സൂചക വെട്ടിക്കുറയ്ക്കൽ**

കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2628,23,72,000 രൂപയിൽ നിന്ന് നൂറ് രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട

അംഗങ്ങൾ അവതരിപ്പിച്ചു.

1. ശ്രീ. കെ. സി. ജോസഫ്
2. ശ്രീ. ഐ.സി. ബാലകൃഷ്ണൻ
3. ശ്രീ. വി. എസ്. ശിവകുമാർ
4. ശ്രീ. കെ.എസ്. ശബരീനാഥൻ
5. ശ്രീ. വി. ഡി. സതീശൻ
6. ശ്രീ. തിരുവഞ്ചൂർ രാധാകൃഷ്ണൻ
7. ശ്രീ. മോൻസ് ജോസഫ്

**ധനാഭ്യർത്ഥന നമ്പർ XXXVIII —ജലസേചനം**

**നയനിരാകരണത്തിനുള്ള വെട്ടിക്കുറയ്ക്കൽ**

ശ്രീ. അനൂപ് ജേക്കബ്: സർ, ജലസേചനം എന്ന XXXVIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (2018-ലെ പ്രളയത്തിൽ നദീതീരങ്ങൾ ഇടിഞ്ഞതിനെ തുടർന്ന് വീടുകൾക്കും കൃഷിസ്ഥലങ്ങൾക്കുമുണ്ടായ നാശനഷ്ടം പരിഹരിക്കുന്നതിനായി സംരക്ഷണഭിത്തികൾ നിർമ്മിക്കാൻ നടപടി സ്വീകരിക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, ജലസേചനം എന്ന XXXVIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (പ്രളയത്തെ തുടർന്ന് ജലസേചന കനാലുകൾക്കുണ്ടായ കേടുപാടുകൾ പരിഹരിക്കുന്നതിൽ കാലതാമസമുണ്ടായതായി പറയപ്പെടുമ്പോൾ സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, ജലസേചനം എന്ന XXXVIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (കാലവർഷത്തിനുമുമ്പ് വെള്ളപ്പൊക്ക നിയന്ത്രണ നടപടികൾ സ്വീകരിക്കാത്തതായി പറയപ്പെടുമ്പോൾ സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പാറക്കൽ അബ്ദുല്ല: സർ, ജലസേചനം എന്ന XXXVIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (കടലാക്രമണ ഭീഷണി നിലനിൽക്കുന്ന തീരപ്രദേശങ്ങളിൽ കടൽഭിത്തി നിർമ്മിക്കാത്തതായി പറയപ്പെടുമ്പോൾ സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, ജലസേചനം എന്ന XXXVIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (കടലാക്രമണം പ്രതിരോധിക്കുന്നതിനുള്ള നടപടികൾ സ്വീകരിക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, ജലസേചനം എന്ന XXXVIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (ദീർഘകാലമായി പണിപൂർത്തിയാക്കാത്ത ജലസേചന പദ്ധതികൾ പൂർത്തീകരിക്കുന്നതിന് നടപടി സ്വീകരിക്കാത്തതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എൻ. എ. ഖാദർ: സർ, ജലസേചനം എന്ന XXXVIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (ചെറുകിട ജലസേചന പദ്ധതികൾ കൂടുതലായി ആരംഭിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. എ. അഹമ്മദ് കബീർ: സർ, ജലസേചനം എന്ന XXXVIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (ജലസേചന സൗകര്യം കൂടുതൽ കൃഷിസ്ഥലങ്ങളിലേക്ക് എത്തിക്കാൻ നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. കെ. ഇബ്രാഹിം കുഞ്ഞ്: സർ, ജലസേചനം എന്ന XXXVIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ്. (സ്പ്രിംഗ്ലർ ജലസേചനം പ്രോത്സാഹിപ്പിക്കാൻ നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, ജലസേചനം എന്ന XXXVIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (നദീതടങ്ങളുടെ ജല ആവാഹനശേഷി വർദ്ധിപ്പിക്കുന്നതിനുള്ള നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സി. മമ്മൂട്ടി: സർ, ജലസേചനം എന്ന XXXVIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി

കുറവു ചെയ്യേണ്ടതാണ്. (ജലസേചന വകുപ്പിന്റെ നിയന്ത്രണത്തിലുള്ള ഡാമുകളിൽ കെട്ടിക്കിടക്കുന്ന ചെളിയും മണലും നീക്കം ചെയ്യുന്നതിന് നടപടി സ്വീകരിക്കാത്തതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (കടലുണ്ടിപ്പുഴയ്ക്ക് കുറുകെ ചെമ്മങ്കടവിലെ റഗുലേറ്റർ നിർമ്മാണം എത്രയും വേഗം പൂർത്തിയാക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (നദികളും തോടുകളും കായലുകളും മലിനമാക്കുന്നവർക്കെതിരെയുള്ള നിയമ നടപടികൾ ശക്തമാക്കേണ്ടതിന്റെ ആവശ്യകത ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഐ. സി. ബാലകൃഷ്ണൻ: ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി

കുറവു ചെയ്യേണ്ടതാണ് (പറമ്പിക്കുളം-ആളിയാർ പദ്ധതിയിൽനിന്നും സംസ്ഥാനത്തിന് കുറവ് പ്രകാരമുള്ളത്രയും വെള്ളം നേടിയെടുക്കാനാവത്തതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. അബ്ദു റബ്ബ്: ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ്. (പറമ്പിക്കുളം-ആളിയാർ കുറവ് സംസ്ഥാനത്തിന് പ്രയോജനകരമായ രീതിയിൽ പുതുക്കുന്നതിന് നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബ്ദുൽ ഹമീദ് പി.: ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (കാവേരി നദീജല തർക്കത്തിൽ സംസ്ഥാനത്തിന് അർഹമായ വിഹിതം നേടിയെടുക്കുന്നതിൽ വീഴ്ച സംഭവിച്ചതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. എസ്. ശിവകുമാർ: ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ് (പമ്പ ആക്ഷൻ പ്ലാൻ നടപ്പിലാക്കുമെന്ന പ്രഖ്യാപനം

പ്രാവർത്തികമാക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന  
ഖണ്ഡനോപക്ഷേപം ഞാൻ അവതരിപ്പിക്കുന്നു.

**സൂചക വെട്ടിക്കുറയ്ക്കൽ**

ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ  
വകകൊള്ളിച്ചിട്ടുള്ള 526,68,38,000 രൂപ ഒരു രൂപയായി കുറവു ചെയ്യേണ്ടതാണ്  
(പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന  
ബഹുമാനപ്പെട്ട അംഗങ്ങൾ അവതരിപ്പിച്ചു.

1. ശ്രീ. മോൻസ് ജോസഫ്
2. ശ്രീ. കെ. സി. ജോസഫ്
3. ശ്രീ. സണ്ണി ജോസഫ്
4. ശ്രീ. കെ.എസ്. ശബരീനാഥൻ
5. ശ്രീ. റോജി. എം. ജോൺ
6. ശ്രീ. എൽദോസ് പി. കുന്നപ്പിള്ളിൽ
7. ശ്രീ. വി. ഡി. സതീശൻ
8. ശ്രീ. അൻവർ സാദത്ത്

**ചർച്ച**

ശ്രീ. കെ. വി. വിജയദാസ്: സർ, ഞാൻ ഈ ധനാഭ്യർത്ഥനകളെ  
അഭിമാനത്തോടുകൂടി പിന്തുണയ്ക്കുകയാണ്. കൃഷിഭൂമിയെയും ജല സ്രോതസ്സുകളെയും

ഇല്ലാതാക്കുന്ന മുൻ സർക്കാരിൽനിന്നും വ്യത്യസ്തമായി കൃഷിയെയും കർഷകരെയും സംരക്ഷിക്കുന്ന എൽ.ഡി.എഫ് സർക്കാർ നടപ്പാക്കുന്ന നയങ്ങൾ കർഷകരിൽ വലിയ പ്രതീക്ഷയാണ് ഉയർത്തിയിട്ടുള്ളത്. കാർഷിക അനുബന്ധ മേഖലകളിൽ വളർച്ചാനിരക്കിൽ വർഷങ്ങൾക്കുശേഷം കേരളത്തിൽ വർദ്ധനവാണ് കണക്കാക്കിയിട്ടുള്ളത്. നെൽകൃഷി ഭൂമിയുടെ വിസ്തൃതിയിൽ വലിയ തോതിൽ വർദ്ധനവുണ്ടായി. കഴിഞ്ഞ സർക്കാരിന്റെ കാലഘട്ടത്തിൽനിന്നും വ്യത്യസ്തമായി ഏതാണ്ട് രണ്ട് ലക്ഷത്തി ഇരുപതിനായിരത്തോളം ഹെക്ടർ സ്ഥലത്ത് നെൽകൃഷി ചെയ്യുന്ന നിലയിൽ ഇന്ന് കേരള സംസ്ഥാനം മാറി. ഉത്പാദനക്ഷമതയിൽ കുതിച്ചുചാട്ടംതന്നെ ഉണ്ടായി. ഹെക്ടറിന് 2547 കിലോഗ്രാമിൽനിന്നും 2757 കിലോഗ്രാം ആയി വർദ്ധനവ് രേഖപ്പെടുത്തി. പച്ചക്കറി ഉത്പാദനം ആറ് ലക്ഷം മെട്രിക് ടണ്ണിൽനിന്നും പന്ത്രണ്ട് ലക്ഷം മെട്രിക് ടൺ ആയി കേരളത്തിൽ ഉത്പാദന വർദ്ധനവ് ഉണ്ടായി. എൽ.ഡി.എഫ് സർക്കാർ ഈ വർഷം 2500 കോടി രൂപ കാർഷിക മേഖലയ്ക്ക് നീക്കിവച്ചുവെന്നത് കേരളത്തെ സംബന്ധിച്ചിടത്തോളം ആശ്വാസകരമായ നടപടിയാണ്. നെല്ല്, നാളികേരം എന്നിവയ്ക്ക് മാർക്കറ്റിൽ വില കുറഞ്ഞപ്പോൾ അതിന് സംഭരണം ഏർപ്പെടുത്തി കർഷകരെ രക്ഷിക്കാൻ എൽ.ഡി.എഫ്. സർക്കാർ മുന്നോട്ടുവന്നു. കൂടാതെ കേരഗ്രാമം,

സംയോജിത ഭക്ഷ്യവിള ഉൽപ്പാദന പദ്ധതി, വിള ഇൻഷുറൻസ്, VFPCK (Vegetable and Fruit Promotion Council Keralam) എന്നിവ കർഷകർക്ക് പുത്തൻ പ്രതീക്ഷയാണ് നൽകിയിട്ടുള്ളത്. ഇതിന്റെ ഫലമായി കാർഷിക ഉൽപ്പാദനത്തിലും കർഷകരുടെ വരുമാനത്തിലും വർദ്ധനവുണ്ടായി. കേരളത്തിൽ ഗുണപരമായ മാറ്റമാണ് എൽ.ഡി.എഫ്. സർക്കാർ വന്നപ്പോൾ ഉണ്ടാക്കിയെടുത്തത്. അതിൽ ഏറ്റവും പ്രധാനപ്പെട്ടത് യുവാക്കളെ എങ്ങനെ കൃഷിയിലേക്ക് ആകർഷിക്കാം എന്നുള്ളതാണ്. ഹോർട്ടികൾച്ചറൽ ഉൽപ്പന്നങ്ങളുടെ കൃഷിയിലാണ് യുവാക്കൾക്ക് താൽപ്പര്യം. കേരളത്തിൽ ഈ സാഹചര്യത്തിൽ ഒരു സംയോജിത കാർഷിക വ്യവസ്ഥയുടെ നിർമ്മാണം വഴിയേ യുവാക്കളെ കൃഷിയിലേക്ക് ആകർഷിക്കാൻ സാധിക്കൂ. സാമ്പത്തികമായി ആകർഷകവും ഭൗതികവുമായി ഉത്തേജിപ്പിക്കുന്നതുമായ രീതിയിലേക്ക് കൃഷി മേഖലയെ മാറ്റിയെടുക്കണം. മാത്രമല്ല, കൃത്യമായ ഒരു ഭൂവിനിയോഗ പദ്ധതിയും നമുക്ക് വേണം. നിർമ്മാണ നിഷിദ്ധ മേഖലകൾ, വിനോദ സഞ്ചാര മേഖലകൾ, വ്യവസായ മേഖലകൾ എന്നിങ്ങനെ ഭൂമിയെ

മേഖലകളാക്കി തരംതിരിക്കുന്ന പദ്ധതി പ്രളയാനന്തര കേരളത്തിൽ അനിവാര്യമാണ്. മണ്ണിന്റെ ആരോഗ്യവും ഉൽപ്പാദനക്ഷമതയും കണക്കിലെടുത്ത് ഭൂസംരക്ഷണ പദ്ധതികളും കേരളത്തിന് ആവശ്യമാണ്. ഏതൊക്കെ പ്രദേശങ്ങളിൽ ഏതെല്ലാം വിളകളാണ് അനുയോജ്യം എന്ന് നിർദ്ദേശിക്കുന്ന പദ്ധതികൾ ഉണ്ടായാൽ മാത്രമേ പരിസ്ഥിതി സൗഹൃദ കൃഷി സമ്പ്രദായം നമ്മുടെ സംസ്ഥാനത്ത് കൊണ്ടുവരാൻ സാധിക്കൂ. കേരളത്തിലെ പ്രധാനപ്പെട്ട മൂന്ന് കാർഷിക ജില്ലകളായ പാലക്കാട്, വയനാട്, ഇടുക്കി എന്നിവിടങ്ങളിലാണ് കൃഷി ഉപജീവനമാക്കിയവർ കൂടുതലായി അധിവസിക്കുന്നത്. അതുകൊണ്ട് ഈ മൂന്ന് ജില്ലകളിൽ പ്രത്യേക കാർഷിക നയങ്ങൾ ഉണ്ടാകണമെന്നാണ് എനിക്ക് അഭ്യർത്ഥിക്കാനുള്ളത്. മറ്റൊരു കാര്യം നമ്മുടെ ഗവേഷണവും വിജ്ഞാനവും സംബന്ധിച്ചാണ്. കൃഷിയുടെ കാര്യത്തിൽ വിജ്ഞാന വ്യാപനവും ഗവേഷണവും വളരെ പ്രാധാന്യമർഹിക്കുന്ന ഒന്നാണ്. ഇവിടെ പ്രശ്നപരിഹാരത്തിന് ഉതകുന്ന, പ്രായോഗിക ക്ഷമതയുള്ള പദ്ധതികൾക്ക് രൂപംകൊടുക്കാൻ നമ്മുടെ ഗവേഷണത്തിനും വിജ്ഞാന വ്യാപന

മേഖലയ്ക്കും സാധ്യമാകണം. ചെറുകൃഷിയിടങ്ങളിൽ എളുപ്പത്തിൽ പ്രയോഗിക്കാൻ ഉതകുന്ന യന്ത്രസാമഗ്രികൾ നമുക്ക് ലഭ്യമാക്കണം. അതോടൊപ്പംതന്നെ, പ്രാദേശിക മേഖലയ്ക്ക് അനുയോജ്യമായ വിത്തിനങ്ങളും നമുക്ക് വികസിപ്പിച്ചെടുക്കാൻ സാധ്യമാകണം. ഇപ്പോഴും കേരളത്തിലെ നെൽ കൃഷിയിൽ, കോയമ്പത്തൂർ സർവ്വകലാശാല കണ്ടെത്തിയ പൊന്മണി വിത്തും നമ്മുടെ സർവ്വകലാശാല കണ്ടെത്തിയിട്ടുള്ള ഉമ, ജയ തുടങ്ങിയ വിത്തിനങ്ങളുമാണ് ഏതാണ്ട് 30-40 വർഷങ്ങളായി കൃഷി ചെയ്യുന്നത്. ഇതിൽ നിന്ന് ഒരു മാറ്റം നമുക്ക് ഉണ്ടാക്കാൻ സാധിക്കണം. അതിൽ ജനിതക എഞ്ചിനീയറിംഗ്, ജൈവശാസ്ത്ര സാങ്കേതികവിദ്യ എന്നിവ ഉചിതമായി പ്രയോഗിക്കാൻ നമുക്ക് സാധ്യമാകണം. മാത്രമല്ല, രോഗപ്രതിരോധം ഇന്ന് ചെടികൾക്ക് പ്രധാനപ്പെട്ടതാണ്. ഉൽപ്പാദനക്ഷമതയും അത്യാവശ്യമാണ്. അപ്പോൾ രോഗപ്രതിരോധ ശേഷി, ഉൽപ്പാദന ക്ഷമത, കാലാവസ്ഥാ വ്യതിയാനം എന്നിവയെല്ലാം അതിജീവിക്കാനുതകുന്ന ആധുനിക ശാസ്ത്ര സാങ്കേതികവിദ്യകളുടെ ഉൽപ്പന്നമായ വിത്തിനങ്ങൾ നമുക്ക്

അത്യന്താപേക്ഷിതമാണ്. അതോടൊപ്പംതന്നെ, നമ്മുടെ കൃഷി ഉദ്യോഗസ്ഥരെ സംബന്ധിച്ച് പറയുമ്പോൾ മിക്കവാറും ജോലി സമയങ്ങളിൽ ഓഫീസ് ജോലികൾ ചെയ്യുകയാണ് അവരുടെ ഇപ്പോഴത്തെ സ്ഥിതി. ഓഫീസ് ജോലികളിൽ നിന്നും മാറണം. കൃഷിക്കാരോടൊപ്പവും കൃഷിയോടൊപ്പവും ഈ കൃഷി ഉദ്യോഗസ്ഥർ ഉണ്ടാകണം. അതിന് കൃഷി ഭവനങ്ങളിലെ ഫയൽ ജോലികൾ കമ്പ്യൂട്ടർവൽക്കരണം നടപ്പാക്കി എളുപ്പത്തിൽ പൂർത്തിയാക്കാൻ സാധിക്കുന്ന ഒരു സ്ഥിതി കൃഷി ഓഫീസുകളിൽ ഉണ്ടാകണം. അങ്ങനെ കൃഷിക്കാരോടൊപ്പം പോകുന്നതിനുള്ള ഒരു മാനസികാവസ്ഥയിലേയ്ക്ക് കർഷകരെ ചെന്നെത്തിക്കാൻ സാധിക്കണം. അതുപോലെതന്നെ പ്രിൻസിപ്പൽ അഗ്രിക്കൾച്ചറൽ ഓഫീസർ, അഡ്മിനിസ്ട്രേറ്റീവ് അസിസ്റ്റന്റ്, ഡി.ഡി.മാർ എന്നിവയുടെ ഒഴിവുകളുണ്ട്. അതെല്ലാം നികത്തിയെടുക്കാൻ സാധിക്കണം. കൊയ്തസീസൺ ആയാൽ അന്യസംസ്ഥാനങ്ങളിൽ നിന്ന് ധാരാളം കൊയ്ത യന്ത്രങ്ങളുടെ കടന്നുവരവ് ഉണ്ടാകാറുണ്ട് എന്നത് പാലക്കാടിന്റെ പ്രത്യേക അവസ്ഥയാണ്. അതിന് അമിതമായ വാടകയും ഈടാക്കുന്നുണ്ട്. വിവിധ

ഡിപ്പാർട്ടുമെന്റുകളുടെ സഹായത്തോടുകൂടി അമിത വാടക ഈടാക്കുന്ന പ്രവണതയിൽ നിന്ന് കർഷകരെ രക്ഷിക്കാനുള്ള സംവിധാനം ഉണ്ടാക്കണമെന്നാണ് എനിക്ക് അതിനെ സംബന്ധിച്ച് പറയാനുള്ളത്. മറ്റൊന്ന് കീടനാശിനികളെ സംബന്ധിച്ചാണ്. ഇന്റഗ്രേറ്റഡ് പെസ്റ്റ് മാനേജ്മെന്റ് ആണ് ഗവേഷണ ലോകം ഇപ്പോൾ നടപ്പാക്കുന്നത്. ആ സമഗ്ര കീട പ്രതിരോധ പദ്ധതികൾ നടപ്പാക്കി അതിനനുസൃതമായ ഒരു രീതി കേരളത്തിൽ ഉണ്ടാക്കിയെടുക്കണം.

മി. ഡെപ്യൂട്ടി സ്പീക്കർ: യെസ്.....പ്ലീസ്.....

ശ്രീ. കെ. വി. വിജയദാസ്: സർ, കൃഷിഭവനകളെ ഒരു ബയോ ഫാർമസിയാക്കി മാറ്റാനും നമുക്ക് സാധ്യമാകണം. ബ്ലോക്ക് തലത്തിലെങ്കിലും അതിന് ഒരു മൊബൈൽ ക്ലിനിക്ക് എന്ന രീതിയിൽ കാർഷിക രംഗത്ത് കൊണ്ടുവരാൻ സാധിക്കണം. അതിന് വെറ്ററിനറി ക്ലിനിക്ക് ഉദാഹരണമായി എടുക്കാം. അതോടൊപ്പംതന്നെ, കർഷക ക്ഷേമനിധി ബോർഡ് ഇന്ത്യയിലാദ്യമായി നടപ്പിലാക്കാൻ പോകുന്നത് കേരളത്തിലാണ്. കേരളത്തിലെ എൽ.ഡി.എഫ്. സർക്കാരിനെയും കൃഷി

വകുപ്പുമന്ത്രിയെയും ഞാൻ അഭിനന്ദിക്കുകയാണ്.

മി. ഡെപ്യൂട്ടി സ്പീക്കർ: ശ്രീ. കെ. വി. വിജയദാസ്, പ്ലീസ്..... ഒരു

മിനിറ്റ് കഴിഞ്ഞു, പ്ലീസ്.....

ശ്രീ. കെ. വി. വിജയദാസ്: സർ, ഒരു സെക്കന്റ്. നമ്മുടെ ജലസേചന

മേഖലകളിൽ, ഇന്ന് വലിയ തോതിൽ കൃഷിക്കാണ് ജലസേചനം

വേണ്ടത്. 'ജലസേചനം കൃഷിക്ക്' എന്ന കാഴ്ചപ്പാട് നടപ്പാക്കാൻ തുടങ്ങിയ

ഒരു കാലഘട്ടം കൂടിയാണ് ഇത്. ആ കാഴ്ചപ്പാടിനെ ഞാൻ അഭിനന്ദിക്കുന്നു.

അത് വളരെയധികം അഭിനന്ദനീയമാണ്.

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ്.....

ശ്രീ. കെ. വി. വിജയദാസ്: സർ, ഏറ്റവും കൂടുതൽ ഡാമുകളുള്ള

പാലക്കാട് ജില്ലയിൽ desilting ചെയ്യണം എന്നാണ് എനിക്ക് അതിനെ

സംബന്ധിച്ച് പറയാനുള്ളത്. ക്യാച്ച്മെന്റ് ഏരിയകളിലൂടെ നീരൊഴുക്ക്

വർദ്ധിപ്പിക്കാനുള്ള പദ്ധതിയുണ്ടാക്കാൻ സാധിക്കണം.

മി. ഡെപ്യൂട്ടി സ്പീക്കർ: പ്ലീസ്.....പ്ലീസ്.....കൺക്ലൂഡ്.....

ശ്രീ. കെ. വി. വിജയദാസ്: സർ, പുതിയ സാറ്റലൈറ്റ് സംഭരണികൾ

സ്ഥാപിക്കാൻ പദ്ധതി വേണം. ലിഫ്റ്റ് ഇറിഗേഷൻ പദ്ധതി പാലക്കാട് ജില്ലയിൽ ധാരാളമുണ്ട്.

മി. ഡെപ്യൂട്ടി സ്പീക്കർ: പ്ലീസ്.....പ്ലീസ്.....രണ്ട് മിനിറ്റായി.

ശ്രീ. കെ. വി. വിജയദാസ്: സർ, അതിന് കേടുപാടുകൾ

സംഭവിക്കുമ്പോൾ തൃശ്ശൂർ ജില്ലയിലെ എഞ്ചിനീയർമാർ വന്ന് പരിശോധിക്കുന്ന സ്ഥിതിയുണ്ട്. അതിന് പാലക്കാട് ജില്ലയിൽത്തന്നെ പരിശോധിക്കാനുള്ള സംവിധാനം ഉണ്ടാക്കിയെടുക്കണം. എഞ്ചിനീയറിംഗ് കോളേജ്, പോളി ടെക്നിക്ക്, ഐ.ടി.ഐ. എന്നിവയുടെ സഹായത്തോടുകൂടിയും ഇലക്ട്രിക്കൽ ഇൻസ്പെക്ടറേറ്റിന്റെ ലൈസൻസുള്ള ഏജൻസികളെ എംപാനൽ ചെയ്തുകൊണ്ടും ഈ കേടുപാടുകൾ തീർക്കാനുള്ള പരിഹാര സംവിധാനമുണ്ടാക്കാൻ സാധിക്കണം.

മി. ഡെപ്യൂട്ടി സ്പീക്കർ: പ്ലീസ്.....പ്ലീസ്.....

ശ്രീ. കെ. വി. വിജയദാസ്: സർ, ഒറ്റ സെക്കന്റ് മാത്രം.

മി. ഡെപ്യൂട്ടി സ്പീക്കർ: രണ്ട് മിനിറ്റിൽ കൂടുതലായി. പ്ലീസ്.....

ശ്രീ. കെ. വി. വിജയദാസ്: സർ, ഏറ്റവും കൂടുതൽ കുളങ്ങളുള്ള

ജില്ലയാണ് പാലക്കാട് ജില്ല.

മി. ഡെപ്യൂട്ടി സ്പീക്കർ: ശ്രീ. കെ. വി. വിജയദാസ് ആണ് ചർച്ച തുടങ്ങിയത്. താങ്കൾ കൂടുതൽ സമയമെടുത്താൽ ബാക്കിയെല്ലാവരും അതുപോലെ കൂടുതൽ സമയമെടുക്കും.

ശ്രീ. കെ. വി. വിജയദാസ്: സർ, നെൽകൃഷി ചെയ്യുന്ന ജില്ലയാണ് പാലക്കാട് ജില്ല. ആ പാലക്കാട് ജില്ലയിലെ കുളങ്ങൾ സംരക്ഷിക്കാനുള്ള പദ്ധതി കൂടി ഉണ്ടാകണം എന്നുകൂടി പറയുകയാണ്. കേരളത്തിലെ ഏറ്റവും വലിയ നദിയായ ഭാരതപ്പുഴ ഒഴുകുന്നത് പാലക്കാട് ജില്ലയിലൂടെയാണ്. ആ ഭാരതപ്പുഴയെ സംരക്ഷിക്കാനുള്ള പദ്ധതികൾ കൂടി ഇവിടെ ഉണ്ടാകണം എന്നുകൂടി അഭ്യർത്ഥിച്ചുകൊണ്ട് ഈ ധനാഭ്യർത്ഥനകളെ ഞാൻ പിന്തുണയ്ക്കുന്നു.

ശ്രീ. അനൂപ് ജേക്കബ്: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. സംസ്ഥാനത്തെ പൈപ്പുകൾ ഇന്ന് തുറന്നുകഴിഞ്ഞാൽ അതിൽ നിന്നും വരുന്നത് ഭീകരമായ ശബ്ദവും ഒരു നേർത്ത കാറ്റുമാണ്. കേരള വാട്ടർ അതോറിറ്റിയുടെയും കൃഷി വകുപ്പിന്റെയും സർക്കാരിന്റെയും

അവസ്ഥയാണ് ഇന്ന് ഇവിടെ കാണാൻ കഴിയുന്നത്. കേരള വാട്ടർ അതോറിറ്റി ഓഫീസുകൾ ഇന്ന് സമരത്തിന്റെ വലിയ വേലിയേറ്റമാണ് കണ്ടുകൊണ്ടിരിക്കുന്നത്. സംസ്ഥാനത്തെമ്പാടും ജനപ്രതിനിധികളും ജനങ്ങളുമൊക്കെ ഉപരോധിക്കുന്ന ഒരു സ്ഥാപനമായി കേരള വാട്ടർ അതോറിറ്റിയുടെ ഓഫീസുകൾ ഇന്ന് മാറുന്ന ഒരു കാഴ്ചയാണ് നമ്മുടെ മുന്നിലുള്ളത്. ഈ കഴിഞ്ഞ വേനൽക്കാലത്ത് എത്ര രൂക്ഷമായ പ്രതിസന്ധിയാണ് നമ്മൾ നേരിടേണ്ടി വന്നത്? മഴക്കാലം ഇതുവരെ വന്നിട്ടില്ല. വേനലിന്റെ തുടർച്ച തന്നെയാണ് ഇപ്പോഴും നിലനിൽക്കുന്നത്. വാട്ടർ അതോറിറ്റിയെ ആശ്രയിക്കുന്നവർക്ക് ഒരിറ്റ് വെള്ളം കുടിക്കാൻ കഴിയാത്ത ഗുരുതരമായ സാഹചര്യമാണ് ഇന്ന് കേരളത്തിൽ നിലനിൽക്കുന്നത്. ഇവരുടെ തന്നെ കണക്കുപ്രകാരം 35 ശതമാനത്തോളമാണ് ജലത്തിന്റെ ചോർച്ച സംഭവിക്കുന്നത്. അതായത് ഏകദേശം 1050 ദശലക്ഷം ലിറ്റർ വെള്ളമാണ് ഒരു ദിവസം നഷ്ടപ്പെടുന്നത്. പലപ്പോഴും ഇത് തടയാൻ ഗവൺമെന്റ് ഡിപ്പാർട്ടുമെന്റിന് കഴിയുന്നില്ല. അതിന്റെ പ്രധാനപ്പെട്ട കാരണങ്ങളിലൊന്ന് ഇതിന്റെ

അറുക്കുറ്റപ്പണികൾ എടുത്തിരിക്കുന്ന കരാറുകാർക്കുള്ള കുടിശ്ശികയുടെ പേരിൽ അവർ വർക്ക് ഏറ്റെടുക്കാത്ത സാഹചര്യമാണ്. 262

കോടിയോളം രൂപ കുടിശ്ശികയായി നൽകാനുണ്ട് എന്നുപറയുമ്പോൾ കേരള വാട്ടർ അതോറിറ്റിയുടെ അവസ്ഥ എവിടെയെത്തി നിൽക്കുന്നു എന്ന് നമ്മൾ ചിന്തിക്കേണ്ടതുണ്ട്. ഈ ഗവൺമെന്റ് വന്നശേഷം പദ്ധതിയേതര വിഹിതം പോലും ഡിപ്പാർട്ടുമെന്റിന് നൽകാത്ത സാഹചര്യമാണുള്ളത്.

തമിഴ്നാട്ടിൽ വലിയ രീതിയിലുള്ള കുടിവെള്ള പ്രതിസന്ധി ഇന്ന് നിലനിൽക്കുകയാണ്. അത് കേരളത്തിന് നൽകുന്ന ഒരു മുന്നറിയിപ്പാണ് എന്നുകൂടി പറയാൻ ഞാൻ ആഗ്രഹിക്കുകയാണ്. ഈ പ്രളയത്തിനുശേഷം നമ്മുടെ ഭൂഗർഭ ജലത്തിൽ വലിയ രീതിയിലുള്ള കുറവുകൾ സംഭവിച്ചിട്ടുണ്ട്. ഇവിടെ ഗവൺമെന്റിന്റെ തന്നെ കണക്കുപ്രകാരം കഴിഞ്ഞ വർഷത്തെ കണക്കുകൾവെച്ച് പരിശോധിച്ചു നോക്കുമ്പോൾ 2019-ൽ 55% തുറന്ന കിണറുകളിലും 58% കുഴൽക്കിണറുകളിലും 50% ട്യൂബ്‌വെല്ലുകളിലും ഭൂജലവിതാനം കുറഞ്ഞിട്ടുണ്ട്. ഈ ചൂഷണം തടഞ്ഞ് പുഴകളുടെ ആഴവും വീതിയും വർദ്ധിപ്പിക്കാനുള്ള യാതൊരു നടപടികളും ഗവൺമെന്റിന്റെ

ഭാഗത്തുനിന്നുണ്ടാകുന്നില്ല. വിവിധ വകുപ്പുകളുടെ കീഴിലാണ് ഇതിന്റെ നടപടികളുണ്ടാകേണ്ടത് എന്നുള്ളതാണ് ഇവിടെ ഗവൺമെന്റ് ശ്രദ്ധിക്കേണ്ട ഒരു കാര്യം. അതുകൊണ്ടുതന്നെ ഇതിനൊരു ഏകോപനം ഉണ്ടാകുന്നില്ല എന്നൊരു വലിയ പ്രശ്നം നമ്മുടെ മുന്നിലുണ്ട്. ഈ പ്രളയത്തിനുശേഷം മണ്ണിന്റെ ഘടനയിൽ വലിയ മാറ്റം വന്നിട്ടുണ്ട്. അതിന്റെ അടിസ്ഥാനത്തിലാണ് ഭൂഗർഭ ജലത്തിൽ കുറവുണ്ടാകുന്നത്. കാർഷിക മേഖലയിൽ പ്രതിസന്ധി നിലനിൽക്കുന്നുണ്ട്. അതിനെ സംബന്ധിച്ച് ഒരു ശാസ്ത്രീയ പഠനവും നടത്താൻ ഗവൺമെന്റിന് ഇതുവരെ കഴിഞ്ഞിട്ടില്ല. ഇതിനോടനുബന്ധിച്ച് നോക്കുമ്പോൾ നമുക്ക് അർഹതപ്പെട്ട ജലം പലപ്പോഴും ലഭ്യമാകാത്ത സാഹചര്യം ഇവിടെ നിലനിൽക്കുന്നുണ്ട്. വിവിധ നദീജല കരാറുകളിൽ കേരളം ഇന്നും അവഗണിക്കപ്പെടുന്നു. ബഹുമാനപ്പെട്ട മന്ത്രി, അങ്ങ് ഇന്ന് ഈ വകുപ്പിന്റെ ചുമതല വഹിക്കുമ്പോൾ 1993 മാർച്ച് 31-ന് ചട്ടം 130 അനുസരിച്ച് ഈ സഭയിൽ അങ്ങ് കൊണ്ടുവന്ന പ്രമേയം ചർച്ച ചെയ്ത് സഭ ഒരു സമിതിയെ നിയോഗിച്ച് വിവിധ നദീജലകരാറുകളിലുണ്ടാകുന്ന ലംഘനങ്ങളെക്കുറിച്ച് പഠിച്ചു.

അതിൽ അങ്ങയുടെ ചില പരാമർശങ്ങൾ വായിക്കുവാനിടയായി. അങ്ങ് ഇന്നും ശക്തമായി ഈ വിഷയത്തെ പരാമർശിക്കുന്ന ആളും ഇതിന്റെ നീതിനിഷേധത്തെക്കുറിച്ച് പ്രതിഷേധിക്കുന്നയാളുമാണ്. ഇപ്പോഴും ഈ കരാർ ലംഘനങ്ങൾ നടക്കുകയാണ്. കേരളത്തിന് അർഹതപ്പെട്ട ജലം ലഭിക്കാത്ത സാഹചര്യം ഇപ്പോഴും നിലനിൽക്കുകയാണ്. അതിനകത്ത് ഗവൺമെന്റിന് യാതൊരു നടപടിയും ഇതുവരെ സ്വീകരിക്കാനോ മുന്നോട്ട് പോകുവാനോ കഴിഞ്ഞിട്ടില്ല. അണക്കെട്ടുകളുടെ നവീകരണത്തിനായി ലോക ബാങ്കിന്റെ ധനസഹായത്തോടുകൂടി നടത്തുന്ന കേന്ദ്ര ഗവൺമെന്റ് പദ്ധതിയാണ് Dam Rehabilitation Improvement Project (DRIP). 75 മുതൽ 100 വർഷം വരെ പഴക്കമുള്ള ഡാമുകൾ ബലപ്പെടുത്താനുള്ള നടപടികളാണ് ഈ പദ്ധതിയിലുള്ളത്. അതുമായി ബന്ധപ്പെട്ട് മദ്ധ്യപ്രദേശിലും രാജസ്ഥാനിലും ഗുജറാത്തിലുമൊക്കെ അഞ്ചും എട്ടും ഡാമുകളും തമിഴ്നാട്ടിലും ഉത്തർപ്രദേശിലും ഓരോ ഡാമുകളടക്കം ഇന്ന് ഈ പദ്ധതിയിലേയ്ക്ക് അവർ ഉൾപ്പെടുത്തിയിട്ടുണ്ട്. പക്ഷേ 122 വർഷം പഴക്കമുള്ള മുല്ലപ്പെരിയാർ ഡാം ബലപ്പെടുത്തണമെന്ന് എല്ലാവരും

പറയുന്നുണ്ടെങ്കിലും അതിനെ സംബന്ധിച്ച ആശങ്ക ഇപ്പോഴും ദൂരീകരിക്കാൻ കഴിയാത്ത സാഹചര്യം നിലനിൽക്കുന്നു. പ്രളയത്തിൽ വലിയ നാശനഷ്ടം നമുക്കുണ്ടായിട്ടുണ്ട്. പുഴതീരങ്ങൾ മുഴുവൻ ഇടിഞ്ഞ് നശിച്ചിരിക്കുന്ന സാഹചര്യമാണുള്ളത്. ഈ പ്രളയം നിങ്ങളാൽ സൃഷ്ടിക്കപ്പെട്ട പ്രളയമാണ്. അതുകൊണ്ടുതന്നെ ഇതിനകത്തുള്ള തുടർ നടപടികൾ സ്വീകരിക്കുവാൻ ഗവൺമെന്റിന് സാധിക്കണം.... (ബഹളം).... യാഥാർത്ഥ്യങ്ങൾ പറയുമ്പോൾ അതിനകത്ത് അസ്വസ്ഥത പ്രകടിപ്പിച്ചിട്ട് കാര്യമില്ല. ഈ പ്രളയത്തിൽ എന്റെ നിയോജകമണ്ഡലത്തിലുള്ള മൂവാറ്റുപുഴ ആറിന്റെ തീരം ഇടിഞ്ഞ് 7 കോടി രൂപയുടെ നഷ്ടമാണ് ഉണ്ടായിരിക്കുന്നത്. ആ പുഴയുടെ തീരങ്ങൾ പുനരുദ്ധരിക്കണമെങ്കിൽ 7 കോടി രൂപ അനിവാര്യമാണ് എന്നാണ് എസ്റ്റിമേറ്റ് എടുത്തപ്പോൾ കാണാൻ സാധിച്ചത്. എന്നാൽ ഗവൺമെന്റ് അനുവദിച്ചത് എത്രയാണ്? ഒരു കോടി രൂപ. ഇത് കളിയാക്കുന്നതിന് ഇല്ലാമല്ലേ? ഈ ഒരു കോടി രൂപകൊണ്ട് എന്തുചെയ്യാൻ കഴിയും? അവിടെ നാശനഷ്ടം സംഭവിച്ച കൃഷിയിടങ്ങൾ, വീടുകൾ എന്നിവ

പുനർനിർമ്മിക്കേണ്ടതായിട്ടുണ്ട്. പക്ഷേ യാതൊരു നടപടിയും ഗവൺമെന്റിന്റെ ഭാഗത്തുനിന്നുണ്ടാകുന്നില്ല. കൃഷി ഡിപ്പാർട്ടുമെന്റിനെ സംബന്ധിച്ച് പറയുമ്പോൾ പ്രളയത്തിൽ നാശനഷ്ടം നേരിട്ട കർഷകർക്ക് ഇപ്പോഴും നഷ്ടപരിഹാരം നൽകാൻ ബാക്കിനിൽക്കുകയാണ്. അതിനുശേഷമുണ്ടായ വേനലിന്റെയും അതിന്റെ ഭാഗമായുണ്ടായ കാറ്റിന്റെയും നാശനഷ്ടങ്ങൾ മറ്റൊരു ഭാഗത്ത് നിൽക്കുന്നു. ഇവിടെ ഇത്തരത്തിലുള്ള വിഷയങ്ങളിലേക്ക് ഗവൺമെന്റിന്റെ ശ്രദ്ധ അടിയന്തരമായി ഉണ്ടാകണമെന്ന് സൂചിപ്പിക്കുകയാണ്.

എന്റെ നിയോജകമണ്ഡലവുമായി ബന്ധപ്പെട്ട് ഒരു പ്രധാനപ്പെട്ട വിഷയം ജലസേചന മന്ത്രിയുടെ ശ്രദ്ധയിലേക്ക് കൊണ്ടുവരാൻ ഞാൻ ആഗ്രഹിക്കുകയാണ്. പിറവത്ത് നിലനിൽക്കുന്ന കേരള വാട്ടർ അതോറിറ്റിയുടെ പ്രോജക്ട് ഡിവിഷൻ ഓഫീസ് ഇപ്പോൾ അവിടെനിന്ന് മാറ്റുവാനുള്ള തീരുമാനമാണ് ഗവൺമെന്റ് സ്വീകരിച്ചിരിക്കുന്നത്. 1992-ൽ P.H. സബ് ഡിവിഷനായി ആരംഭം കുറിച്ച ഒരു പദ്ധതിയാണ്. 2009-ൽ വാട്ടർ അതോറിറ്റിയുടെ institutional strengthening-ന്റെ

ഭാഗമായി P.H. സബ് ഡിവിഷൻ അവിടെ നിന്നും മാറ്റി പ്രോജക്ട് ഡിവിഷൻ ഓഫീസ് ആയി രൂപാന്തരപ്പെടുത്തുകയുണ്ടായി. പിറവം, മൂവാറ്റുപുഴ, കോതമംഗലം, കടുത്തുരുത്തി, വൈക്കം അടക്കമുള്ള നിയോജകമണ്ഡലങ്ങളിലെ പ്രധാനപ്പെട്ട അനവധി വർക്കുകൾ ഇപ്പോഴും ആ പ്രോജക്ടിന്റെ കീഴിൽ നടക്കുകയാണ്. ആ പ്രോജക്ട് ഡിവിഷൻ ഇപ്പോൾ ചിറ്റൂരിലേക്ക് മാറ്റുവാനുള്ള തീരുമാനമെടുത്തിരിക്കുകയാണ്. ഇത് നീതിയുക്തമായ ഒരു സമീപനമാണോ? ഒരു ഗവൺമെന്റ് എടുക്കേണ്ട സമീപനം ഇങ്ങനെയാണോ? ഒരു പ്രദേശത്തുള്ള വികസന പദ്ധതികൾക്ക് തുരങ്കം വയ്ക്കുന്ന നിലയിലുള്ള തീരുമാനമാണ് ഇന്ന് ഗവൺമെന്റിന്റെ ഭാഗത്തുനിന്നും ഇവിടെ ഉണ്ടായിക്കൊണ്ടിരിക്കുന്നത്. ബഹുമാനപ്പെട്ട മന്ത്രി, ഞാൻ 2017-ൽ അങ്ങയുടെ മുൻഗാമിക്ക് നിവേദനം നൽകിയിരുന്നു. തുടർച്ചയായി ഈ വിഷയങ്ങൾ ഗവൺമെന്റിന്റെ ശ്രദ്ധയിലേക്ക് കൊണ്ടുവരുന്നവോൾ, ഒരു നിയോജകമണ്ഡലം അടിസ്ഥാനമാക്കിയല്ല ഞാൻ പറയുന്നത്. എറണാകുളം, കോട്ടയം ജില്ലകളിലെ വിവിധ പ്രദേശങ്ങളിലെ വിവിധ പദ്ധതികൾക്ക് തുരങ്കം വയ്ക്കുന്ന സമീപനമായിരിക്കും ഈ

ഡിവിഷൻ ഓഫീസ് ഇവിടെ നിന്നും മാറ്റിയാൽ സംജാതമാകാൻ പോകുന്നത്. അതിൽനിന്നും ഗവൺമെന്റ് പിൻവാങ്ങണമെന്നാണ് എനിക്ക് സൂചിപ്പിക്കാനുള്ളത്. ഓഫീസ് സമുച്ചയങ്ങളും ഓഫീസ് ക്വാർട്ടേഴ്സുമടക്കം അനവധി ഭൗതിക സാഹചര്യങ്ങൾ വാട്ടർ അതോറിറ്റിയുടെ രണ്ടേക്കർ സ്ഥലത്ത് നിലനിൽക്കുന്നുണ്ട്. പക്ഷേ ഇന്ന് ഈ ഒരു പദ്ധതി അവിടെ നിന്നും മാറ്റിക്കൊണ്ട് പോകുമ്പോൾ വലിയ രീതിയിലുള്ള തിരിച്ചടി ആ മേഖലയിലുണ്ടാകും. അതിൽ നിന്നും ഗവൺമെന്റ് പിൻമാറണം. ഒരു മന്ത്രിയെന്ന നിലയിൽ അങ്ങയുടെ നിയോജകമണ്ഡലത്തിൽ പുതിയ പദ്ധതികൾ കൊണ്ടുവരാൻ അങ്ങ് ആഗ്രഹിക്കുന്നുണ്ടാകും, സ്വാഭാവികമാണ്. കഴിഞ്ഞ ഗവൺമെന്റിന്റെ സമയത്ത് ഞാൻ മന്ത്രിയായിരുന്നപ്പോൾ രണ്ട് പ്രധാനപ്പെട്ട പദ്ധതികൾ ഭക്ഷ്യവകുപ്പിന്റെ കീഴിൽ പിറവത്ത് കൊണ്ടുവന്നു. അത് പുതിയ തസ്തികകൾ രൂപീകരിച്ച് പുതിയ പദ്ധതികൾ കൊണ്ടുവരികയാണ് ചെയ്തത്. ഒരു പ്രദേശത്തുള്ളത് പരിച്ചെടുത്ത് കൊണ്ടുവരികയല്ല ചെയ്തത്. ഇത്തരത്തിലുള്ള സമീപനങ്ങൾ ദയവായി അങ്ങ് സ്വീകരിക്കരുത്.

അതിൽനിന്ന് പിൻമാറണമെന്നാണ് എനിക്ക് ആവശ്യപ്പെടുവാനുള്ളത്. ഈ രണ്ട് വകുപ്പുകളെ സംബന്ധിച്ച് പറയുമ്പോൾ ഇന്ന് ഗവൺമെന്റിന്റെ പരിപൂർണ്ണമായ പരാജയം നമുക്ക് കാണാൻ കഴിയുന്നു. അതുകൊണ്ടുതന്നെ ഈ ധനാഭ്യർത്ഥനകളെ ഞാൻ എതിർക്കുകയാണ്.

ശ്രീമതി ഗീതാ ഗോപി: സർ, ഞാൻ ഈ ധനാഭ്യർത്ഥനകളെ പൂർണ്ണമായി പിന്തുണയ്ക്കുകയാണ്. ഞാൻ ആദ്യമായി കൃഷിയിലേയ്ക്ക് വരാൻ ആഗ്രഹിക്കുകയാണ്. കേരളത്തിന്റെ നെല്ലറ എന്ന് അറിയപ്പെടുന്ന പ്രദേശമാണ് കുട്ടനാട്, കൂടാതെ പാലക്കാടും തൃശ്ശൂരും. അത് നമുക്കെല്ലാവർക്കും വളരെ വ്യക്തമായി ബോധ്യമാണ്. തൃശ്ശൂരിന്റെ ഒരു പ്രതിനിധിയെന്ന നിലയിൽ, സമഗ്രമായിട്ടുള്ള നെൽ ഉൽപ്പാദനത്തിലും കരനെൽ കൃഷിയിലും നെൽ കൃഷി വികസനത്തിനും വലിയൊരു ജനകീയ പിന്തുണയാണ് ബഹുമാനപ്പെട്ട മന്ത്രി നൽകിക്കൊണ്ടിരിക്കുന്നത്. എനിക്ക് മുമ്പ് സംസാരിച്ച എം. എൽ. എ. സൂചിപ്പിച്ചത് പ്രളയത്തിൽ കർഷകരെ സഹായിച്ചില്ല എന്നാണ്. പ്രളയത്തിൽ അഞ്ച് പഞ്ചായത്തുകൾ വെള്ളത്തിനടിയിൽ ആയപ്പോൾ കർഷകരുടെ നഷ്ടപ്പെട്ട ആവശ്യങ്ങളും

അവരുടെ പ്രശ്നങ്ങളും കേൾക്കാൻ കൃഷി വകുപ്പുമന്ത്രിയുടെ വീട്ടിൽ ശനിയാഴ്ചയും ഞായറാഴ്ചയും വലിയ ജനത്തിരക്കാണ് ഉണ്ടായത്. അദ്ദേഹം അത് അനുഭാവപൂർവ്വം പരിഗണിച്ചുകൊണ്ടുതന്നെ അത്തരം വിഷയങ്ങൾക്ക് വളരെ ഗൗരവം കൊടുത്തുകൊണ്ട്, യഥാർത്ഥത്തിൽ എന്റെ മണ്ഡലമായ നാട്ടികയിൽ 1,75,000/- രൂപവരെ കൈപ്പറ്റിയ കർഷകനാണ്. അത് റിക്കോർഡാണ്. അങ്ങ് പറഞ്ഞ പരാമർശം പിൻവലിക്കണം. പ്രളയത്തിൽ നഷ്ടപ്പെട്ട കർഷകന് ഒന്നും തന്നെ കൊടുത്തില്ലെന്ന് പറഞ്ഞതിനോട് എനിക്ക് യോജിക്കാൻ കഴിയില്ല. ആ രീതിയിൽ നല്ലൊരു തീരുമാനമെടുത്ത വകുപ്പാണ് നമ്മുടെ കൃഷി വകുപ്പ്. അത് വസ്തുതകളാണ്, ഒരിക്കലും മറച്ചുവയ്ക്കാൻ കഴിയില്ല, സത്യസന്ധമായ റിപ്പോർട്ടുകളാണ്. 'ഞാൻ ഈ രീതിയിൽ ഒരു അപേക്ഷ കൊടുത്തു എനിക്ക് സഹായം കിട്ടി; എം. എൽ. എ. മന്ത്രിയോട് നന്ദി പറയണം' ഇത് ഒരു കർഷകന്റെ വാക്കാണ്. അപ്പോൾ ആ പറഞ്ഞ പരാമർശം ശരിയല്ല; ഈ കേരളത്തിലെ കൃഷിയേയും കാർഷിക രീതിയേയും അന്യംനിന്നുപോയ കാർഷിക സംസ്കാരത്തെയും തിരിച്ചുകൊണ്ടുവരാൻ

പ്രളയത്തിനതീതമായി സർക്കാർ നടത്തുന്ന പ്രവർത്തനങ്ങൾ ശ്ലാഘനീയമാണ്. കഴിഞ്ഞ സർക്കാർ ഏത് രീതിയിലാണ് കർഷകരെ സഹായിച്ചത്. ഈ സർക്കാർ വന്നപ്പോൾ വൈഗ അന്താരാഷ്ട്ര ശിൽപ്പശാല സംഘടിപ്പിക്കുകയുണ്ടായി. അതിനോടനുബന്ധിച്ചുള്ള പ്രദർശനങ്ങൾ സംഘടിപ്പിച്ചില്ലേ; കേരളത്തിന്റെ കണ്ണൂർ, കാസർഗോഡ് ജില്ലകൾ മുതൽ തിരുവനന്തപുരം വരെയുള്ള ജില്ലകളിലെ കർഷകർ ഉൽപ്പാദിപ്പിക്കുന്ന ഉൽപ്പന്നങ്ങളും കാർഷിക രീതിയും വിളകളും, ആ കർഷകരുടെ സംസ്കാരത്തിന്റെയും കേരളത്തിന്റെ കാർഷിക രീതിയും സംബന്ധിച്ച് പഠനവും ശാസ്ത്രീയ സെമിനാറുകളും കർഷകരെ ഏകോപിപ്പിച്ചുകൊണ്ട് അവരുടെ കാർഷിക രീതിയെ അഭിവൃദ്ധിപ്പെടുത്താൻ കേരളത്തിൽ ഈ സർക്കാരിന് കഴിഞ്ഞില്ലേ. വൈഗ പരിപാടി ഈ കൃഷിവകുപ്പിന്റെ വലിയൊരു നേട്ടമായി കാണേണ്ട; ആ നേട്ടം നിങ്ങളും കാണണം. കഴിഞ്ഞ അഞ്ച് വർഷം നിങ്ങൾ ഏത് രീതിയിലാണ് കർഷകരെ ഒന്നിപ്പിച്ചത്. എല്ലാ വർഷവും ഈ സർക്കാർ വന്നതിനുശേഷം അത്തരം പരിപാടികൾക്ക് ഈ ഗവൺമെന്റും

വകുപ്പുമന്ത്രിയും നേതൃത്വം കൊടുത്തില്ലേ. കാര്യങ്ങൾ കൃത്യമായി പഠിക്കാനും അറിയാനും ആ കർഷകന്റെ സന്തോഷം പങ്കിടാനും ഞങ്ങളും അതിൽ പങ്കെടുക്കുന്നുണ്ട്. അതിനൊപ്പം നിൽക്കുകയാണ് കൃഷി മന്ത്രിയുൾപ്പെടെയുള്ളവർ. രാവിലെ മുതൽ വൈകുന്നേരം വരെ വൈഗ പരിപാടിയിൽ നിരസാന്നിദ്ധ്യമായി നിൽക്കുകയാണ്. കർഷകന്റെ പ്രശ്നങ്ങൾ കേൾക്കാൻ മനസ്സ് കാണിക്കുകയാണ്. ആ മനസ്സും ആ പ്രവർത്തനവും ഒരു കൃഷിമന്ത്രിയെന്ന നിലയിൽ അദ്ദേഹത്തിന് എടുക്കാൻ കഴിഞ്ഞുവെങ്കിൽ അത് പ്രതിപക്ഷത്തിന് നിരാകരിക്കാൻ കഴിയില്ല. ഇതൊരു കാപട്യ പ്രസംഗമാണ്. അതൊന്നും ഒരിക്കലും ന്യായീകരിച്ചുപോകാൻ കഴിയില്ല. 2016-ലാണ് ഇടതുപക്ഷ ഗവൺമെന്റും ഈ വകുപ്പും കേരളത്തിൽ ചുമതലയേറ്റത്. വളരെ നല്ല രീതിയിലാണ് കൃഷിയെ മുന്നോട്ടുകൊണ്ടുവന്നത്. ഞാൻ ജലത്തിലേയ്ക്ക് വരാം, കാരണം കൃഷിയെ എങ്ങനെ നമുക്ക് മുന്നോട്ടുകൊണ്ടുപോകാം എന്നുള്ളത് നമ്മൾ നമ്മുടെ സമൂഹത്തിനും കർഷകനും പകർന്നുകൊടുക്കേണ്ട; ഈ സർക്കാർ അധികാരത്തിൽ വന്നതിനുശേഷം കാർഷിക വിഭവശേഷി വർദ്ധിപ്പിക്കാൻ

കൃഷി വകുപ്പ് ഏതെല്ലാം രീതിയിൽ കിണത്ത് പ്രവർത്തിച്ചിട്ടുണ്ട്. മെത്രാൻ കായൽ തരിശായിരുന്നു. അവിടെ കൃഷി ഇറക്കി, അവിടെ കൊയ്തത്സവം സംഘടിപ്പിച്ച് ഒരേ സമയത്ത് കർഷകരും എം.എൽ.എ.മാരും മന്ത്രിമാരും ജനപ്രതിനിധികളും ഏതെല്ലാം രീതിയിലാണ് അവിടത്തെ കൃഷി രീതിയെ ഉയർത്തിക്കൊണ്ടുവന്നത്. ആറന്മുളയിലെ ബഹുമാനപ്പെട്ട എം.എൽ.എ. ഇവിടെയുണ്ടല്ലോ. ആറന്മുളയിലെ തരിശുള്ള സ്ഥലത്ത് നമ്മൾ കൃഷിയിറക്കിയില്ലേ. കാർഷിക സംസ്കാരം മൂല്യവർദ്ധനവിലൂടെയും വരുമാന വർദ്ധനവിലൂടെയും നേടുകയെന്നൊരു ലക്ഷ്യമായിരുന്നു 'ഓപ്പറേഷൻ കോൾ' പഠനം. രണ്ടാംഘട്ട ഇരിപ്പുകൃഷി, തൃശ്ശൂർ ജില്ലയിൽ ആലപ്പാട് കോളിൽ രണ്ടാം ഘട്ട ഇരിപ്പുകൃഷി ചെയ്തു, ഇറക്കി എന്നുമാത്രമല്ല വിളവെടുപ്പ് കൊയ്തത്സവത്തോടുകൂടി നടത്തി. ഇങ്ങനെ കൃഷിയെ വളരെ വൻതോതിൽ പ്രോത്സാഹിപ്പിക്കാനും കൃഷിക്കാരന്റെ ഓരോ വിയർപ്പിനെയും തൊട്ടറിഞ്ഞുകൊണ്ട് പ്രവർത്തിക്കുന്ന ഈ ഗവൺമെന്റ് എങ്ങനെയാണ് കൃഷിക്കാരന്റെ ഒപ്പമല്ലെന്ന് നമുക്ക് കാണാൻ കഴിയുന്നത്. കൃഷിക്കാരന്റെ

കർഷക പെൻഷൻ, അതുപോലെതന്നെ വിളവെടുത്ത നെല്ലിന്റെ വില, ഒട്ടനവധി നെല്ല് സംഭരണ മില്ലുകൾ, കുട്ടനാടിന്റെ കൃഷി രീതിയെ മുന്നോട്ടുകൊണ്ടുപോകുന്ന രണ്ടാം ഘട്ട പദ്ധതികൾ ഇതെല്ലാം ഏകോപിപ്പിച്ചുകൊണ്ടുപോകാൻ ഈ ഗവൺമെന്റ് മുന്നോട്ട് നിൽക്കുമ്പോൾ ഒരിക്കലും നമ്മുടെ ജനങ്ങൾ മുഖം തിരിഞ്ഞ് നിൽക്കില്ല. നമ്മുടെ കൃഷിയേയും പ്രകൃതിക്ഷോഭങ്ങൾമൂലം സംഭവിച്ച നഷ്ടങ്ങളേയും ഒരമിച്ച് ഏകോപിപ്പിച്ച് കൊണ്ടുവരാൻ ഈ പ്രളയത്തിനുശേഷം എന്തെല്ലാം സംരംഭങ്ങൾ നടത്തി. ഇപ്പോൾ കേരളത്തിലെ പഞ്ചായത്തുകളിൽ കാർഷിക സമ്മേളനം നടക്കുകയാണ്. അതുപോലെതന്നെ 'ഒരു മുറം പച്ചക്കറി' പദ്ധതി നടക്കുകയാണ്. ഞാറ്റുവേല ചന്തകൾപോലും നടക്കുന്നു. അതുപോലെ സ്വന്തമായി നാടൻ പച്ചക്കറികൾ ഉൽപ്പാദിപ്പിക്കാൻ കർഷകനെ പ്രോത്സാഹിപ്പിക്കുകയാണ്. ജൈവ രീതിയിൽ ഉൽപ്പാദിച്ച നാടൻ പച്ചക്കറികൾ വിൽക്കാൻ കർഷകമിത്രങ്ങളെ നിയമിക്കുകയാണ്. ഈ കർഷകമിത്രങ്ങൾ നേരിട്ട് പച്ചക്കറിയുടെ എല്ലാ ശാസ്ത്രീയ പഠനങ്ങൾ നടത്തിയും അതുപോലെതന്നെ കൃഷി ഓഫീസറും ചേർന്നുകൊണ്ട് വളരെ

ജനകീയമായി നാട്ടിലെ ഗ്രാമത്തിലെ കർഷകന്റെ ഒപ്പം നിന്നുകൊണ്ട് പ്രവർത്തിക്കുകയാണ്. ആ ഒരു കാർഷിക രീതിയുണ്ടായത് ഈ സർക്കാർ വന്നപ്പോഴാണ്. നിങ്ങൾ അങ്ങനെ എന്തെങ്കിലും കഴിഞ്ഞ പ്രാവശ്യം നടത്തിയിട്ടുണ്ടെങ്കിൽ അത് നിങ്ങൾക്ക് പറയാം. ഇത് സർക്കാർ ഏറ്റെടുത്ത ഏറ്റവും വലിയ വെല്ലുവിളിയാണ്. ഭക്ഷിക്കാൻ നല്ല സംശുദ്ധമായ ഭക്ഷണം അതും പച്ചക്കറി, തമിഴ്നാട് പോലുള്ള മറ്റ് സംസ്ഥാനങ്ങളെ ആശ്രയിക്കാതെ സ്വയം പര്യാപ്ത കാർഷിക മേഖലയ്ക്ക് കൊണ്ടുവരാൻ ഈ കൃഷി വകുപ്പ് കാണിച്ച നൂതനമായ ആശയങ്ങളെ നമ്മൾ സ്വീകരിക്കണം. അത് അംഗീകരിക്കാതെ പോകാൻ സാധിക്കില്ല. കേരളത്തിന്റെ മലയാള തനിമ എന്നുപറയുന്ന സാക്ഷര കേരളത്തിന്റെ ഏത് കോണിൽ പോയാലും മലയാളിയുണ്ട് എന്നുപറയുന്ന കാർഷിക സംസ്കാരത്തെ വലിയൊരു വെല്ലുവിളിയായിട്ടല്ലേ കൃഷി വകുപ്പുമന്ത്രി ശ്രീ. വി. എസ്. സുനിൽ കുമാർ ഏറ്റെടുത്തിട്ടുള്ളത്. അദ്ദേഹം മുണ്ടും മടക്കിക്കുത്തി പാടത്തിറങ്ങി ഞാറ് നട്ട് കർഷകന്റെ ഒപ്പം നിന്ന്, ഓരോ കാർഷിക രീതിയെയും കുറിച്ച് പറയുന്ന ജനങ്ങളുടേയും കർഷകരുടേയും

ഒപ്പം നിൽക്കുന്ന ഒരു മന്ത്രിയെയാണ് നമുക്ക് കിട്ടിയത്. കഴിഞ്ഞ അഞ്ച് വർഷം നിങ്ങളെന്തൊക്കെയാണ് ചെയ്തതെന്ന് നിങ്ങൾക്കും പറയാം. പക്ഷെ ഈ സർക്കാർ വന്നതിനുശേഷം ഈ ഗവൺമെന്റിന്റെ എം. എൽ. എ. എന്നുള്ള നിലയിൽ പറയാൻ ഒരുപാട് കാര്യങ്ങളുണ്ട്. അതുകൊണ്ട് ഒന്നും എതിർക്കാനില്ല. കൃഷിയെ പ്രോത്സാഹിപ്പിക്കുക, കർഷകന്റെ ഓരോ വിയർപ്പിനൊപ്പം നിൽക്കുക, ആ കാർഷിക രീതി ഈ വരുന്ന രണ്ടര വർഷം നമുക്കൊപ്പം നിന്നുകൊണ്ട് പ്രവർത്തിക്കാം.

ശ്രീ. കെ. ബാബു: സർ, കഴിഞ്ഞ യു.ഡി.എഫ്.ന്റെ കാലത്ത് മുണ്ടും മടക്കിക്കുത്തി സഭയ്ക്കു കത്ത് ചെയറുകൾ ചാടിക്കടന്നൊരു കൃഷി മന്ത്രിയുണ്ടായിരുന്നു എന്ന് അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീമതി ഗീതാ ഗോപി: (.....ബഹളം.....) ഒരു നിയമസഭാ നടപടി ചട്ടം..... ആ സമയത്ത് ഈ ലോകത്തിലെ ചാനലുകളും മീഡിയകളും എടുത്ത് കാണിച്ചതാണ്. ഞാൻ അതിലേയ്ക്കൊന്നും പോകുന്നില്ല അതൊക്കെ പച്ചയായ സത്യമാണ്. അതൊന്നും എതിർക്കാൻ കഴിയില്ല, അതൊക്കെ ജനങ്ങൾ കണ്ടിട്ടുള്ളതാണ്. ഈ കൃഷി രീതി ഒരു തരത്തിലും

കർഷകനെ തളർത്താതെ നമ്മുടെ കേരളത്തിന്റെ തനിമയും കേരള കർഷകന്റെ എല്ലാ രീതിയിലേയ്ക്കും കൃഷിയെ തിരിച്ചുകൊണ്ടുവരാൻ ഏത് വെല്ലുവിളിയും നേരിടാൻ കൃഷി മന്ത്രിയും വകുപ്പും തയ്യാറാണ്. ഇപ്പോൾ ലോക ബാങ്ക്, നമ്മളെ സംബന്ധിച്ചിടത്തോളം റിസർവ് ബാങ്ക് മോറട്ടോറിയം നൽകില്ലായെന്ന് പറഞ്ഞത് കർഷകർക്ക് വലിയൊരു ആശങ്കയുണ്ടാക്കി. ഈ കർഷകന്റെ ഒപ്പം ഈ ഗവൺമെന്റ് നിലനിന്നുകൊണ്ട് ഏത് തരത്തിലും കർഷകരെ സഹായിക്കും സംരക്ഷിക്കുമെന്ന് മന്ത്രി പറഞ്ഞു. ആ ഒരു പ്രതീക്ഷയുണ്ട്. ആ പ്രതീക്ഷയിലൂടെ കേരളത്തിന്റെ കൃഷിയെയും അനുബന്ധ മേഖലയിലേയ്ക്കും മുന്നോട്ടുകൊണ്ടുപോകാൻ നമുക്ക് കഴിയും. അതിന് ഊർജ്ജസ്വലനായ ഒരു വകുപ്പുമന്ത്രി നമുക്കുണ്ട്. ഞാൻ കൃഷി രീതിയെ സംബന്ധിച്ച് പറഞ്ഞു, നമുക്ക് അതിനോടൊപ്പം ജലവും വേണം. ജലവുമായി ബന്ധപ്പെട്ട കേരളത്തിന്റെ ബഹുമാനപ്പെട്ട ജലവിഭവ വകുപ്പുമന്ത്രി ശ്രീ. കെ. കൃഷ്ണൻകുട്ടിയാണ് അതിനുമുമ്പ് ശ്രീ. മാത്യു ടി. തോമസ് സർ മന്ത്രിയായിരുന്ന. ജലവുമായി ബന്ധപ്പെടുത്തി ഒട്ടനവധി പദ്ധതികൾ

വളരെ ക്രിയാത്മകമായി കേരളത്തിന് തന്നെ. ഒരു കാര്യമേയുള്ളൂ, കേരളത്തിന്റെ കുടിവെള്ള പദ്ധതികൾ കടലാസ്സിൽ ഒതുങ്ങിയാൽ ജനത്തിന്റെ ദാഹം മാറില്ല. ആ ദാഹം മാറാൻ ഈ സർക്കാർ അധികാരത്തിൽ വന്നപ്പോൾ എന്തെല്ലാം പദ്ധതികളാണ് ഈ കേരളത്തിൽ തുടങ്ങാൻ പോയത്. കഴിഞ്ഞ അഞ്ച് വർഷം നമുക്കിവിടെ സർക്കാർ ഉണ്ടായിരുന്നല്ലോ. ഏതെങ്കിലും ബൃഹത്തായ പദ്ധതികളുണ്ടെങ്കിൽ അത് നിങ്ങൾ ചൂണ്ടിക്കാണിക്കണം. കിഫ്ബിയിലൂടെ കുടിവെള്ള പദ്ധതികൾ നടപ്പിലാക്കാൻ നമുക്ക് സാധിക്കുകയാണ്. അത്തരത്തിലുള്ള ഒരു പദ്ധതിയുമായി മുന്നോട്ടുകൊണ്ടുപോകാൻ ഈ സർക്കാരിന്റെ ജലവും അതിന്റെ വിഭവവുമായി ബന്ധപ്പെടുത്തിയിട്ടുള്ള ഒരു ദേശീയ ജലസംഗമം കേരളത്തിൽ നടപ്പിലാക്കി. ആ ദേശീയ ജലസംഗമമെന്നത് മഹത്തായ ഒരു ഉദ്യമമായിരുന്നു. ഇത് സംഘടിപ്പിച്ച സർക്കാരിനെയും ഹരിത കേരള മിഷനെയും അഭിനന്ദിക്കുന്നു. ഈ രംഗത്തെ വിദഗ്ദ്ധരുടെ അക്കാദമികമായ ആശയ വിനിമയം, പാരിസ്ഥിതിക സംരക്ഷണത്തിനുള്ള മുന്നോട്ടുള്ള

പ്രയാണമായാണ് സർക്കാർ ഈ ജലസംഗമത്തിലൂടെ നടത്തിയത്. ഞാൻ തീരദേശത്തുനിന്നും വരുന്ന ഒരു എം.എൽ.എ.യാണ്. കടലും കായലും മലകളും കൈകോർത്തുപിടിക്കുന്ന നാട്ടികയുടെ തീരദേശ മേഖലയിലെ ജനങ്ങൾക്ക് കുടിവെള്ള പ്രശ്നം ഉറപ്പുവരുത്തുമെന്നുള്ള ഒരു ഉറപ്പ് ഞാൻ കൊടുത്തിരുന്നു. ആ കുടിവെള്ള പ്രശ്നം ഉറപ്പുവരുത്തുന്നതിന് ഈ സർക്കാരിന്റെ 2016 പദ്ധതിയിൽ രണ്ട് പദ്ധതികൾ വച്ചു. ആ രണ്ട് പദ്ധതികൾ നാട്ടിക ഫാർക്കാ കുടിവെള്ള പദ്ധതി, 68 കോടി രൂപയുടെ പദ്ധതി. ഈ സർക്കാർ ഇപ്പോൾ ടെണ്ടറിലേക്ക് പോകുകയാണ്. താന്നൂം അന്തിക്കാട് ചാഴൂർ കായലോര മേഖലയാണ്, 34 കോടി രൂപ ഈ സർക്കാർ കിഫ്ബിയിൽ വച്ചു. ബഹുമാനപ്പെട്ട ജലവിഭവ വകുപ്പുമന്ത്രി കഴിഞ്ഞ ദിവസം നേരിട്ട് വിളിച്ചുപറഞ്ഞതാണ്.

മി. ഡെപ്യൂട്ടി സ്പീക്കർ : സ്പീസ് കൺക്ലൂഡ്...

ശ്രീമതി ഗീതാ ഗോപി: ബഹുമാനപ്പെട്ട എം. എൽ. എ., ഈ രണ്ട് കുടിവെള്ള പദ്ധതികൾ തൃശ്ശൂർ ജില്ലയിൽ അങ്ങേയ്ക്ക് അനുവദിച്ചിട്ടുണ്ട് എന്ന് ജലവിഭവ വകുപ്പുമന്ത്രി കഴിഞ്ഞ ദിവസം നേരിട്ട് വിളിച്ചുപറഞ്ഞതാണ്.

തൃശ്ശൂർ ജില്ലയിൽ മൂന്ന് പദ്ധതികളാണ് കിഫ്ബിയിൽ സർക്കാർ ഉൾപ്പെടുത്തിയത്. ഒന്ന്, തൃശ്ശൂർ കരിവന്തൂർ കുടിവെള്ള പദ്ധതി, രണ്ട്, നാട്ടിക ഫാർക്ക കുടിവെള്ള പദ്ധതി, മൂന്ന്, താന്നൂർ അന്തിക്കാട് ചാഴൂർ കുടിവെള്ള പദ്ധതി. ഈ പദ്ധതികൾ നാട്ടികയ്ക്ക് അനുഭാവപൂർവ്വം ഈ സർക്കാർ ഏൽപ്പിച്ചു.

മി. ഡെപ്യൂട്ടി സ്പീക്കർ: ബഹുമാനപ്പെട്ട അംഗം പ്രസംഗം കൺക്ലൂഡ് ചെയ്യണം.

ശ്രീമതി ഗീതാ ഗോപി: ഇപ്പോൾ രണ്ട് മൂന്ന് ക്വറികൾ മാത്രമേ ആ ഫയലിൽ ഇട്ടിട്ടുള്ളൂ. അതുകൂടി മറികടന്നാൽ, ഈ സർക്കാർ ഈ രണ്ട് പദ്ധതികളും വിഭാവനം ചെയ്യാൻ പോകുകയാണ്. അങ്ങ് എനിക്ക് ഒരു ഉറപ്പുനൽകി ഈ കുടിവെള്ള പദ്ധതി വെള്ളാനി പ്ലാന്റിൽ രണ്ട് സംഭരണികൾ പോലെ രൂപീകരിക്കും. ഇപ്പോൾ 20 ലിറ്റർ പെർ ഹെഡ് വെള്ളമാണ് ഒരു ദിവസത്തിൽ കിട്ടുന്നത്. വെള്ളാനിൽ ഈ രണ്ട് പ്ലാന്റുകളുടെയും രൂപീകരണം നൽകിയാൽ തീർച്ചയായും ഒരു വ്യക്തിക്ക് ഒരു ദിവസം 100 ലിറ്റർ വെള്ളം എന്ന നിലയിൽ കിട്ടും. കടലോര

മേഖലയിലെയും മത്സ്യബന്ധന മേഖലയിലെയും കുടുംബങ്ങൾക്കും ജനങ്ങൾക്കും പ്രത്യേകിച്ച് രണ്ടര ലക്ഷം കുടുംബങ്ങൾക്ക് ഈ കുടിവെള്ള പദ്ധതികൊണ്ട് പ്രയോജനം ലഭിക്കും. എത്രയുംവേഗം സർക്കാർ ഈ പദ്ധതി നടപ്പിലാക്കി അവിടെ ജനകീയപരമായിട്ടുള്ള അംഗീകാരം ഈ സർക്കാരിനുണ്ട് എന്നുള്ളത് ഉറപ്പുവരുത്തണം. ഒരു തോൽവിക്കൊണ്ടാണെന്നമ്മൾ ഒരു വികസനങ്ങൾക്കും തടസ്സം നിൽക്കില്ല. തോൽവി ജനത്തിന്റെ കയ്യിൽ വിധിക്കപ്പെട്ടതാണ്. ഇടതുപക്ഷ സർക്കാർ മൂന്നുവർഷം പൂർത്തിയാക്കി നാലാം വർഷത്തിലേയ്ക്ക് കടക്കുമ്പോൾ നമുക്ക് നൽകാനുള്ള സർട്ടിഫിക്കറ്റ് ഒന്നേയുള്ളൂ. ഒരു തോൽവി കൊണ്ടാണെന്നും ജനങ്ങളോട് പറഞ്ഞ വാക്ക് നിറവേറ്റുന്നതിൽ നിന്നും ഈ സർക്കാർ പിൻമാറുമെന്ന് നിങ്ങൾ കരുതേണ്ട. വകുപ്പുകൾ തിരിച്ചുള്ള ഒരോ പ്രവർത്തനങ്ങളും നമുക്കിപ്പോൾ അനുഭവമാണ്. നിപ വൈറസ് വന്നു. അതുമായി ബന്ധപ്പെട്ടുള്ള ലോകാരോഗ്യ സംഘടനയുടെ സർട്ടിഫിക്കറ്റ് വന്നു.

മി. ചെയർമാൻ: പ്ലീസ് കൺക്ലൂഡ്.

ശ്രീമതി ഗീതാ ഗോപി: അമേരിക്കപോലുള്ള വിദേശ രാജ്യത്തുനിന്നും

ഒരു ജനകീയ അംഗീകാരം നമ്മുടെ മുഖ്യമന്ത്രിക്കും വകുപ്പുമന്ത്രിക്കും ലഭ്യമാകുമ്പോൾ നമുക്ക് ബോധ്യമാകുന്നത് സാമൂഹ്യ-ആരോഗ്യ രംഗത്ത് ഈ സർക്കാർ മുന്നോട്ട് പോകുന്നുവെന്നാണ്.

മി. ചെയർമാൻ: പ്ലീസ് കൺക്ലൂഡ്.

ശ്രീമതി ഗീതാ ഗോപി: ഈ സർക്കാരിന്റെ മുന്നോട്ടുള്ള പ്രയാണം ഇനിയുമുണ്ടാകും. തോൽവിക്കൊണ്ടൊന്നും ഈ കേരള ജനത ഇടതുപക്ഷ.....

മി. ചെയർമാൻ: ബഹുമാനപ്പെട്ട അംഗം ഇപ്പോൾ രണ്ട് മിനിട്ട് കഴിഞ്ഞിരിക്കുന്നു.

ശ്രീമതി ഗീതാ ഗോപി: ഇത്തരം കാര്യങ്ങൾ മുന്നോട്ടുവെച്ച്, അതീവ ജാഗ്രതയോടെ, ജനങ്ങളോടൊപ്പം, ജനകീയപരമായി മതനിരപേക്ഷ രാജ്യത്തിനും സംസ്ഥാനത്തിനും.... രാജ്യത്തെ മറ്റൊരു സംസ്ഥാനത്ത് കഴിഞ്ഞ ദിവസം നമ്മൾ കണ്ടു, ഒരു മോട്ടോർ സൈക്കിൾ മോഷ്ടിച്ചുവെന്ന് പറഞ്ഞ് തല്ലിച്ചതച്ച യുവാവിനോട് ആവശ്യപ്പെട്ടത് ജയ് ശ്രീറാം എന്ന് വിളിക്കാനാണ്. അങ്ങനെയുള്ളൊരു ഇന്ത്യാരാജ്യമല്ല നമുക്ക് വേണ്ടത്.

മി. ചെയർമാൻ: പ്ലീസ് കൺക്ലൂഡ്.

ശ്രീമതി ഗീതാ ഗോപി: ഈ കേരളത്തിലെ മൂന്നരക്കോടി

ജനങ്ങൾക്കൊപ്പം തോൽവിയെ അതിജീവിച്ച് ഈ സർക്കാർ ഉണ്ടാകുമെന്ന് ഉറക്കെ പ്രഖ്യാപിച്ചുകൊണ്ട് ഞാൻ ഈ ധനാഭ്യർത്ഥനകളെ പൂർണ്ണമായും പിന്തുണയ്ക്കുകയാണ്.

ശ്രീ. സി. മമ്മൂട്ടി: സർ, ഈ ധനാഭ്യർത്ഥനകളെ ഞാൻ എതിർക്കുകയാണ്. കാരണം, കുടിവെള്ള വിതരണ രംഗത്ത് കഴിഞ്ഞ ഗവൺമെന്റ് കൊണ്ടുവന്ന പദ്ധതിയിൽ വെട്ടം തീരദേശ പഞ്ചായത്തും തലക്കാട് പഞ്ചായത്തുമുൾപ്പെടെ 26 കോടി രൂപയുടെ പദ്ധതി അംഗീകരിക്കുകയും ഒന്നാം ഘട്ടമായി 10 കോടി രൂപ കിണറുകളുടെ നിർമ്മാണത്തിനായി ടെണ്ടർ ചെയ്യുകയും ചെയ്തു. എന്നാൽ ഈ ഗവൺമെന്റ് വന്നതിനുശേഷം ആ പദ്ധതി പാടെ ഉപേക്ഷിച്ചു. അതിന് ബദലായി പണം കണ്ടെത്താനുള്ള സംവിധാനം ഒരുക്കണമെന്ന് കഴിഞ്ഞ സമ്മേളനത്തിൽ ഞാൻ പറഞ്ഞിട്ടുണ്ട്. കാരണം, ഒന്ന് എൽ.ഡി.എഫ്. ഭരിക്കുന്ന തലക്കാട് പഞ്ചായത്തും മറ്റൊന്ന് യു.ഡി.എഫ്. ഭരിക്കുന്ന വെട്ടം പഞ്ചായത്തുമാണ്. അവിടെ ആര് ഭരിക്കുന്നുവെന്നതിനപ്പുറം കടലോര മേഖലയിലെ ജനങ്ങൾക്ക് കുടിവെള്ളമെത്തിക്കാനുള്ള പദ്ധതി ഏറ്റെടുത്ത് നടപ്പാക്കേണ്ടത് നടക്കാതെ പോയി. പകരം ഒരു നയാപൈസ പോലും ഈ ഗവൺമെന്റ് വന്നതിനുശേഷം അനുവദിച്ചിട്ടില്ല.

പിന്നെങ്ങനെയാണ് ഈ ധനാഭ്യർത്ഥനകളെ എതിർക്കാതിരിക്കുന്നത്. എനിക്ക് വളരെ വിനയത്തോടുകൂടി അങ്ങയോട് പറയാനുള്ളത്, ഇത്തരം കാര്യങ്ങൾ അങ്ങ് വിലയിരുത്തണമെന്നാണ്. പ്രത്യേകമായി യോഗം വിളിക്കാനായി അവർ അങ്ങേയ്ക്ക് കത്ത് നൽകിയിട്ടുണ്ട്. ഒരു യോഗം വിളിച്ചു ചേർത്ത് ഇതിന് പകരം സംവിധാനം കണ്ടെത്തണം. ഇപ്പോൾ താൽക്കാലികമായി ഈ രണ്ട് പഞ്ചായത്തുകൾക്കും കുടിവെള്ളം നൽകാനായി 50 ലക്ഷം രൂപ വീതം ഞാൻ കൊടുത്തിരിക്കുകയാണ്. കൽപ്പകഞ്ചേരി-വളവന്നൂർ കുടിവെള്ള പദ്ധതി ഏകദേശം 80 ശതമാനം പൂർത്തിയായി കഴിഞ്ഞതാണ്. എന്നാൽ ഒരു റോഡ് കട്ട് ചെയ്യേണ്ടതുണ്ട്, അതിന്റെ നിർമ്മാണവുമായി ബന്ധപ്പെട്ട് ഒരു കേസ് നിലനിൽക്കുന്നുവെന്ന കാരണത്താൽ ഒന്നര കിലോമീറ്റർ പൈപ്പ് ഇടാൻ കഴിയാത്തതിന്റെ പേരിൽ ആ കുടിവെള്ള പദ്ധതി പൂർണ്ണമായും മുടങ്ങിക്കിടക്കുകയാണ്. അതുകൂടി അങ്ങ് പരിശോധിക്കണം. ഇപ്പോൾ നടപ്പാക്കിയിട്ടുള്ള തിരുനാവായ കുടിവെള്ള പദ്ധതിക്കായി ഒരു മോട്ടോർ വാങ്ങിയിട്ടുണ്ട്. വേറൊരു പദ്ധതിക്കുവേണ്ടി കൂടി കൂടുതലായി പമ്പ് ചെയ്യാൻ വേണ്ടിയാണ് ഏകദേശം 135 HP ഉള്ള മോട്ടോർ വാങ്ങിയത്. ആ മോട്ടോർ പ്രവർത്തിപ്പിക്കാനുള്ള സംവിധാനമില്ല, എങ്ങനെ

പ്രവർത്തിപ്പിക്കണമെന്ന് അറിയില്ല. ഒരു വർഷത്തിലധികമായി ഇങ്ങനെ വർക്ക് ചെയ്യാതെ കിടക്കുകയാണ്. അതിന്റെ പേരിൽ കുടിവെള്ളം നൽകാനും കഴിയുന്നില്ല. ഇതിനെപ്പറ്റി അറിയാത്തവരാണ് മോട്ടോർ വാങ്ങാനുള്ള ഓർഡർ നൽകിയത്. മോട്ടോർ വാങ്ങിയ ശേഷം പ്രവർത്തിപ്പിക്കാൻ കഴിയുന്നില്ല. എന്ത് ചെയ്യണമെന്നറിയാതെ അവർ മുകളിലേയ്ക്ക് നോക്കി നിൽക്കുകയാണ്. ഇത് വളരെ ഗൗരവമായി കാണണം. ബഹുമാനപ്പെട്ട കൃഷി വകുപ്പുമന്ത്രിയോട് പറയാനുള്ളത്, വെറ്റിലകൃഷിയുമായി ബന്ധപ്പെട്ട് പ്രസിദ്ധമായ ഒന്നാണ് തിരൂർ വെറ്റില. ലോക പ്രസിദ്ധമായ ആ വെറ്റിലയുടെ കയറ്റുമതിക്കായി പ്രത്യേക പദ്ധതി ഉണ്ടാക്കുമെന്ന് കഴിഞ്ഞ തവണ പറഞ്ഞു; അതിനുവേണ്ടി എന്തെങ്കിലും ചെയ്യണം.

ഇന്നലെ ഇവിടെ ചർച്ചയിൽ ബഹുമാന്യനായ ഉന്നത വിദ്യാഭ്യാസ വകുപ്പുമന്ത്രി ഒരുപാട് കാര്യങ്ങൾ പറയുകയുണ്ടായി. ഇടതുപക്ഷത്തിലേയ്ക്ക് ചേക്കേറിയ അദ്ദേഹത്തിന് മന്ത്രി സ്ഥാനത്ത് തുടരണമെങ്കിലും അദ്ദേഹത്തിന് കൂടുതൽ അംഗീകാരം ലഭിക്കണമെങ്കിലും മുസ്ലീം ലീഗിനെ കുറ്റം പറഞ്ഞുകൊണ്ടിരിക്കണം. മുസ്ലീം ലീഗിനെ എപ്പോഴും കുറ്റം പറയുന്നത് അദ്ദേഹത്തിന് ഇഷ്ടമാണ്. കാരണം അത് ലൈവായി നിൽക്കുമെന്ന് മാത്രമല്ല

അദ്ദേഹത്തിന് അത് നിലനിർത്തി മുന്നോട്ട് കൊണ്ടുപോകേണ്ടത് ആവശ്യവുമാണ്. പക്ഷെ വസ്തുതകൾ അങ്ങ് പറയണം. മുസ്ലീം ലീഗ് ഉൾപ്പെടുന്ന ഐക്യജനാധിപത്യ മുന്നണിയുടെ നേട്ടങ്ങളും അവർ നിർവ്വഹിച്ചിട്ടുള്ള പങ്കും കേരള ചരിത്രത്തിൽ നിന്ന് ഒഴിവാക്കാൻ കഴിയുമോ? അങ്ങിവിടെ പറഞ്ഞു കാലിക്കട്ട് യൂണിവേഴ്സിറ്റി സ്ഥാപിച്ചത് ഇടതുപക്ഷ സർക്കാരാണ്, ഇ.എം.എസ്.-ന്റെ കാലത്താണെന്ന്. ആരാണ് അന്ന് വിദ്യാഭ്യാസ വകുപ്പുമന്ത്രി? അത് മാത്രമല്ല, കേരളത്തിലെ എല്ലാ യൂണിവേഴ്സിറ്റികളും സ്ഥാപിക്കപ്പെട്ടത് ഒന്നുകിൽ മുസ്ലീം ലീഗ് വിദ്യാഭ്യാസ വകുപ്പ് കൈകാര്യം ചെയ്തിരുന്നപ്പോഴോ അല്ലെങ്കിൽ ഐക്യജനാധിപത്യ മുന്നണി ഭരണത്തിലിരുന്നപ്പോഴോ ആണ്. അന്ന് നിങ്ങൾക്കത് സ്ഥാപിക്കാൻ സാധിച്ചത് മുസ്ലീം ലീഗ് അവിടെ ഘടകകക്ഷിയായി ഉള്ളതുകൊണ്ടായിരുന്നു. ഇല്ലെങ്കിൽ അതും ഉണ്ടാകുമായിരുന്നില്ല. അങ്ങ് മലയാളം സർവ്വകലാശാലയെപ്പറ്റി പറഞ്ഞു. ഫയൽ നമ്മുടെ മുന്നിലുണ്ട്. മലയാളം സർവ്വകലാശാല ഉണ്ടാകുമെന്ന് എല്ലാവരും പറഞ്ഞെങ്കിലും അത് ഉണ്ടാക്കാനുള്ള നിയോഗം കിട്ടിയത് ശ്രീ. ഉമ്മൻ ചാണ്ടി നേതൃത്വം കൊടുത്ത ഗവൺമെന്റിനാണ്. പവിത്രമായ ആ സർവ്വകലാശാല സ്ഥാപിക്കാൻ

തീരുമാനിച്ചു. അതിനുവേണ്ടി സ്പെഷ്യൽ ഓഫീസറെ നിയമിച്ചു. നേരത്തെ നിശ്ചയിച്ച തീയതിയായിരുന്ന നവംബർ 1-ന് തന്നെ ആ യൂണിവേഴ്സിറ്റി ഉദ്ഘാടനവും ചെയ്തു. 100 ദിവസം കൊണ്ട് പ്രിഫാബ്രിക്കേഷനായി യൂണിവേഴ്സിറ്റിക്കുവേണ്ട എല്ലാ സൗകര്യങ്ങളും ഒരുക്കി. സ്ഥലം ആവശ്യമാണെന്ന് വന്നപ്പോൾ 25 ഏക്കർ സ്ഥലം ജനങ്ങൾ പിരിവെടുത്ത് വാങ്ങി ഗവൺമെന്റ് കോളേജ് നിർമ്മിക്കാനായി നൽകി. ആ കോളേജിന്റെ ക്യാമ്പസിൽ തന്നെ 5 ഏക്കർ ഭൂമി അനുവദിച്ചു. അന്ന് ഇടതുപക്ഷ ജനാധിപത്യ മുന്നണി എതിർപ്പ് പ്രകടിപ്പിച്ചിരുന്നു. 2012-ൽ ആതവനാട് വില്ലേജിൽനിന്ന് 100 ഏക്കർ ഭൂമിയെടുക്കാൻ ഗവൺമെന്റ് നോട്ടീഫൈ ചെയ്തു. അന്ന് പരിസരവാസികൾ എതിർത്തു. എതിർപ്പുണ്ടായപ്പോൾ വിവാദമായിട്ടുള്ള ഒരു ഭൂമിയും ഞങ്ങൾക്ക് ആവശ്യമില്ല, വിവാദമില്ലാത്ത ഭൂമിയെ ഞങ്ങൾക്ക് ആവശ്യമുള്ളവെന്ന് അന്നത്തെ മുഖ്യമന്ത്രിയായിരുന്ന ശ്രീ. ഉമ്മൻ ചാണ്ടി പറഞ്ഞു. അങ്ങനെ അനുയോജ്യമായ ഭൂമി എവിടെയാണെന്ന് കണ്ടെത്തി റിപ്പോർട്ട് ചെയ്യാൻ കളക്ടറെ ചുമതലപ്പെടുത്തി. അതുപ്രകാരം ഒരുപാട് അപേക്ഷകൾ ലഭിച്ചു. ആ ഘട്ടത്തിലാണ് മാർച്ച് 1-ന് തെരഞ്ഞെടുപ്പ് ചട്ടം നിലവിൽ വന്നത്. ആ തെരഞ്ഞെടുപ്പ് കഴിഞ്ഞ് ഏപ്രിൽ മാസം അവസാനം

അറിയാൻ കഴിഞ്ഞത് തൊട്ടു മുമ്പിലത്തെ മാസം തന്നെ ലഭിച്ച അപേക്ഷകളിൽ ഒരു വിഭാഗം അപേക്ഷകരെ മാത്രം ഉൾപ്പെടുത്തി കളക്ടർ ഒരു യോഗം വിളിച്ചുകൂട്ടുകയും 1,70,000/- രൂപ വിലയിട്ട് ഗവൺമെന്റിലേയ്ക്ക് സമർപ്പിക്കണമെന്നാണ്. തുടർന്ന് ഞാൻ രേഖാമൂലം ഒരു പരാതി എഴുതി ബഹുമാനപ്പെട്ട മുഖ്യമന്ത്രിക്കും റവന്യൂ വകുപ്പുമന്ത്രിക്കും ഹയർ എഡ്യൂക്കേഷൻ സെക്രട്ടറിക്കും റവന്യൂ വകുപ്പ് സെക്രട്ടറിക്കും ധനകാര്യ വകുപ്പ് സെക്രട്ടറിക്കും നൽകി. മുഖ്യമന്ത്രിയോട് നേരിട്ട് സംസാരിച്ചു. ഇത് ഗൗരവമായി അന്വേഷിക്കും, റിപ്പോർട്ട് ആവശ്യപ്പെടുമെന്ന് അദ്ദേഹം പറയുകയും ചെയ്തു. ഈ ഗവൺമെന്റ് വന്നതിനുശേഷം ജൂൺ 26-ാം തീയതിയാണ് ആ റിപ്പോർട്ട് ഗവൺമെന്റിലേയ്ക്ക് വരുന്നത്. അതുസംബന്ധിച്ച രേഖ എന്റെ കയ്യിലുണ്ട്. ഞാൻ ആധികാരികമായി പറയുന്ന ജൂൺ 26-ാം തീയതി റിപ്പോർട്ട് വന്നുവെന്ന് മാത്രമല്ല ഇതിന്റെ നടപടിക്രമങ്ങളുമായി മുന്നോട്ട് പോയപ്പോൾ ഇതിനേക്കാൾ വിലകുറഞ്ഞ ഭൂമി ലഭ്യമാണെന്നുള്ള ബന്ധപ്പെട്ടവരുടെ മാസ് പെറ്റീഷൻ ഉൾപ്പെടെ മുഖ്യമന്ത്രിക്ക് ലഭിക്കുകയും വീണ്ടും അന്വേഷണത്തിന് വിടുകയും ചെയ്തു. അവിടം മുതൽ ഇതുവരെ നടന്ന എല്ലാ നടപടികളും പൂർത്തിയായി അവസാനം വിലയ്ക്കെടുത്തപ്പോഴും ആദ്യമായി

ഗവൺമെന്റിലേയ്ക്ക് അയച്ചപ്പോഴും ഈ ഗവൺമെന്റ് തന്നെയായിരുന്നു ഭരണത്തിലുണ്ടായിരുന്നത്. എന്തുകൊണ്ട് നിങ്ങൾ ഈ ഭൂമി അമിതവില കൊടുത്തുവാങ്ങി? അവിടെ സെന്റിന് 10,000 രൂപയാണ് പരമാവധി വില. അതമാത്രമല്ല ഈ ഭൂമി വെള്ളക്കെട്ടുള്ളതുമാണ്. അവിടെയാണ് 1,60,000 രൂപയ്ക്ക് നാലര ഹെക്ടർ ഭൂമി വിലയ്ക്കെടുത്തിരിക്കുന്നത്. ഞാൻ ഈ പറയുന്ന കാര്യം ശരിയല്ലെങ്കിൽ എം.എൽ.എ. സ്ഥാനം രാജി വയ്ക്കാൻ ഞാൻ തയ്യാറാണ്. ഞാൻ പറയുന്നത് ശരിയാണെങ്കിൽ ബഹുമാനപ്പെട്ട മന്ത്രി രാജി വയ്ക്കാൻ തയ്യാറാണോ? ഞാൻ വെല്ലുവിളിക്കുന്നു. എന്റെ കയ്യിൽ ജീവിക്കുന്ന തെളിവുണ്ട്. സത്യം മിഥ്യയാക്കി പറയാനുള്ള അദ്ദേഹത്തിന്റെ വിരുത്ത് ഞാൻ ഒരിക്കലും എതിർക്കുന്നില്ല. ഞാൻ മൂന്നാം തവണയാണ് നിയമസഭയിലേയ്ക്ക് തെരഞ്ഞെടുക്കപ്പെടുന്നത്. ഞാൻ നിയമസഭയിൽ അംഗമായിരിക്കുകയാണ് അദ്ദേഹം ഇല്ലാത്ത നിസ്സാരമായൊരു വിഷയത്തിൽ, ഇവിടെ മുസ്ലീം ലീഗ് എം.എൽ.എ.-മാർക്കൊന്നും താടിയില്ലായെന്ന് പറഞ്ഞത്. 21 വർഷമായി താടിവളർത്തുന്ന എന്നെയടക്കം ഇങ്ങനെ മുഖത്തുനോക്കി പറയാനുള്ള ധൈര്യം അദ്ദേഹത്തിന് മാത്രമേയുള്ളൂ. അദ്ദേഹത്തിന് വളരാനും ഉയരാനും ഇങ്ങനെയുള്ള കാര്യങ്ങൾ ഉപയോഗപ്പെടുത്താം. പക്ഷെ മുസ്ലീം ലീഗിന്റെ

മുകളിൽ കുതിരകയറി ഞങ്ങൾ ചെയ്ത നേട്ടങ്ങൾ ഇല്ലാതാക്കാൻ അങ്ങയുടെ വാക്കുകൾ കൊണ്ട് കഴിയില്ല. ഇവിടെ ഇടതുപക്ഷ ഗവൺമെന്റ് വന്ന് എല്ലാം ശരിയാക്കാമെന്ന് പറഞ്ഞിട്ട് ഇപ്പോൾ എവിടെയെത്തിയെന്ന് ഞാൻ പറയുന്നില്ല. എനിക്ക് ഓർമ്മ വരുന്നത് മൂല്ലാ നസ്സറുദ്ദീന്റെ ഒരു കഥയാണ്. മൂല്ലാ നസ്സറുദ്ദീൻ താടി വടിക്കാനായി ഒരു ക്ഷൗരക്കടയിൽ കയറി. താടി വടിക്കാൻ തുടങ്ങിയപ്പോൾ താടി മുറിയാനും തുടങ്ങി. മുറിവ് ഉണ്ടാകുന്നിടത്തൊക്കെ പത്തി വച്ചുകൊണ്ടേയിരുന്നു. പകുതി വടിച്ചപ്പോൾ അദ്ദേഹം കണ്ണാടിയിൽ നോക്കി, ആകെ പരുത്തികൃഷിപ്പോലെ കാണുന്നു. അദ്ദേഹം പറഞ്ഞത്, മതി, ബാക്കി പകുതി ഭാഗത്ത് ഞാൻ ബാർലി കൃഷി ചെയ്തുകൊള്ളാം എന്നാണ്. ഈ ഗവൺമെന്റ് ഇവിടെ എല്ലാം ശരിയാക്കി ശരിയാക്കി എല്ലാം ഇല്ലാതാകുന്ന അവസ്ഥയിലേക്ക് പോകുന്നു. ഈ ഭൂമി എടുക്കാനായി ഉന്നതവിദ്യാഭ്യാസ വകുപ്പ് ഒപ്പിട്ടത് കഴിഞ്ഞ ജൂൺ 1-ാം തീയതിയാണ്. അതിനേക്കാൾ വിലകുറച്ച് നൽകാമെന്ന് പറഞ്ഞിട്ടും കോടതി പരിശോധിക്കണമെന്ന് പറഞ്ഞിട്ടും അതെല്ലാം മറികടന്ന് ഭൂമി വാങ്ങിയതിന് അങ്ങ് കൃത്യമായി മറുപടി പറയണം. അതിനുവേണ്ടിയുള്ള എല്ലാ രേഖയും സമർപ്പിക്കാൻ ഞാൻ തയ്യാറാണ്. അവിടെ 10,000 രൂപയിൽ താഴെമാത്രമേ ഭൂമിക്ക്

വിലയുള്ളവെന്ന് സ്ഥാപിക്കുന്ന വ്യക്തമായ രേഖ എന്റെ കൈവശമുണ്ട്. അതുകൊണ്ട് ഗൗരവമായി അക്കാര്യം ഉൾക്കൊള്ളണം. ഈ ഗവൺമെന്റ് ഇങ്ങനെ ഒന്നും ചെയ്യാതെ കടന്നുപോകുന്നത് ഈ രാജ്യത്തോട് ചെയ്യുന്ന ദ്രോഹമാണ്. ഇനിയെങ്കിലും നിങ്ങൾ തെറ്റ് തിരുത്തി ഈ രാജ്യത്തെ ജനങ്ങൾക്കുവേണ്ടി നല്ല കാര്യങ്ങൾ ചെയ്യാനും നല്ല പരിപാടികളുമായി മുന്നോട്ട് പോകാനും തയ്യാറാകണം. അങ്ങനെ ചെയ്യാത്ത സാഹചര്യത്തിൽ ഈ ധനാഭ്യർത്ഥനകളെ എതിർത്തുകൊണ്ട് എന്റെ വാക്കുകൾ ഉപസംഹരിക്കുന്നു.

ശ്രീ. സി. കെ. നാണ: സർ, ഞാൻ ഈ ധനാഭ്യർത്ഥനകളെ അനുകൂലിക്കുന്നു. കേരളത്തിലെ കാർഷിക മേഖലയുടെ വികസനത്തിനുവേണ്ടി ബഹുമാനപ്പെട്ട മന്ത്രി കഴിഞ്ഞകാലങ്ങളെക്കാൾ വളരെ ഫലപ്രദമായ രൂപത്തിൽ പ്രവർത്തിച്ചുകൊണ്ടിരിക്കുകയാണ്. അദ്ദേഹത്തിന്റെ വകുപ്പുമായി ബന്ധപ്പെട്ട് നിയമസഭയിൽ ഓരോ ചോദ്യം വരുമ്പോഴും കാർഷിക പ്രശ്നങ്ങളെ സംബന്ധിച്ച് വിശദീകരിക്കുമ്പോഴും കേരളത്തിന്റെ കാർഷിക വികസനത്തിനുവേണ്ടി വളരെ ആത്മാർത്ഥമായി അദ്ദേഹം നടത്തുന്ന പ്രവർത്തനങ്ങൾ മനസ്സിലാക്കാൻ സാധിക്കും. രണ്ട് പ്രധാനപ്പെട്ട വകുപ്പുകളാണ് ഇന്ന് ഇവിടെ ചർച്ച ചെയ്യപ്പെടുന്നത്. ധാരാളം മഴ ലഭിച്ചൊരു

സംസ്ഥാനമായിരുന്നു നമ്മുടേത്. ഇന്ന് മഴ ലഭിക്കുമോയെന്നും മഴ ലഭിക്കുന്ന അവസരത്തിൽ അത് അപകടകരമായ രൂപത്തിൽ വല്ലാത്തൊരവസ്ഥയുണ്ടാക്കുമോ എന്നുമുള്ള ഭയപ്പാടിലാണ്. ജലസംരക്ഷണം ഇന്ന് സംസ്ഥാനത്തെ സംബന്ധിച്ച് പ്രധാനപ്പെട്ട ഒന്നായി മാറിക്കൊണ്ടിരിക്കുകയാണ്. നമ്മുടെ കൃഷി വർദ്ധിപ്പിക്കാനും അവ സംരക്ഷിക്കാനും കുടിവെള്ളത്തിനും കാർഷികാവശ്യത്തിനുമടക്കം ജലത്തിന്റെ ലഭ്യത എങ്ങനെ സംരക്ഷിക്കാൻ സാധിക്കും? ഇന്ന് കേരളത്തിൽ അതിന് സാധിക്കുന്നുണ്ട്. കുറച്ചുമുമ്പ് എന്റെ നിയോജക മണ്ഡലത്തിലെ വിവിധ കാർഷിക മേഖലയിലുള്ളവർ ബഹുമാനപ്പെട്ട മന്ത്രിക്കൊരു നിവേദനം നൽകി. ആ നിവേദനം വടകരയിലെ ഒരു പഞ്ചായത്തിന്റെ ഒരു ഭാഗത്ത് ജലം ലഭ്യമാക്കുന്നതിനുവേണ്ടിയുള്ളതായിരുന്നു. വളരെ വർഷങ്ങൾക്കുമുമ്പ് പി. ആർ. കുറുപ്പ് മന്ത്രിയായിരുന്ന കാലത്ത് നിർമ്മിച്ചിരുന്ന ജലസേചന പദ്ധതികൾ പലതും ആളുകൾ മണ്ണിട്ടുമൂടി. അതിനുശേഷം ഫലപ്രദമായി ജലം സംരക്ഷിക്കുന്നതിനാവശ്യമായ പദ്ധതികൾ നമ്മുടെ നാട്ടിലുണ്ടായിരുന്നു. എന്തുകൊണ്ട് അത്തരത്തിലുള്ള പദ്ധതികൾ കേരളത്തിൽ നിർമ്മിക്കാൻ സാധിച്ചില്ല? ഈ സർക്കാരിന്റെ കാലാവധി കഴിയാൻ ഇനി രണ്ട് വർഷം

മാത്രമേയുള്ളൂവെങ്കിലും.... കേരളത്തിന്റെ പലഭാഗത്തും, പ്രത്യേകിച്ച് പാലക്കാട് ജില്ലയിൽ കൃഷിയുടെ വികസനത്തിനുവേണ്ടി ജലം ഉപയോഗിക്കുന്നത് സംബന്ധിച്ച് വളരെ വിശദമായി പലഭാഗത്തും ചർച്ചകളിൽ പങ്കെടുക്കുന്നവരാളാണ് ബഹുമാനപ്പെട്ട ജലസേചന വകുപ്പുമന്ത്രിയെങ്കിലും അതുകൊണ്ടുമാത്രം ഫലമില്ല. ജലം സംരക്ഷിക്കുന്നതിനുവേണ്ടി അടിയന്തരമായ നടപടികൾ നടപ്പിലാക്കാൻ സന്നദ്ധമാകണമെന്നാണ് എനിക്ക് ബഹുമാനപ്പെട്ട വകുപ്പുമന്ത്രിയോട് പറയാനുള്ളത്. ബഹുമാനപ്പെട്ട മുഖ്യമന്ത്രിയുമായി ബന്ധപ്പെട്ടുകൊണ്ട് ഫണ്ട് കണ്ടെത്തി കേരളത്തിന്റെ ഒരറ്റംമുതൽ മറ്റേ അറ്റംവരെ ജലം സംരക്ഷിക്കണം. അതിന് പല മാർഗ്ഗങ്ങളുണ്ട്. നമ്മുടെ വനങ്ങളുടെ പലഭാഗങ്ങളും തകർത്തതിന്റെയും മരങ്ങൾ മുറിച്ചതിന്റെയും ഫലമായി ഭൂമിക്കടിയിലേയ്ക്ക് ജലം ഒഴുകുന്നത് തടയുന്ന ഘടകങ്ങളുണ്ട്. അതുകൊണ്ട് വനസംരക്ഷണം അത്യാവശ്യമാണ്. നമ്മുടെ വീടുകളിലും പരിസരങ്ങളിലുമടക്കം മരങ്ങൾ വെച്ചുപിടിപ്പിച്ച് ജലം സംരക്ഷിക്കുന്നത് വ്യാപകമാക്കുന്ന തരത്തിൽ എങ്ങനെ പ്രവർത്തിക്കാൻ സാധിക്കുമെന്നതിനെ സംബന്ധിച്ച് ആലോചിക്കണമെന്ന് ഞാൻ അഭ്യർത്ഥിക്കുന്നു. സാധാരണ നിലയിൽ കൃഷി ഫലപ്രദമല്ലാത്ത വടകരയൂൾപ്പെടെ ഞങ്ങളുടെ നാട്ടിൽ

ബഹുമാനപ്പെട്ട കൃഷി വകുപ്പുമന്ത്രിയുടെ നിർദ്ദേശങ്ങൾ സ്വീകരിച്ചതിന്റെ ഫലമായി ആയിരക്കണക്കിന് ഹെക്ടർ സ്ഥലത്ത് പുതിയതായി നെൽകൃഷി ചെയ്ത് നെല്ലുൽപ്പാദനം വർദ്ധിപ്പിച്ചുവെന്നറിഞ്ഞപ്പോൾ അതൊരു വലിയ അത്ഭുതമായി എന്റെ നാട്ടിലെ ആളുകൾക്ക് തോന്നി. ജലം ലഭിച്ചാൽ സാധാരണക്കാർ ഫലപ്രദമായി കൃഷി ചെയ്യാൻ സന്നദ്ധമാണ്. ആ തരത്തിൽ ഇതിനെ യെല്ലാം സഹകരിപ്പിക്കണം. കുടിവെള്ളം ജനങ്ങളുടെ പ്രധാനപ്പെട്ട പ്രശ്നമാണ്. കുടിവെള്ളത്തിൽ മാലിന്യം കലർന്നാൽ രോഗങ്ങളുണ്ടാകും. നമുക്ക് സ്വാതന്ത്ര്യം ലഭിച്ച് ഇത്രയും വർഷം കഴിഞ്ഞതിനുശേഷം എത്ര ശതമാനം ആളുകൾക്ക് ശുദ്ധമായ കുടിവെള്ളം എത്തിക്കാൻ സാധിച്ചിട്ടുണ്ട്. ശുദ്ധമായ കുടിവെള്ളം ജനങ്ങൾക്ക് ലഭ്യമാക്കുക എന്നത് ജനാധിപത്യ സ്വതന്ത്രരാജ്യത്തിലെ ഗവൺമെന്റിന്റെ ചുമതലയാണ്. ഏത് കാലാവസ്ഥയിലും ജലമെത്തിച്ചുകൊടുക്കാൻ ഗവൺമെന്റ് സന്നദ്ധമാകണം. അത് സാധിക്കുന്നുണ്ടോ? കാർഷിക മേഖലയിൽ, ബഹുമാനപ്പെട്ട മന്ത്രി അതിൽ വിദഗ്ദ്ധനാണ്. നാളികേരത്തെ സംബന്ധിച്ചുപറഞ്ഞാൽ സാധാരണ നിലയ്ക്ക് പത്തോ നാൽപ്പതോ അൻപതോ നാളികേരമാണ് ലഭിക്കുന്നത്. ശരിയായി ജലസേചനം നടത്തിയാൽ ഒരു തെങ്ങിന്റെ ഉൽപ്പാദന വർദ്ധനവിലൂടെ അഞ്ചോ

പത്തോ തെങ്ങുള്ള സാധാരണക്കാരന്റെ വരുമാനം വർദ്ധിക്കാനിടയാകും. കൃഷി വകുപ്പും ജലസേചന വകുപ്പും ഒത്തുചേർന്ന് ഒരു പ്രദേശത്ത് ഉൽപ്പാദന വർദ്ധനവിന് സഹായകരമാകുന്ന അതായത്, എന്ത് കൃഷി ചെയ്യാൽ അവിടെ വരുമാനമുണ്ടാകുമെന്ന് സാധാരണക്കാരായ കൃഷിക്കാരെ ബോധ്യപ്പെടുത്തിക്കൊണ്ട് ആ തരത്തിലുള്ള സംവിധാനങ്ങൾ ആവിഷ്കരിക്കണം. നമ്മുടെ സംസ്ഥാനത്ത് കുടിവെള്ളവും ജലസേചനവും ജലസംരക്ഷണവുമായി ബന്ധപ്പെട്ട് എത്ര പ്രോജക്ടുകൾ നടപ്പാക്കി എന്നത് ഈ വകുപ്പിന്റെ മുന്നിലുള്ള പ്രധാനപ്പെട്ട ഒരു ചോദ്യമാണ്. അത് പരിഹരിക്കാൻ ഫലപ്രദമായ നടപടികളുണ്ടാകണം. അതാണ് എനിക്ക് ഈ വകുപ്പുമായി ബന്ധപ്പെട്ട് പ്രധാനമായി ചൂണ്ടിക്കാണിക്കാനുള്ളത്. പി. ആർ. കുറുപ്പിന്റെ കാലത്ത് നമ്മളൊരു സംസ്ഥാനമായ ഘട്ടത്തിലാണ് ഇതെല്ലാം ആരംഭിച്ചത്. അതിനുശേഷം നിശ്ചലമായി. ഓരോ മന്ത്രിമാരും വരുന്ന അവസരത്തിൽ തുടങ്ങിയ ഇടത്തുനിന്നുതന്നെ വീണ്ടും തുടങ്ങുന്നൊരവസ്ഥയുണ്ടായാൽ എന്താണ് ഗുണം? എം.എൽ.എ. മാത്രമല്ല നമ്മൾ അനുഭവിക്കുന്ന ബുദ്ധിമുട്ടുകൾ ധാരാളമാണ്. ഒരു ഭാഗത്ത് കടൽക്ഷേഭം, ഒരു ചെറിയ മഴ വന്നാൽ കടൽക്ഷോഭമുണ്ടാകുന്നു. കടൽ ഭിത്തി നിർമ്മിക്കുന്നതിന് കരിങ്കല്ല് എവിടെ

നിന്ന് ലഭിക്കും; കരിങ്കല്ല് ലഭിക്കില്ല. മണൽ കെട്ടി സംരക്ഷിക്കണമെന്ന് പറയും. ആവശ്യത്തിന് മണൽ ലഭിക്കില്ല. കടലിൽ മണൽ ചാക്കിട്ടാൽ മണലും ചാക്കും പിന്നെ കാണില്ല. ഒരു ഭാഗത്ത് കടലോരത്തിലെ പ്രതിസന്ധി. കടൽ എങ്ങനെ സംരക്ഷിക്കാം? എന്റെ ചെറുപ്പകാലത്ത് കടലിൽ കല്ല് കെട്ടുന്ന പ്രശ്നമുണ്ടായിരുന്നില്ല. കല്ലിട്ടുതുടങ്ങിയതോടെ കടൽ കൂടുതൽ കരയിലേയ്ക്കടുത്തുവന്നു. കരയിലേയ്ക്ക് കടൽവരുന്ന അവസരത്തിൽ അതിനെ സംരക്ഷിക്കേണ്ട? ഇങ്ങനെയുള്ള പല പ്രശ്നങ്ങളുമുണ്ട്. ഈ പ്രശ്നങ്ങൾ ഫലപ്രദമായി പരിശോധിക്കണം. എനിക്ക് വളരെ സന്തോഷമുണ്ട്. ബഹുമാനപ്പെട്ട കൃഷി വകുപ്പുമന്ത്രിക്കും ജലസേചന വകുപ്പുമന്ത്രിക്കും നല്ല അവസരമാണ് ലഭിച്ചിരിക്കുന്നത്. ഇവിടത്തെ പ്രശ്നങ്ങളെല്ലാം കേന്ദ്രീകരിച്ച് തങ്ങൾക്ക് ലഭിച്ച വകുപ്പുകൾ ഫലപ്രദമായി മുന്നോട്ടുകൊണ്ടുപോകാൻ സാധിക്കണം. രാജ്യത്ത് പ്രശ്നങ്ങൾ പലതുമുണ്ടാകും. കേരളത്തിലെ ഏറ്റവും ഗൗരവമായ ഈ പ്രശ്നം നിങ്ങളുടെ രണ്ടുപേരുടെയും കൈകളിലാണ്. ഇതിലെ നിങ്ങളുടെ വിജയം നാടിന്റെ വിജയംകൂടിയാണ്. വ്യക്തിപരമായി നിങ്ങളുടെ രാഷ്ട്രീയ ഭാവിയിലുള്ള അംഗീകാരത്തിന്റെ ചൂണ്ടുപലകയായിരിക്കും അത്. അതുകൊണ്ട് ഈ ധനാഭ്യർത്ഥനകളെ പിന്താങ്ങിക്കൊണ്ട് ഞാൻ എന്റെ

വാക്കുകൾ അവസാനിപ്പിക്കുന്നു.

ശ്രീ. പി. സി. ജോർജ്: സർ, കൃഷിയും ജലസേചനവും പരസ്പര പൂരകങ്ങളാണ്. ഈ വകുപ്പുകൾ കൈകാര്യം ചെയ്യുന്ന രണ്ട് മന്ത്രിമാരും ഭേദമാണെന്നാണ് എന്റെ അഭിപ്രായം. ഇവരെക്കുറിച്ച് പ്രത്യേകിച്ച് കുറ്റം പറയാനൊന്നും കാണുന്നില്ല. മാനുവലായ രണ്ട് മന്ത്രിമാരായിരുന്നു. കാസർഗോഡ് അടയ്ക്കാ കർഷകരുമായി ബന്ധപ്പെട്ടാണ് എനിക്ക് ബഹുമാനപ്പെട്ട കൃഷി വകുപ്പുമന്ത്രിയോട് പറയാനുള്ളത്. 2010-2011 കാലഘട്ടങ്ങളിൽ ഞാൻ ഈ വിഷയത്തെ സംബന്ധിച്ച് വഴക്കുണ്ടാക്കിയിട്ടുള്ളതാണ്. 2011-ലെ C-Form-മായി ബന്ധപ്പെട്ട് ആ അടയ്ക്കാ കച്ചവടക്കാർക്ക് അസ്സെസ്മെന്റ് ഉത്തരവ് കൊടുത്തുകൊണ്ടിരിക്കുകയാണ്. ഉദ്യോഗസ്ഥർക്ക് വേറെ പണിയൊന്നുമില്ലല്ലോ; ഇത് റീ-ഓപ്പൺ ചെയ്തപ്പോൾ ആർ.ആർ. നോട്ടീസായി വരികയാണ്. ഇന്നലെ കാസർഗോഡുള്ള ഒരു വ്യാപാരിക്ക് 1.50 കോടി രൂപയുടെ ആർ.ആർ. നോട്ടീസ് ലഭിച്ചിരിക്കുകയാണ്. ആർ.ആർ. നടപടി നിർത്തിവച്ചേ മതിയാകൂ, അതിൽ വിടുവീഴ്ചയില്ല. ഇത് വലിയ കടുക്കെയാണ്. അയാളുടെ മുതൽ 44,04,275/- രൂപയാണ്. ഇപ്പോൾ പിരിച്ചെടുക്കാൻ

പോകുന്നത് 75,52,185/- രൂപയാണ്. ഇതുമുഴുവൻ പലിശയാണ്. ഇങ്ങനെ കർഷകരെ കൊന്നൊടുക്കുന്ന ഉദ്യോഗസ്ഥരുടെ ഈ നടപടിയെ എങ്ങനെ അംഗീകരിച്ചുകൊടുക്കാൻ കഴിയും? ഇക്കാര്യത്തിൽ ഉറച്ച നിലപാടുള്ള ആളാണ് കൃഷി വകുപ്പുമന്ത്രിയെന്ന് എനിക്കറിയാം. അതുകൊണ്ട് ഇന്നുതന്നെ അടയ്ക്കാ കർഷകരുടെ ജപ്തി നടപടികൾ നിർത്തിവയ്ക്കാനുള്ള ശക്തമായ ഇടപെടലുണ്ടാകണം.

ബഹുമാനപ്പെട്ട ജലസേചന വകുപ്പുമന്ത്രി നല്ലൊരു കൃഷിക്കാരനാണ്. കടലിൽ കല്ലിടുന്ന കാര്യം ശ്രീ. സി. കെ. നാണു ഇവിടെ പറയുകയുണ്ടായി. അത് അങ്ങയുടെ കുഴപ്പമല്ല; എല്ലാ കാലഘട്ടത്തിലും കടലിൽ കല്ലിടീലുണ്ട്. അങ്ങ് ശ്രമിച്ചാൽ അത് നിർത്താനൊന്നും കഴിയില്ല. പക്ഷെ കടലിൽ കല്ലിടുമ്പോൾ അവിടെ മത്സ്യത്തൊഴിലാളികളുണ്ടെന്ന് ഓർക്കണം. ആ തൊഴിലാളികൾക്ക് താമസ സൗകര്യം എവിടെയാരുക്കും? അവർ ബുദ്ധിമുട്ട് അനുഭവിക്കുകയാണ്. അതുകൊണ്ട് അവർക്ക് വാടകയ്ക്ക് വീട് എടുത്തുകൊടുക്കണമെന്നും വാടകകൊടുക്കാനുള്ള ഉത്തരവാദിത്വം ഗവൺമെന്റ് ഏറ്റെടുക്കണമെന്നുമാണ് എനിക്ക് പറയാനുള്ളത്. ഇക്കാര്യത്തിൽ ബഹുമാനപ്പെട്ട മന്ത്രി ഇടപെട്ട് വാടക എത്രയാണെങ്കിലും അത് കൊടുക്കാനുള്ള

സന്മനസ് അങ്ങയുടെ ഭാഗത്തുനിന്നുമുണ്ടാകണം.

കുടിവെള്ളവുമായി ബന്ധപ്പെട്ട്, എന്റെ നാട്ടിലെ എരുമേലി കുടിവെള്ള പദ്ധതിയെക്കുറിച്ചാണ് എനിക്ക് സൂചിപ്പിക്കാനുള്ളത്. 52 കോടി രൂപയാണ് ടെണ്ടർ. 17 കോടി രൂപയുടെ 3 വർക്കുകൾ ടെണ്ടർ ചെയ്തു. ദൈവത്തിന്റെ കാരണമുകൊണ്ട് ഈ നിമിഷംവരെ ഒരുതുള്ളി വെള്ളംപോലും ആർക്കും നൽകാൻ കഴിഞ്ഞിട്ടില്ല. ഞാൻ ബഹുമാനപ്പെട്ട മന്ത്രിയുമായി സംസാരിച്ചതാണ്. മന്ത്രി എത്രയുംവേഗം ഒരു കോൺഫറസ് വിളിച്ച് അവിടത്തെ പ്രശ്നമെന്താണെന്ന് പരിശോധിക്കണം. മതസൗഹാർദ്ദ കേന്ദ്രമാണ് എരുമേലി. പ്രത്യേകിച്ച് അഞ്ചരക്കോടി അയ്യപ്പന്മാർ വരുന്ന പ്രദേശമാണ്. ശബരിമലയുമായി ബന്ധപ്പെട്ട കുടിവെള്ള പദ്ധതിയാണിത്. ആ പദ്ധതിക്കുവേണ്ടി ശ്രീ. രാജു എബ്രഹാമിന്റെ നാട്ടിൽപ്പോയി കാലുപിടിച്ചാണ് വെള്ളത്തിന്റെ സോഴ്സ് ഞാൻ കണ്ടുപിടിച്ചത്. അതിന്റെ പേരിൽ 11 കോടി രൂപ ശ്രീ. രാജു എബ്രഹാം തട്ടിയെടുത്തു. അത് പേഴ്സണലായിട്ടല്ല; കുടിവെള്ളത്തിനുവേണ്ടിയാണ്. അങ്ങനെ ഓരോരോ നഷ്ടം സഹിച്ചതാണ്. അതുകൊണ്ട് എത്രയുംവേഗം എരുമേലി വാട്ടർ സപ്ലൈ സ്കീമിന്റെ കാര്യം അങ്ങ് പരിശോധിക്കണം.

മൂന്നര ചതുരശ്ര കിലോമീറ്റർ മാത്രമുള്ള സ്ഥലമാണ് ഈരാറ്റുപേട്ട. അവിടത്തെ ജനസംഖ്യ 40,000 ആണ്. 96.5 ശതമാനം ഇസ്ലാംമത വിശ്വാസികളുള്ള പഞ്ചായത്താണിത്. അതിപ്പോൾ മുനിസിപ്പാലിറ്റിയാക്കി. അവിടെ സമഗ്രമായൊരു കുടിവെള്ള പദ്ധതിക്കുവേണ്ടി വേദനിക്കുകയാണ്. ശ്രീ. കെ. കൃഷ്ണൻകുട്ടിയുടെ കാലത്തെങ്കിലും ഈരാറ്റുപേട്ട മുനിസിപ്പാലിറ്റിയിൽ സമഗ്രമായൊരു കുടിവെള്ള പദ്ധതി രൂപീകരിക്കാനുള്ള നടപടി സ്വീകരിക്കണമെന്ന് അഭ്യർത്ഥിക്കുന്നു. ഞാൻ വോട്ട് ചെയ്യുന്നില്ലെങ്കിലും ഈ രണ്ട് ഡിമാന്റുകളേയും അനുകൂലിക്കുന്നുവെന്ന് സൂചിപ്പിക്കുകയാണ്.

ശ്രീ. മുരളി പെരുമ്പള്ളി: സർ, 2019-2020 സാമ്പത്തിക വർഷത്തേയ്ക്കുള്ള ബഡ്ജറ്റിലെ ശുദ്ധജലവിതരണം, ശുചീകരണം, കൃഷി, ജലസേചനം എന്നീ ധനാഭ്യർത്ഥനകളെ ഞാൻ പിന്തുണയ്ക്കുകയാണ്. നമ്മുടെ നാടിന്റെ അതിർത്തികളിൽ കാവൽ നിൽക്കുന്ന പടയാളികൾ നാടിന്റെ രക്ഷകരാണ്. ആ പടയാളികളെക്കുറിച്ച് ഒരു സിനിമയിൽ പത്രമാധ്യമ സുഹൃത്തുക്കളോട് നായകൻ പറയുന്ന വാക്കുകൾ വളരെ ശ്രദ്ധേയമാണ്. "നിങ്ങൾ സുഖമായി ഉറങ്ങുന്നത് ഞങ്ങൾ ഉറക്കമൊഴിച്ച് കാവൽനിൽക്കുന്നതുകൊണ്ടാണ്" എന്നാണ് ആ വാചകം. നമ്മുടെ നാടിന്റെയും വർഗ്ഗവർണ്ണ

ലിംഗവ്യത്യാസമില്ലാതെ മുഴുവൻ ജനങ്ങളുടേയും ഉറക്കം കെടുത്താതെ നമ്മെ സംരക്ഷിക്കുന്നവരാണ് അവർ. സമൂഹത്തിനുവേണ്ടി വിയർപ്പും രക്തവും തർപ്പണം ചെയ്യുന്ന അധ്വാനശീലരായ മണ്ണിന്റെ മക്കളെ മനസ്സിന്റെ അകത്തളങ്ങളിൽ പ്രതിഷ്ഠിച്ചിരുന്ന മഹാനായ കവിയായിരുന്നു വൈലോപ്പിള്ളി ശ്രീധരമേനോൻ. ഗ്രാമീണനായ വൈലോപ്പിള്ളി ശ്രീധരമേനോന്റെ കവിതകളിൽ ഗ്രാമത്തിന്റെ സുഗന്ധം നിറഞ്ഞുനിന്നിരുന്നു. പ്രകൃതിയോട് അങ്കം വെട്ടുന്ന പടയാളിയായാണ് കർഷകരെ അദ്ദേഹം കണ്ടത്. അദ്ദേഹത്തിന്റെ വരികൾ

"പാതിരാക്കോഴി വിളിപ്പതും കേൾക്കാതെ

പാടത്തു പുഞ്ചയ്ക്കുതേവുന്നു രണ്ടുപേർ;

ഹാ കഷ്ട, മെങ്ങനെ മർത്യൻ സഹിക്കുമീ

മുകപ്രകൃതിതന്നസ്ഥമാം ക്രൂരത?

പഞ്ചഭൂതങ്ങളോടകമാടീടുമീ -

പ്പഞ്ചമരത്രേ പെരുംപടയാളികൾ

തൻജീവരക്തമൊഴുകുന്നു പാടത്ത്

തണ്ണീരിലൂടെയിലീരനാം പുരുഷൻ"

എന്നാണ് അദ്ദേഹം പാടിയത്. ഉറക്കമൊഴിച്ച് നാടിനെ കാക്കുന്ന പടയാളികളെപ്പോലെ പ്രകൃതിയോട് അങ്കംവെട്ടി ജീവരക്തം ഒഴുക്കി കനകം വിളയിക്കുന്ന ഇന്ത്യൻ കർഷകർ ആത്മഹത്യ മുന്നമ്പുകളിൽ അഭയം പ്രാപിക്കുമ്പോൾ അവനെ മാറോട് ചേർത്തുപിടിച്ച് സംരക്ഷിക്കുന്ന ശ്രീ. പിണറായി വിജയൻ നേതൃത്വം കൊടുക്കുന്ന എൽ.ഡി.എഫ്. സർക്കാർ കാർഷിക മേഖലയിലും അതിന്റെ അവിഭാജ്യഘടകമായ ജലസേചന രംഗത്തും നടപ്പിലാക്കുന്ന കർമ്മപരിപാടികൾക്കുള്ള ധനാഭ്യർത്ഥനകളെ എതിർക്കാൻ കർഷകമനസ്സുള്ള ഒരാൾക്കും കഴിയുകയില്ല. പ്രതിപക്ഷം കർഷകമനസ്സുള്ളവരല്ല അതുകൊണ്ടുതന്നെയാണ് ഈ ധനാഭ്യർത്ഥനകളെ എതിർത്ത് മുന്നോട്ട് പോകുന്നത്. നമുക്ക് അന്നം വിളമ്പുന്ന നെൽകർഷകരെ അഭിമാനമുള്ളവരാക്കി മാറ്റിയത് ഇടതുപക്ഷ സർക്കാരാണ്. മുൻ യു.ഡി.എഫ്. സർക്കാരിന്റെ കാലത്ത് നെൽപ്പാടങ്ങളിൽ നിന്നും ഒളിച്ചോടിപോയിരുന്ന കർഷകരെ നെൽപ്പാടങ്ങളിലേയ്ക്ക് തിരിച്ചെത്തിച്ചത് ഈ സർക്കാരാണ്. 1192 ചിങ്ങം 1 മുതൽ 1193 ചിങ്ങം 1 വരെ നെൽവർഷമായി പ്രഖ്യാപിച്ചു. നൂറുദിന കർമ്മ പരിപാടികൾ തയ്യാറാക്കുകയുണ്ടായി. അഞ്ച് വർഷംകൊണ്ട് നെൽകൃഷി വിസ്തൃതി മൂന്നുലക്ഷം ഹെക്ടറിലേയ്ക്ക് ഉയർത്താൻ ഈ സർക്കാർ

പരിശ്രമിച്ചുകൊണ്ടിരിക്കുകയാണ്. പത്ത് ലക്ഷം ടൺ ഉൽപ്പാദനമാണ് ഈ സർക്കാരിന്റെ ലക്ഷ്യം. 2016-2017-ൽ 1,71,398 ഹെക്ടറിൽ 6.82 ലക്ഷം മെട്രിക് ടൺ ഉൽപ്പാദനം നടന്നു. 2017-2018-ൽ 2,20,449 ഹെക്ടറിൽ നിന്ന് 8.15 ലക്ഷം മെട്രിക് ടണ്ണായി ഉയർന്നു. 2018-2019-ൽ 2,2,985 ഹെക്ടറിൽ നിന്ന് 8.6 ലക്ഷം മെട്രിക് ടൺ ഉൽപ്പാദനം നടന്നു. ഈ നൂറ്റാണ്ടിലെ രൂക്ഷമായ പ്രളയത്തിൽ വ്യാപകമായി കൃഷിനാശം സംഭവിച്ചിട്ടും 'പുനർജനി പദ്ധതി' വഴി ഉൽപ്പാദനക്ഷമതയിൽ വൻ വർദ്ധനവ് വരുത്തിയത് ചരിത്രനേട്ടമാണ്. നെല്ലിന്റെ സംഭരണ വില 26.3 രൂപയായി വർദ്ധിപ്പിച്ചത് ഏറ്റവും സന്തോഷകരമായൊരു കാര്യമാണ്. യഥാസമയം നെല്ലിന്റെ വില നൽകാൻ കഴിഞ്ഞത് വലിയ നേട്ടമാണ്. എന്നാൽ, ജില്ലാ സഹകരണ ബാങ്കിന്റെ വായ്പാ പരിധിക്കപ്പുറത്ത് സംഭരണം നടന്നതിനാൽ അഥവാ നെൽ ഉൽപ്പാദനം വർദ്ധിപ്പിച്ചതിനാൽ അവസാനഘട്ടത്തിൽ സംഭരിച്ച നെല്ലിന്റെ വില ലഭിക്കാത്ത പ്രശ്നം തൃശ്ശൂർ ജില്ലയിലും എന്റെ മണ്ഡലത്തിലുമുണ്ട്. അത് അടിയന്തരമായി പരിഹരിക്കാൻ കഴിയണം. ഒരുപ്ല കൃഷി ഇരിപ്പുവാക്കി മാറ്റുന്ന പ്രവർത്തനങ്ങൾക്ക് സർക്കാർ നൽകുന്ന സഹായം കർഷകർക്ക് വലിയ സംതൃപ്തി നൽകുന്ന ഒന്നാണ്. ഓപ്പറേഷൻ കോൾ പദ്ധതി പ്രകാരം എന്റെ

മണ്ഡലത്തിൽ 2,000 ഏക്കറോളം ഇരിപ്പുകൃഷി ഏറ്റെടുക്കാൻ കർഷകർ തയ്യാറായത് സർക്കാർ ഇടപെടലുകളുടെ വിജയംതന്നെയാണ്. പരീക്ഷണാടിസ്ഥാനത്തിൽ ഏറ്റെടുത്ത പദ്ധതി അടുത്തവർഷം വ്യാപകമാകാനുള്ള സകലസാധ്യതകളും നിലനിൽക്കുന്നുണ്ട്. പ്രളയംമൂലം ഈ വർഷം കൃഷി വൈകിയതിനാൽ രണ്ടാംപൂ വിളവെടുപ്പ് വൈകിയത് കർഷകർക്ക് അൽപ്പം നഷ്ടമുണ്ടാക്കിയിട്ടുണ്ട്. ഈ മഴക്കാലത്താണ് കൊയ്ത്ത് നടന്നിരുന്നവെന്നത് നമുക്ക് കാണാൻ കഴിയും. പച്ചക്കറി രംഗത്തും വൻ മുന്നേറ്റം ഈ സർക്കാരിന്റെ കാലഘട്ടത്തിൽ പ്രകടമാണ്. 2015-2016-ൽ 46,500 ഹെക്ടറിൽ 6.28 ലക്ഷം മെട്രിക് ടൺ പച്ചക്കറിയാണ് ഉൽപ്പാദിപ്പിച്ചിരുന്നതെങ്കിൽ 2018-2019-ൽ 82,166 ഹെക്ടറിൽ 12.12 ലക്ഷം മെട്രിക് ടൺ ഉൽപ്പാദനത്തിലേയ്ക്ക് ഉയർന്നിരിക്കുകയാണ്. പച്ചക്കറി കൃഷിയിൽ കേരളം സ്വയംപര്യാപ്തതയിലേയ്ക്ക് നീങ്ങുന്നുവെന്നതിന്റെ തെളിവാണ് കാനിക്കുന്നത്. വിഷംതീണ്ടിയ പച്ചക്കറി കഴിച്ചിരുന്ന കേരള മക്കളെ സംബന്ധിച്ചിടത്തോളം വിഷരഹിത പച്ചക്കറിയിലേയ്ക്ക് കേരളം പോകുന്നതാരു പ്രവണത ഇപ്പോൾ പ്രകടമായിരിക്കുകയാണ്. 1193 ചിങ്ങം 1 മുതൽ 1194 ചിങ്ങം 1 വരെ കേരവർഷമായി ആചരിക്കാൻ സർക്കാർ തീരുമാനിച്ചു. അതിന്റെ

അവസാന ഘട്ടത്തിലേയ്ക്ക് നീങ്ങുകയാണ്. "കേര കേരളം സമൃദ്ധ കേരളം" പദ്ധതിയുടെ ഭാഗമായി വാർഡുകളിൽ 50% സബ്സിഡിയോടുകൂടി തെങ്ങിൻതൈകൾ നൽകുന്ന പദ്ധതി വളരെ ആശ്വാസകരമാണ്. വിവിധ രോഗങ്ങളാൽ തെങ്ങ് വ്യാപകമായി നശിക്കുന്ന ഈ കാലഘട്ടത്തിൽ പച്ചത്തേങ്ങയുടെ സംഭരണവില വർദ്ധിപ്പിച്ച് സംഭരണം വ്യാപകമാക്കാനായി അടിയന്തര നടപടിയെടുക്കണം. രോഗമൂലം വെട്ടിമാറ്റുന്ന തെങ്ങുകൾക്ക് സഹായം നൽകാനാവശ്യമായ നടപടികളാണ് വേണ്ടത്. രണ്ടര പതിറ്റാണ്ടുകൾക്കുശേഷം ആദ്യമായാണ് വിള ഇൻഷുറൻസ് പദ്ധതി പുനരാവിഷ്കരിച്ചത്. ഇരട്ടി മുതൽ പത്തിരട്ടിവരെ നഷ്ടപരിഹാരത്തുകയാണ് സർക്കാർ ഇപ്പോൾ കൊടുത്തുകൊണ്ടിരിക്കുന്നത്. അത് കർഷകക്ഷേമ നിലപാടിന്റെ ഭാഗമായാണ്. കൃഷി വകുപ്പുമന്ത്രി ശ്രീ. വി. എസ്. സുനിൽകുമാർ വിളിപ്പറത്തുണ്ട് എന്നത് കൃഷിക്കാരെ സംബന്ധിച്ചിടത്തോളം ആത്മവിശ്വാസം നൽകുന്ന പരിപാടിയാണ്. മണ്ണിലൊരു വിത്ത് വീണാൽ മൂള പൊട്ടണമെങ്കിൽ ഒരിറ്റ് ജലം വേണം. കൃഷി-ജലവിഭവ വകുപ്പുകൾ തമ്മിൽ പൊക്കിൾക്കൊടി ബന്ധമാണുള്ളത്. ജലസേചനം കൃഷിക്ക് എന്നത് വകുപ്പിന്റെ ആപ്തവാക്യമായി മാറിയത് യാദൃച്ഛികമല്ല. അടി മുതൽ മുടിവരെ ഈ വകുപ്പുകളുടെ ഏകോപനം

നിർബന്ധമാണ്. അതിനുവേണ്ടി ഒരു കർഷകൻകൂടിയായ ജലവിഭവ വകുപ്പുമന്ത്രി ശ്രീ. കെ. കൃഷ്ണൻകുട്ടിയുടെ നേതൃത്വത്തിൽ സ്വീകരിക്കുന്ന നടപടികൾ ശ്ലാഘനീയമാണ്. കിഴക്കോട്ടൊഴുകുന്ന 3 നദികളുൾപ്പെടെ 44 നദികൾ കേരളത്തിലുണ്ട്. മഴക്കാലത്ത് പെയ്യുന്ന വെള്ളമെല്ലാം കടലിലെത്തുകയാണ്. ജലസംരക്ഷണത്തിന് വിപുലമായ പദ്ധതികൾ ആവിഷ്കരിക്കണം. റെഗുലേറ്ററും തടയണകളുംവഴി നദികളെത്തന്നെ ജലസംഭരണികളാക്കുന്ന പദ്ധതിപ്രകാരം ഇരുപതോളം നദികളിൽ 28 റെഗുലേറ്റർ നിർമ്മിക്കുന്നത് സ്വാഗതാർഹമാണ്. ഈ പദ്ധതിയിൽ മണലൂർ മണ്ഡലത്തിലെ കോലുമാട് പദ്ധതിയും ഉൾപ്പെടുത്തണം. പദ്ധതിയുടെ ഇൻവെസ്റ്റിഗേഷൻ നടപടികൾ പൂർത്തിയായി. വൻകിട ഡാമിൽ സംഭരിക്കാൻ കഴിയുന്നത്ര ജലം സംഭരിക്കാനും അതുവഴി കൃഷിക്കും കുടിവെള്ളത്തിനും പ്രയോജനപ്പെടുത്താനും കഴിയുന്ന വളരെ വിപുലമായ പദ്ധതിയാണിത്. ഡാമുകളിൽ അടിഞ്ഞുകൂടിയിരിക്കുന്ന ചെളിയും മണലും നീക്കാനുള്ള ശ്രമം സംഭരണശേഷി വർദ്ധിപ്പിക്കും. ഇതുപോലെ തൃശ്ശൂർ ജില്ലയിൽ കിലോമീറ്ററുകൾ നീണ്ടുകിടക്കുന്ന ജലസേചന കനാലുകളിൽ അടിഞ്ഞുകൂടിയ, നീരാഴുക്കിന് തടസ്സമായിട്ടുള്ള ചെളിയും മണലും

നീക്കുന്നതിനും നടപടി എടുക്കേണ്ടതുണ്ട്. കോൾ മേഖലയിൽ ഇരുപതു കൃഷിയിലേയ്ക്ക് മാറുന്ന സാഹചര്യത്തിൽ ഉപ്പുവെള്ളം കയറുന്നത് തടയുന്നതിനായി ഏനാമാക്കൽ, ഇടിയഞ്ചിറ, മുനയം താൽക്കാലിക റിംഗ് ബണ്ടുകൾ യഥാസമയം പൂർത്തീകരിക്കാൻ ഈ വർഷം നടപടി എടുക്കേണ്ടതുണ്ട്. താൽക്കാലിക റിംഗ് ബണ്ട് നിർമ്മാണം എന്ന സ്ഥിതിക്ക് അറ്റി വരുത്തി സ്ഥിരം സംവിധാനമുണ്ടാക്കാനാവശ്യമായ കാര്യങ്ങളെ സംബന്ധിച്ച് ഗൗരവമായി ആലോചിക്കണം. സുരക്ഷിതമായ കുടിവെള്ള ലഭ്യത എന്നത് ഒരു പൗരന്റെ അടിസ്ഥാന ആവശ്യവും അവകാശവുമാണ്. ആരോഗ്യപരമായ ജീവിതത്തിനുവേണ്ടിയുള്ള അടിസ്ഥാന ഘടകം ശുദ്ധമായ കുടിവെള്ളം തന്നെയാണ്. ഈ സർക്കാർ ചെറുതും വലുതുമായ 58 കുടിവെള്ള പദ്ധതികൾ പൂർത്തീകരിച്ചു. 256.71 ദശലക്ഷം ലിറ്റർ കുടിവെള്ളം അധികമായി ലഭ്യമാക്കി. അതുപോലെ 4,23,879 വാട്ടർ കണക്ഷൻ പുതുതായി ആരംഭിച്ചു. രൂക്ഷമായ കുടിവെള്ള പ്രശ്നം നിലനിൽക്കുന്ന എന്റെ മണ്ഡലത്തിലെ പാവറട്ടി-മുല്ലശ്ശേരി കുടിവെള്ള പദ്ധതികളുടെ പണി ആരംഭിച്ചുകഴിഞ്ഞിട്ടുണ്ട്. അടിയന്തരമായി ആ പണികൾ പൂർത്തീകരിക്കാനാവശ്യമായ നടപടികളെടുക്കണം. എല്ലാവർക്കും പൈപ്പിലൂടെ ശുദ്ധമായ കുടിവെള്ളം എന്ന

പദ്ധതി കേന്ദ്ര സർക്കാർ വിഹിതം പ്രയോജനപ്പെടുത്തി സമയബന്ധിതമായി നടപ്പിലാക്കാൻ നടപടിയെടുക്കണം. കേരളത്തിലെ ഭൂപ്രകൃതിയുടെ പ്രത്യേകതകണക്കിലെടുത്ത് ഏറെക്കാലമായി അവഗണിക്കപ്പെട്ടു കിടക്കുന്ന ഒരു മേഖലയാണ് ലിഫ്റ്റ് ഇറിഗേഷൻ മേഖല. ലിഫ്റ്റ് ഇറിഗേഷൻ സ്കീമുകൾ വ്യാപകമാക്കാനും അതിലെ കുറവ് പരിഹരിക്കാനുമാവശ്യമായ നടപടി സ്വീകരിക്കേണ്ടതുണ്ട്. നേരത്തെ ഒരു ശ്രദ്ധക്ഷണിക്കൽ പ്രമേയത്തിലൂടെ ശ്രീ. ബി. സത്യൻ ഉന്നയിച്ച ഒരു പ്രശ്നമുണ്ട്; നമ്മുടെ ജലവിഭവ വകുപ്പിൽ താൽക്കാലിക ജോലിയിലേർപ്പെടുന്ന കരാർ തൊഴിലാളികൾ വളരെ പ്രയാസമനുഭവിക്കുന്നവരാണ്. അവരുടെ സുരക്ഷയും മിനിമം വേതനവും ഉറപ്പാക്കാൻ കഴിയുന്ന നടപടികളും എടുക്കേണ്ടതുണ്ട്. കുറച്ചുദിവസങ്ങളായി ഇവിടെ നടക്കുന്ന ചർച്ചകളിൽ രാഷ്ട്രീയം കടന്നുവന്നു. ഇപ്പോൾ ഇവിടെ ഉന്നതവിദ്യാഭ്യാസ വകുപ്പുമായി ബന്ധപ്പെട്ടുള്ള ചർച്ചയിൽ മലയാളം സർവ്വകലാശാലയ്ക്ക് ഭൂമി ഏറ്റെടുത്തതുമായി ബന്ധപ്പെട്ട് മുസ്ലീം ലീഗ് ഇവിടെ പ്രശ്നം ഉന്നയിച്ചിരിക്കുകയാണ്. 'നമ്മുടെ പടയാളികൾ കാവലിരിക്കുന്നതിനാൽ നമ്മൾ സുഖമായി ഉറങ്ങുന്നുവെന്നുള്ളത് ഞാൻ തുടക്കത്തിൽ പറഞ്ഞു. വർഗ്ഗീയതയ്ക്കെതിരെ മതനിരപേക്ഷതയുടെ, ജനാധിപത്യ ബോധത്തിന്റെ,

മാനവ സ്നേഹത്തിന്റെ, കാവലാളായി ഇടതുപക്ഷം, അതുപോലെ കമ്മ്യൂണിസ്റ്റുകാർ കേരളത്തിൽ ഉറക്കമുപേക്ഷിച്ച് നെഞ്ചുറപ്പോടെ നിൽക്കുന്നതുകൊണ്ടാണ് ഇൻഡ്യയാകെ പുരാവസ്തു ഗവേഷകരുടെ വിഷയമായി കോൺഗ്രസ് പ്രസ്ഥാനം മാറുമ്പോൾ ഈ കൊച്ചു കേരളത്തിൽ കോൺഗ്രസിനും മുസ്ലീം ലീഗിനും ഇടംകിട്ടുന്നത് എന്നുള്ള കാര്യം നല്ലപോലെ നിങ്ങൾ മനസ്സിലാക്കണം. തല മറന്ന് എണ്ണ തേയ്ക്കരുത്. 'വിൽക്കാനുണ്ട്' കേരള ഹൗസ് എന്ന് ഒരു സിനിമയുണ്ട്. എ.ഐ.സി.സി.ഓഫീസും ഡി.സി.സി. ഓഫീസുകളും അംബാനിമാർക്കും അദാനിമാർക്കും പാട്ടത്തിന് നൽകേണ്ട ഗതികേടിലാണ് ഇന്നിപ്പോൾ കോൺഗ്രസ് നിൽക്കുന്നതെന്ന് നമുക്ക് കാണാൻ കഴിയും. ഒരു ഒപ്പിടാൻ എ.ഐ.സി.സി. ഓഫീസിൽ ആളില്ല എന്ന ദയനീയ അവസ്ഥയിലേയ്ക്ക് ഡൽഹി മാറിക്കഴിഞ്ഞിരിക്കുകയാണ്. നിരവധി പ്രധാനമന്ത്രിമാർക്ക് ജന്മം നൽകിയ ഉത്തർപ്രദേശിൽ പ്രധാനമന്ത്രി പദം സ്വപ്നംകണ്ട നമ്മുടെ യുവരാജാവിന്റെ പതനത്തോടുകൂടി യു.പി.-യിൽ പലയിടത്തും ഡി.സി.സി.-കളൊക്കെ പിരിച്ചുവിടുകയാണ്. കർണ്ണാടക പി.സി.സി.-യെത്തന്നെ പിരിച്ചുവിടുകയാണ്. പലതും പിരിച്ചുവിടൽ ഭീഷണിയിൽ നിൽക്കുകയാണ്. ഇന്ന് ഇൻഡ്യയൊട്ടുക്ക് ആ നിലയിലാണ്

കോൺഗ്രസ് നിൽക്കുന്നത്. ലക്ഷ്യം നഷ്ടപ്പെട്ട് മുങ്ങിക്കൊണ്ടിരിക്കുന്ന കപ്പലിൽനിന്നുള്ള ചാട്ടം ഇപ്പോൾ ഒരു തുടർക്കഥയായി മാറിക്കൊണ്ടിരിക്കുകയാണ്. 'ബി.ജെ.പി.-യെ എതിർക്കാൻ 52 എം.പി.-മാർ ധാരാളം' -പറഞ്ഞത് ശ്രീ. രാഹുൽ ഗാന്ധി. 'ബി.ജെ.പി.-യോട് അയിത്തമില്ലെന്ന്' പറഞ്ഞത് ശ്രീ. രാജ് മോഹൻ ഉണ്ണിത്താൻ. ഹിന്ദിയിൽ സത്യപ്രതിജ്ഞ ചെയ്ത ശ്രീ. കൊടിക്കുന്നിൽ സുരേഷിന് ശ്രീമതി സോണിയ ഗാന്ധിയുടെ ശാസനം. ഇതിന്റെ വരികൾക്കിടയിലൂടെ പോയാൽ ഈ ചാട്ടം ഇവിടെ അവസാനിക്കുകയില്ല, അത് തുടരും എന്നതന്നെയാണ് കാണാൻ കഴിയുന്നത്. ലോകസഭ തെരഞ്ഞെടുപ്പിലെ പരാജയത്തിന്റെ പാഠങ്ങൾ ഉൾക്കൊണ്ടുകൊണ്ട് ജനങ്ങളുമായുള്ള ബന്ധം കൂടുതൽ ശക്തിപ്പെടുത്തി ഇടതുപക്ഷം കരുത്തോടുകൂടി തിരിച്ചുവരമെന്ന കാര്യത്തിൽ ആർക്കും തർക്കമുണ്ടാകേണ്ട കാര്യമില്ല. കാരണം, ഇത് കേരളമാണ്. 'വർഗ്ഗീയത വീഴും, വികസനം വാഴും'. ഈ പരാജയത്തിൽ നിന്നൊക്കെ പാഠമുൾക്കൊണ്ടുകൊണ്ട് ഇടതുപക്ഷ ജനാധിപത്യ പ്രസ്ഥാനം കൂടുതൽ കരുത്തോടുകൂടി മുന്നോട്ടുവരും. അങ്ങനെ മുന്നോട്ടുപോകുന്ന പ്രസ്ഥാനത്തിന്റെ പ്രവർത്തനങ്ങളെ കൂടുതൽ മുന്നോട്ടുനീക്കുന്നതിനുവേണ്ടി ഇവിടെ ജനങ്ങളുടെ പ്രയാസങ്ങൾ

ലഘൂകരിക്കാനാവശ്യമായ വിധത്തിൽ അവതരിപ്പിക്കപ്പെട്ട ഈ ധനാഭ്യർത്ഥനകളെ ഒരിക്കൽകൂടി പിന്തുണച്ചുകൊണ്ട് നിർത്തുന്നു.

ശ്രീ. പി. ജെ. ജോസഫ്: സർ, മാഗ്സാസെ അവാർഡ് ലഭിച്ച ജപ്പാൻകാരനായ മസനൊബു ഹുകാവൊകയാണ് ഓർഗാനിക് ഫാമിംഗിന്റെ (നാചുറൽ ഫാമിംഗ്) വക്താവ്. 40 കൊല്ലം അദ്ദേഹം നടത്തിയ പരീക്ഷണങ്ങളാണ്. അദ്ദേഹത്തിന്റെ One straw revolution (ഒരു വയ്ക്കോൽ വിപ്ലവം) എന്ന പുസ്തകം 25 ഭാഷകളിൽ പുറത്തിറക്കിയിട്ടുണ്ട്. അതിൽ അദ്ദേഹം ചോദിക്കുന്ന ഒരു ചോദ്യമുണ്ട്. 'നിങ്ങൾ വനപ്രദേശത്തേക്ക് നോക്കൂ, അവിടെ വൃക്ഷലതാദികൾ തഴച്ചുവളരുന്നു'. രാസവളങ്ങളോ കീടനാശിനിയോ പ്രയോഗിച്ചിട്ടാണോ തഴച്ചുവളരുന്നത്? മണ്ണ് ജീവനുള്ളതാണ്. മണ്ണിനെ ജീവനുള്ളതാക്കുന്നത് മണ്ണിരകളും എണ്ണിയാലൊടുങ്ങാത്ത സൂക്ഷ്മജീവികളുമാണ്. ഈ ഫോറസ്റ്റ് കണ്ടീഷൻ കൃഷിയിടത്തിലുണ്ടായാൽ നല്ലതുപോലെ ചെടികൾ വളരും, നല്ല ആദായം ലഭിക്കും. ഞാൻ 1989-ൽ കോട്ടയത്തെ കാർഷിക മേളയിൽ ഈ വിഷയം അവതരിപ്പിച്ചു. അതിനുശേഷം തൊടുപുഴയിൽ നടക്കുന്ന കാർഷിക മേളയിൽ ചെറുകിട ജൈവകൃഷിക്കാർക്കുമാത്രം കർഷക തിലക് അവാർഡ് നൽകും. അതിൽ 2013-ൽ അവാർഡ് നേടിയ ആഷ്ലി

അലി, പൊഴുതന, വയനാട് രണ്ടേക്കർ സ്ഥലത്തുനിന്നും അദ്ദേഹത്തിന് അന്ന് നാലു ലക്ഷം രൂപയാണ് വരുമാനമായി ലഭിച്ചത്. അന്ന് പോളിടെക്നീക് വിദ്യാർത്ഥിയാണ് അദ്ദേഹം. അദ്ദേഹത്തിന്റെ അമ്മ റുഖിയ, അദ്ദേഹം അവിവാഹിതനാണ്. ഞാനിന്ന് അദ്ദേഹത്തെ വിളിച്ചിരുന്നു. അപ്പോൾ പറഞ്ഞത് കൃഷി കുറച്ചുകൂടി മെച്ചപ്പെടുത്തിയിട്ടുണ്ട് എന്നാണ്. ഈ വർഷം രണ്ടേക്കരിൽനിന്ന് 5 ലക്ഷം രൂപ അറ്റാദായമുണ്ട് എന്നാണ് അറിയാൻ സാധിച്ചത്. 15 പശുക്കളെ വളർത്തുന്നു. കൂടാതെ ആട്, മുയൽ, കോഴി എന്നിവയെയും വളർത്തുന്നു. പച്ചക്കറിക്കൃഷി കൂടാതെ കാപ്പി, വാഴ, കുരുമുളക്, ജാതി, ഏലം എന്നിവയും കൃഷി ചെയ്യുന്നുണ്ട്. ചെലവുകഴിഞ്ഞ് 5 ലക്ഷം രൂപ ലഭിക്കുന്നു. അതിനുശേഷം ഏറ്റവും ഒടുവിൽ അവാർഡ് ലഭിച്ചത് കോട്ടയത്ത് ഊക്കാട്ടൂർ ജോയിമോൻ എന്ന പ്രവാസിക്കാണ്. ശ്രീ. രമേശ് ചെന്നിത്തലയാണ് അദ്ദേഹത്തിന് അവാർഡ് നൽകിയത്. 2004-ൽ നാട്ടിൽ തിരിച്ചെത്തിയ ജോയിമോന് അഞ്ചേക്കർ പുരയിടമാണുള്ളത്. ചെലവെല്ലാം കഴിഞ്ഞ് 22,33,000 രൂപയുടെ അറ്റാദായം ലഭിച്ചു. പൂർണ്ണമായും ജൈവകൃഷിയാണ്. പ്രതിവർഷം ഒരു ലക്ഷം പച്ചക്കറിത്തെ വിൽക്കുന്നതിലൂടെ രണ്ട് ലക്ഷം രൂപയുടെ വരുമാനം ലഭിക്കുന്നു. ജൈവ

സർട്ടിഫിക്കേഷനുള്ളതാണ് പ്രധാനം. ജൈവ സർട്ടിഫിക്കേഷനണ്ടെങ്കിൽ കയറ്റുമതി ചെയ്യാം. പയർ, കുറ്റിപ്പയർ, പാവൽ, വെണ്ട, തക്കാളി, വഴുതന എന്നിവ കൃഷിചെയ്യുന്നു. പച്ചക്കറി വിദേശത്തേയ്ക്ക് കയറ്റി അയയ്ക്കുന്നതിലൂടെ മാത്രം 9 ലക്ഷം രൂപയുടെ വരുമാനമുണ്ട്. അത് ജൈവ സർട്ടിഫിക്കേഷനുള്ളതുകൊണ്ടാണ്. 10 പശുക്കൾ സ്വന്തമായിട്ടുണ്ട്. വെർമി കമ്പോസ്റ്റ് നിർമ്മാണമുണ്ട്. താരാവ്, മീൻ, കോഴി, എരുമ എന്നിവയും വളർത്തുന്നു. 2018-ലെ കർഷക തിലക് അവാർഡ് കാസർഗോഡ് രാജപുരം പൈനിക്കര കെ. എം. ജോർജ്-മേരി, ചേർത്തല പാണാവള്ളി വി. എസ്. മൂസ-മൈമന ബീവി എന്നീ രണ്ട് ദമ്പതികൾക്കാണ് നൽകിയത്. രണ്ടര ഏക്കർ സ്ഥലത്താണ് കാസർഗോഡ് കൃഷി നടത്തിയത്. 6 മഴവെള്ള സംഭരണികൾ നിർമ്മിച്ച് ജലം ശേഖരിച്ച് ഡ്രിപ്പ് ഇറിഗേഷൻ വഴിയാണ് ശ്രീ. കെ. എം. ജോർജ് കൃഷി ചെയ്യുന്നത്. മീൻ വളർത്തലിൽനിന്നുമാത്രം രണ്ടര ലക്ഷം രൂപയുടെ വരുമാനമുണ്ട്. പശുവളർത്തലിനുപുറമെ രണ്ടര ഏക്കർ സ്ഥലമുള്ള അയാൾക്ക് ആകെ ആറ് ലക്ഷം രൂപയുടെ അറ്റാദായം ഉണ്ട്. തീരദേശത്ത് കാർഷിക വൈവിധ്യത്തിലൂടെ വരുമാനമുണ്ടാക്കുന്ന വി. എസ്. മൂസ, മൃഗസംരക്ഷണത്തിന് കൂടുതൽ ഊന്നൽ നൽകുന്ന ഒരാളാണ്. ഒപ്പം

മത്സ്യകൃഷിയുമുണ്ട്. അദ്ദേഹത്തിന് പ്രതിമാസം എഴുപതിനായിരം രൂപയുടെ വരുമാനമുണ്ട്. കർഷക തിലകം തൃശ്ശൂർ മതിലകം ബീനാ സഹദേവൻ, ബഹുമാനപ്പെട്ട കൃഷി വകുപ്പുമന്ത്രിക്ക് അറിയുന്ന ആളാണ്. 33 സെന്റ് കൃഷിയിടത്തിൽനിന്നും 3.78 ലക്ഷം രൂപയുടെ അറ്റാദായം ലഭിക്കുന്നുണ്ട്. പച്ചക്കറി, പാൽ, മുട്ട, ആട് വളർത്തൽ..... തുടങ്ങിയവയാണ് അവരുടെ വരുമാനം. ഈ നിലയിൽ വരുമാനമുണ്ടാക്കുന്ന ഏതാനുംപേരെക്കുറിച്ച് മാത്രമാണ് ഞാൻ പറഞ്ഞത്. എന്താണ് ഇവരുടെ വിജയ രഹസ്യം എന്നുചോദിച്ചാൽ ജൈവകൃഷിയാണ്. അവരുടെ പുരയിടത്തിൽപോയി ചവിട്ടിയാൽ കഷ്യനിൽ ചവിട്ടുന്നതുപോലെയിരിക്കും. കാരണം, അത് മണ്ണിര ഇളക്കിമറിച്ചിട്ടു ഭൂമിയാണ്. ഹാർഡായിട്ടുള്ള മണ്ണല്ല. എണ്ണിയാലൊടുങ്ങാത്ത ജീവജാലങ്ങൾ. മണ്ണിരയെക്കുറിച്ച് അരിസ്റ്റോട്ടിൽ എഴുതിയിട്ടുണ്ട് - “ Earthworms are the intestine of the soil” . ആ മണ്ണിൽ രാസവളം പ്രയോഗിച്ചാൽ പിറ്റേദിവസം മണ്ണിരകൾ ചത്തുമലക്കുന്നതുകാണാം. ഫോറസ്റ്റ് കണ്ടീഷൻ വരുമ്പോൾ ഇതെല്ലാം സജീവമാകും. ഉത്പാദനം വളരെയേറെ വർദ്ധിക്കും. തൊട്ടുപുഴയിലെ കാർഷിക മേളയ്ക്ക് ഡോ. എ. പി. ജെ. അബ്ദുൾകലാമിനെ ഞാൻ ക്ഷണിച്ചു. ആ മേളയുടെ പ്രധാന വിഷയം

ഓർഗാനിക് ഫാമിംഗാണെന്ന് പറഞ്ഞു.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, വയനാട്ടിൽ പ്രളയം കഴിഞ്ഞ് പുൽപ്പള്ളി തുടങ്ങിയ പ്രദേശങ്ങളിൽ ധാരാളം മണ്ണിരകൾ ചത്തുകിടക്കുന്നത് എന്റെ ശ്രദ്ധയിൽപ്പെട്ടു. വെർച്വലി മണ്ണിരകൾ മണ്ണിൽനിന്നും പുറത്തുവന്ന് മരിക്കുകയാണ്. അതിന്റെ കാരണമെന്താണെന്ന് അങ്ങയ്ക്ക് അറിയാമോ?

ശ്രീ. പി. ജെ. ജോസഫ്: സർ, അതിനെക്കുറിച്ച് എനിക്ക് കൃത്യമായി പറയാൻ കഴിയില്ല.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഈ പറഞ്ഞ സ്ഥലം ശ്രീ. ഐ. സി. ബാലകൃഷ്ണന്റെ മണ്ഡലത്തിലുള്ളതാണ്. ഇപ്പോൾ മാത്രമല്ല, വർഷങ്ങൾക്കുമുമ്പ് ഇതുപോലൊരു പ്രതിഭാസം ഉണ്ടായിട്ടുണ്ട്. മണ്ണിനുവന്നിട്ടുള്ള ഘടനാപരമായ മാറ്റമാണ് അതിന്റെ പ്രധാന കാരണം. യാതൊരു ശാസ്ത്രീയതയുമില്ലാതെ ലാഭം മാത്രംനോക്കി പലപല ക്രോപ്പുകൾ കൃഷിചെയ്യുന്നതുമൂലം അമിതമായിട്ടുള്ള രാസവള പ്രയോഗത്തിന്റെയൊക്കെ ഫലമായി മണ്ണിന്റെ ഘടനയിൽത്തന്നെ മാറ്റം വരികയാണ്. ചെറിയ ചൂടുപോലും മണ്ണിനുള്ളിലേയ്ക്കുപോയാൽ അവിടെനിന്നും മണ്ണിരകൾ പുറത്തുവരുന്നു എന്ന

റിപ്പോർട്ടാണ് യൂണിവേഴ്സിറ്റിയിൽ നിന്നും കിട്ടിയിട്ടുള്ളത്. മണ്ണിനെ ശാസ്ത്രീയമായി പരിപാലിക്കാത്തതിന്റെ അനന്തരഫലമായിട്ടാണ് മണ്ണിരകൾ വ്യാപകമായി ചത്തൊടുങ്ങുന്നതെന്നുള്ള റിപ്പോർട്ടാണ് നമുക്ക് ലഭ്യമായിരിക്കുന്നത്.

ശ്രീ. കെ. ബി. ഗണേഷ് കുമാർ: സർ, ഫോറസ്റ്റ് കണ്ടീഷനെന്ന് അങ്ങിവിടെ പറഞ്ഞു. വലിയ വെള്ളപ്പൊക്കം വന്നപ്പോൾ അച്ചൻകോവിൽ ആറടക്കം സൈഡുമുഴുവൻ ഫോറസ്റ്റ് ലാന്റ് ഒഴുക്കിക്കൊണ്ടുവന്ന് ചെങ്ങന്നൂരിലും കുട്ടനാട്ടിലുമെല്ലാം വന്നടിയുകയാണുണ്ടായത്. ചെളിവാരി കളയുകയെന്നതായിരുന്നു വെള്ളപ്പൊക്കം കഴിഞ്ഞപ്പോൾ ഒരു വിലയ വിഷയമായി മാറിയത്. ആ ചെളി മണ്ണുമായി ചേർത്ത് ഉഴുതുമറിച്ചിരുന്നെങ്കിൽ വലിയ വളം കിട്ടുമായിരുന്നു. അതിന്റെ വ്യത്യാസം മനസ്സിലായത് കുട്ടനാട്ടിൽ കഴിഞ്ഞ വർഷം ഏതാണ്ട് 40 ശതമാനത്തിലധികം നെല്ലുല്പാദനത്തിൽ വർദ്ധനവുണ്ടായതാണ്. കൃഷിക്കാരായ എന്റെ സുഹൃത്തുക്കൾ പറഞ്ഞത് വലിയ വർദ്ധനവുണ്ടായി എന്നാണ്. സാർ പറഞ്ഞതുപോലെ ഫോറസ്റ്റിൽനിന്നും വന്ന മണ്ണ് വന്നുപെട്ടിരിക്കുന്നത് ചെങ്ങന്നൂർ പോലുള്ള സ്ഥലങ്ങളിലാണ്. അത് നമുക്ക് യൂട്ടിലൈസ് ചെയ്യാൻ കഴിഞ്ഞാൽ ഫോറസ്റ്റ് കണ്ടീഷനുള്ള മണ്ണ് കിട്ടും.

ശ്രീ. പി. ജെ. ജോസഫ് : സർ, മണ്ണ് സംരക്ഷണം ഏറ്റവും വലിയ

വിഷയമാണ്. വാട്ടർ ഷെഡ് മാനേജ്മെന്റ് നമ്മുടെ സംസ്ഥാനം

ഗൗരവമായെടുത്തിട്ടില്ല. ചില സംസ്ഥാനങ്ങളിൽ വാട്ടർ ഷെഡ് കമ്മിറ്റികളുണ്ട്.

അത് പഞ്ചായത്തിനേക്കാൾ പവർഫുള്ളാണ്. ഇടുക്കിയിൽ ഇത്തവണ

മണ്ണിടിച്ചിൽ ഉണ്ടായപ്പോൾ ഞാൻ CWRDM (Centre for Water Resources

Development and Management) തുടങ്ങിയ സ്ഥാപനങ്ങളുമായി ബന്ധപ്പെട്ടു.

നമ്മുടെ നാട്ടിലുള്ള പഴയൊരു രീതിയുണ്ട്. കോണ്ടൂർ ബണ്ടുകളുണ്ടാക്കി അവിടെ

രാമച്ചം നട്ടാൽ..... രാമച്ചത്തിന്റെ പ്രത്യേകതയെന്നു പറയുന്നത് ഒരു

വർഷംകൊണ്ട് രണ്ടുമുതൽ നാലുമീറ്റർ വരെ വേര് താഴേയ്ക്കിറങ്ങും. മൂന്നുനാല്

വർഷമാകുമ്പോൾ 10-12 അടി വേര് താഴേയ്ക്കിറങ്ങും. അരിപ്പുപോലെയാണ്

ഇതിന്റെ വേര്. തുള്ളിത്തുള്ളിയായിട്ടേ വെള്ളം പോകുകയുള്ളൂ. വെള്ളം കെട്ടി

നിൽക്കുന്നതുകൊണ്ടാണ് മണ്ണിടിയുന്നത്. രാമച്ച ബണ്ടുകൾ

വച്ചുപിടിപ്പിച്ചാൽ....., ആ ജില്ലയ്ക്ക് മൊത്തത്തിൽ പ്ലാനിംഗുണ്ടാകണം. ഇപ്പോൾ

ചരിഞ്ഞുകിടക്കുന്ന ഭൂമിയിൽ വെള്ളം കുത്തിയൊഴുകുകയാണ്. ഇങ്ങനെ

ബണ്ടുകൾ തീർക്കുന്നതുമായി ബന്ധപ്പെട്ട ഒരു പ്രോജക്ട് ഗവൺമെന്റിന്റെ

വലിയൊരു പ്രോഗ്രാമായിട്ടെടുക്കണം. വാട്ടർ ഷെഡിന് ഗവൺമെന്റ് ഓഫ്

ഇന്ത്യയുടെ അസിസ്റ്റന്റുണ്ട്. ഇടുക്കി ജില്ല മാത്രം പോര, വയനാടും എടുക്കണം. ചരിഞ്ഞ ഭൂമിയിലെല്ലാം രാമച്ചം വച്ചുപിടിപ്പിക്കണം. ഞാൻ ഏതാനും വർഷങ്ങൾക്കുമുമ്പ് കൃഷി സ്ഥലത്ത് ഇത് പരീക്ഷിച്ചിട്ടുണ്ട്. കല്ലൊന്നും വേണ്ട, വെള്ളം അരിച്ചിറങ്ങും. മുകളിൽക്കൂടിയും വെള്ളത്തിന്റെ ശക്തമായ ഒഴുക്കുണ്ടാകില്ല. അതുകൊണ്ട് വെറ്റിവർ വച്ചുപിടിപ്പിക്കുന്നത് നമ്മുടെ സംസ്ഥാനത്തെ കൃഷി ഭൂമി സംരക്ഷിക്കാൻ, മണ്ണിടിച്ചിൽ തടയാൻ ഏറ്റവും ഫലപ്രദമായ ഒന്നാണ്. അത് ശാസ്ത്രീയമായി തെളിഞ്ഞിട്ടുള്ളതാണ്. ഞാൻ CWRDM-മായി ഇന്നലെയും സംസാരിച്ചു. ഇവിടെ പെയ്തിറങ്ങുന്ന മൂവായിരം മില്ലീമീറ്റർ മഴവെള്ളം മുഴുവൻ കടലിൽ പോയിറങ്ങുകയാണ്. ശ്രമിച്ചാൽ ഒരുതുള്ളി വെള്ളംപോലും കടലിൽ പോകാതെ നമുക്കുപയോഗിക്കാം. ഞാൻ എന്റെ 15 ഏക്കർ കൃഷിസ്ഥലത്ത് അത് പരീക്ഷിച്ചിട്ടുണ്ട്. ആ നിലയിൽ ഒരു തുള്ളിവെള്ളം പുരയിടത്തിൽനിന്നും പുറത്തേയ്ക്കൊഴുകാതെയായി. അതായത് ചെറിയ സ്ലോപ്പ് ഉള്ളിലേയ്ക്കൊടുത്തിട്ട്..... അവിടെ രാമച്ചമൊന്നും വച്ചില്ല, അവിടെ വാട്ടർ ഷെഡ് മാനേജ്മെന്റിന്റെ പ്രിൻസിപ്പിളാണ് ഉപയോഗിച്ചത്. കേരളത്തിലെ കൃഷിയിടങ്ങൾ മുഴുവൻ അങ്ങനെയാക്കിയാൽ വെള്ളം കുത്തൊഴുകില്ല.

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി) : സർ, വാട്ടർ ഷെഡിന്റെ അടിസ്ഥാനത്തിലൊരു വാട്ടർ ബഡ്ജറ്റ് തയ്യാറാക്കണമെന്ന് അങ്ങേയ്ക്ക് അഭിപ്രായമുണ്ടോ?

ശ്രീ. പി. ജെ. ജോസഫ് : സർ, സൂര്യപ്രകാശവും വെള്ളവും ഉണ്ടെങ്കിൽ നമ്മുടെ മണ്ണിൽ പൊന്ന് വിളയിക്കാം. സൂര്യപ്രകാശം പരിപൂർണ്ണമായി ഉപയോഗപ്പെടുത്തണം, വെള്ളം ഒട്ടും നഷ്ടപ്പെടാതെ സംരക്ഷിക്കണം. വെള്ളം ഓടിപ്പോകാതെ നടന്നുനീങ്ങണം. വെള്ളം നടന്നുനീങ്ങിയാൽ മണ്ണിന്റെ ജലസംഭരണശേഷി വർദ്ധിക്കും. കേരളത്തിൽ അഞ്ച് മാസക്കാലം വരൾച്ചയുണ്ടായി. ഈ വരൾച്ചയ്ക്ക് ഒരു കാര്യവുമില്ല. 1986-ൽ വരൾച്ചയുണ്ടായപ്പോൾ ഞാൻ കുറ്റാടി പ്രദേശത്തെ തെങ്ങിൻ തോട്ടത്തിൽ പോയിരുന്നു. അവിടെയെങ്ങും ഒരു വരൾച്ചയുമില്ലായിരുന്നു. മുഴുവൻ പുതയിട്ടിരിക്കുകയാണ്. ഒരു മഴ പെയ്താൽ ഒന്നോ രണ്ടോ മാസം ആ മഴവെള്ളം അവിടെ നിൽക്കും. റബ്ബട്ടാൻ നനയ്ക്കണമെന്നാണ്. ഉടുമ്പന്നൂരിൽ.... തൊടുപുഴയിലെ ആദ്യത്തെ റബ്ബട്ടാൻ കൃഷിക്കാരാൻ അദ്ദേഹത്തിന്റെ ഭ്രമി നനയ്ക്കാതെയാണ് റബ്ബട്ടാൻ കൃഷി ചെയ്യുന്നത്. ഞാൻ കഴിഞ്ഞതിനുമുന്നിലത്തെ വർഷം അവിടെപ്പോയി കണ്ടു. അവിടെ അദ്ദേഹം കൃഷിയിടത്തിൽ

പുതയിട്ടിരിക്കുകയാണ്. ഒരു മഴ പെയ്താൽ രണ്ട് മാസം ആ വെള്ളം അവിടെ തങ്ങിനിൽക്കും. എട്ട് ഏക്കറിൽനിന്ന് റബ്ബർ കൃഷിയിലൂടെ 40 ലക്ഷം രൂപയാണ് അദ്ദേഹത്തിന് കിട്ടിയത്. അവിടെ ഉത്പാദിപ്പിക്കുന്ന റബ്ബർ മുഴുവനും തമിഴ്നാട്ടുകാർ വന്ന് വാങ്ങിക്കൊണ്ടുപോവുകയാണ്. ശരിയായി മൾച്ചിംഗ് നടത്തിയാൽ നനയ്ക്കേണ്ട ആവശ്യമില്ല. അങ്ങനെ കൃഷിയിടങ്ങളിൽ ഇത്തരം കാര്യങ്ങളിലേക്ക് ആളുകളെ കൊണ്ടുപോകേണ്ടിയിരിക്കുന്നു. എങ്ങനെ ഈ പ്ലാനിംഗ് നടത്തണം. ഞാനൊരു പരീക്ഷണം ആരംഭിച്ചിരിക്കുകയാണ്. ഞങ്ങൾ പുറപ്പുഴ പഞ്ചായത്തിലെ രണ്ടാം വാർഡിനെ 'ഹരിതവാർഡ്' എന്ന് പ്രഖ്യാപിച്ചിരിക്കുകയാണ്. ഹരിതവാർഡ് എല്ലാവർക്കും പരീക്ഷിക്കാവുന്നതാണ്. ഞാൻ 12 വീടുകളിൽ പോയി അരമണിക്കൂർ വച്ച് ചെലവഴിച്ചു, സൗഹൃദപരമായ അന്തരീക്ഷം. എത്ര സ്ഥലമുണ്ട്, കിണറിൽ വെള്ളമുണ്ടോ ഇവ അന്വേഷിച്ചു. കിണർ റീചാർജ്ജിംഗിന് അവർ സമ്മതിച്ചു, ഇത്തവണ കിണർ റീ ചാർജ്ജ് ചെയ്തു, വെള്ളം വറ്റാതിരിക്കും. അതുപോലെതന്നെ വേസ്റ്റ് മാനേജ്മെന്റ്. രണ്ട് ചെറിയ കോൺക്രീറ്റ് റിംഗ് വച്ച് അടുക്കളയിൽ നിന്നുള്ള വേസ്റ്റ് അതിൽ നിക്ഷേപിച്ചശേഷം അതിനുമുകളിൽ ചാണകവും

മണ്ണും കലർത്തിയ മിശ്രിതം വിതരണം, ആ റിംഗ് നിറഞ്ഞുകഴിയുമ്പോൾ അടുത്ത റിംഗിലും ഇതുപോലെ ചെയ്യണം. ആ റിംഗ് നിറയുമ്പോഴേക്കും ആദ്യത്തേത് കമ്പോസ്റ്റായിക്കഴിയും. മണ്ണിരയെക്കൂടി ഇതിൽ ഇട്ടാൽ വളരെവേഗം കമ്പോസ്റ്റാകും.

അതുപോലെ തന്നെ ആവശ്യമുള്ള മുഴുവൻ പച്ചക്കറികളും അവിടെ തന്നെ ഉണ്ടാക്കുകയാണ്. പച്ചക്കറികളിൽ കീടനാശിനികളുടെ ആവശ്യമുണ്ടോ? ഞാൻ വർഷങ്ങളായി കീടനാശിനി ഉപയോഗിക്കാത്ത ആളാണ്. ബയോളജിക്കൽ കൺട്രോൾ ഓഫ് പെസ്റ്റ്സ്, മിത്ര കീടങ്ങളും ശത്രു കീടങ്ങളുമുണ്ട്. മിത്ര കീടങ്ങൾ തീർച്ചയായും ശത്രുകീടങ്ങളെ കൺട്രോൾ ചെയ്യും. കേരളത്തിൽ റസിസ്റ്റന്റ്സ് ഉള്ള പച്ചക്കറി ഇനങ്ങളുണ്ട്. കാസർഗോഡുകാർക്കറിയാം, ആനക്കൊമ്പൻ എന്ന ഇനം വെണ്ട. ആ ഇനത്തിൽ ഒരു കീടവും ആക്രമിക്കുകയില്ല. എവിടെയും കൃഷി ചെയ്യാം. കറി വയ്ക്കുന്നതിന് രണ്ട് വെണ്ടയ്ക്കു മതിയാകും. അതുപോലെ മരവെണ്ട എന്ന ഇനവുമുണ്ട്. അത് അടുത്ത വർഷവും നിന്ന് കാക്കും. അത് കേരളത്തിന്റെ ഒരു വെറൈറ്റി ഇനമാണ്. ഇത്തരം വെറൈറ്റികൾ കണ്ടെത്തിയാൽ കീടനാശിനിയുടെ ആവശ്യം വരില്ല. ചീരയും വെണ്ടയുമുൾപ്പെടെ രണ്ടേക്കർ സ്ഥലത്ത് ഞാൻ ഇത്തവണ പച്ചക്കറി കൃഷി

ചെയ്തിരുന്നു. ഗോമൂത്രത്തിൽ അഞ്ചിരട്ടി വെള്ളം ചേർത്ത് സ്നേ ചെയ്താൽ ഒരു കീടവും വരില്ല.

കേരളത്തിലെ കൃഷിയിടങ്ങളിൽ 29 ശതമാനം തെങ്ങാണ്. ഏറ്റവും നല്ല തെങ്ങ് കർഷകനാണ് ശ്രീ. കെ. കൃഷ്ണൻകുട്ടി (ജലവിഭവ വകുപ്പുമന്ത്രി). ഞാൻ പോയി കണ്ടിരുന്നു, ആ തെങ്ങിൽ നിന്ന് ആവരേജ് 250-300 തേങ്ങ കിട്ടും. നാടൻ തെങ്ങ് TxT, സി.പി.സി.ആർ.ഐ., കായകളത്തുനിന്ന് എടുത്തതാണ്. നാടൻതെങ്ങിൽ, ആയിരം തെങ്ങിൽ ഒരു തെങ്ങ് കേടില്ലാത്തത് അവിടെയുണ്ട്. അത് തമ്മിൽ ക്രോസ് ചെയ്യിപ്പിക്കും, വളരെ ചെലവേറിയ പരിപാടിയാണ്. ഞാൻ അങ്ങനെയുള്ള 30 തെങ്ങിൻ തൈകൾ നട്ടു. ആ തെങ്ങിന്റെ മുഴുവൻ കുലകളും അതിലെ മടലിനകത്ത് തന്നെയാണ്. 100-125 തേങ്ങ ഉണ്ടാകും. ഒരു തേങ്ങ ഒരു കിലോഗ്രാം തൂക്കംവരും. വൈവിധ്യമാർന്ന തെങ്ങുകൾ ഉത്പാദിപ്പിക്കുന്നതിന് സി.പി.സി.ആർ.ഐ. വലിയ സംഭാവന നൽകിയിട്ടുണ്ട്. DxT ആണെങ്കിൽ ഉറപ്പായും ആവരേജ് 200 തേങ്ങ കിട്ടും. തെങ്ങിന് കേട് പറ്റില്ലെ എന്ന് ചോദിച്ചാൽ, എനിക്ക് കുറച്ച് തെങ്ങുണ്ട്. ഒന്നിനും കേടില്ല. ചുവന്നചെല്ലി തെങ്ങുകളെ നശിപ്പിക്കും. അവിടെ ചുവന്നചെല്ലി ഇല്ലാത്തത് ബയോളജിക്കൽ കൺട്രോളുകൊണ്ടാണ്. മഴ തുടങ്ങുന്നതിനുമുമ്പ്

അര കിലോഗ്രാം വേപ്പിൻപിണ്ണാക്ക് ഇട്ടുകൊടുക്കണം, മഴ മാറിയതിനുശേഷം അര കി. ഗ്രാം ഇട്ടുകൊടുക്കണം. അതിന്റെ മണം കാരണം ആ പ്രദേശത്തേയ്ക്കൊന്നും ചുവന്നചെല്ലി വരില്ല.

ഭക്ഷ്യ കാര്യത്തിൽ കേരളത്തിന്റെ അപര്യാപ്ത നമുക്കറിയാം. തെങ്ങിൻ തോപ്പുകളിൽ ക്യാഷ് ക്രോപ്പ് ഇടവിളകളാക്കാതെ ഭക്ഷ്യവിളകൾ ഇടവിളകളായി നടണം. ചേന, ചേമ്പ്, കാച്ചിൽ, നനകിഴങ്ങ് തുടങ്ങിയവയും പച്ചക്കറികളും നടണം. 50 തെങ്ങ് ഒരേക്കറിൽ നട്ടുപിടിപ്പിക്കാൻ സാധിക്കും. പശു വളർത്തലുകൂടിയുണ്ടെങ്കിൽ ബയോഗ്യാസ് ലഭിക്കും. അതിൽ നിന്നുള്ള സ്റ്ററി കൃഷിക്ക് വളമായി ഉപയോഗിക്കുകയും ചെയ്യാം. കേരളത്തിന്റെ ഭക്ഷ്യക്ഷാമം പരിഹരിക്കാനുള്ള മാർഗ്ഗമാണ്. ആളുകളെല്ലാവരും അറിയാഹാരം മാത്രം കഴിക്കണമെന്നില്ല. വൈകുന്നേരങ്ങളിൽ ചേന പുഴുങ്ങി തേങ്ങയും ചേർത്ത് കഴിക്കാം. അതിന്റെ രുചി ഇപ്പോഴും നാവിൻ തുമ്പിലുണ്ട്. ഉരുളകിഴങ്ങിന് പകരം ചേമ്പ് ഉപയോഗിക്കാം.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, നമ്മുടെ നാട്ടിൽ തന്നെയുള്ള അടതാപ്പ് എന്ന ഇനം കിഴങ്ങ് ഉരുളകിഴങ്ങിന് പകരമായി പണ്ടുകാലങ്ങളിൽ ഉപയോഗിച്ചുകൊണ്ടിരുന്നതാണ്. ഇപ്പോഴും അത്

ലഭ്യമാണ്. വളരെ വ്യാപകമായി ഉൽപ്പാദിപ്പിക്കാൻ കഴിയുന്നതാണ്.

ശ്രീ. പി. ജെ. ജോസഫ്: വളരെ ശരിയാണ്. ഇവ നാട്ടിൽ ഉപയോഗിച്ചുകൊണ്ടിരുന്നതാണ്.

മി. ചെയർമാൻ: പത്ത് മിനിട്ടായി. സമയം പാലിക്കണം.

ശ്രീ. പി. ജെ. ജോസഫ്: തെങ്ങിന്റെ ഇടവിളകളെക്കുറിച്ചാണ് പറയുന്നത്.

വൻതോതിൽ തെങ്ങ് കൃഷിയിലേയ്ക്ക് പോകണം. തെങ്ങ് വയ്ക്കേണ്ട സമയം എപ്പോഴാണ്? പത്താമുദയത്തിന് തെങ്ങിൻ തൈ വയ്ക്കണം. ഇത്തവണ ഏപ്രിൽ 23 ആയിരുന്നു. അന്ന് ഞാൻ കുറച്ച് തെങ്ങ് വച്ചു. അത് എല്ലാം ഇപ്പോൾ വേർ കൊടുത്ത് കൂവെടുത്ത് കഴിഞ്ഞു. പിന്നെ തിരുവാതിര ഞാറ്റുവേല, ജൂൺ 22 മുതൽ ജൂലൈ 5 വരെയാണ്. വിത്തുകൾ ഈ സമയത്ത് കൊടുക്കണം. എപ്പോഴാണ് തെങ്ങിൻതൈ വിതരണം ചെയ്യുന്നത്? കഴിഞ്ഞ പ്രാവശ്യം ഡിസംബർ മാസത്തിലാണ് വിതരണം നടത്തിയത്. കൃഷി ഡിപ്പാർട്ടുമെന്റ് വഴി നൽകുന്ന തെങ്ങിൻ തൈകൾ തിരുവാതിര ഞാറ്റുവേലയിൽ നിർബന്ധമായും കൊടുത്തിരിക്കണം, അല്ലെങ്കിൽ കൊടുക്കേണ്ടായെന്ന് വയ്ക്കണം. കരിമണ്ണർ പഞ്ചായത്തിൽ തെങ്ങിൻതൈ വിതരണം ചെയ്യാൻ ഞാൻ സമ്മതിച്ചില്ല. ആ തെങ്ങ് മുഴുവൻ നനയ്ക്കാൻ സൗകര്യമില്ലാത്തതുകൊണ്ട് ഉണങ്ങിപ്പോകും.

പത്താമുദയമാണ് തെങ്ങ് വയ്ക്കാൻ ഏറ്റവും അനുയോജ്യമായ സമയം. വിത്ത് ഗുണം പത്ത് ഗുണം.

മോദി ഗവൺമെന്റ് ഇത്തവണ പെരിയാറിനെ നദീശുദ്ധീകരണ പരിപാടിയിൽ ഉൾപ്പെടുത്തിയിരിക്കുന്നത് സന്തോഷകരമായ കാര്യമാണ്. അതിനുള്ള ഫണ്ട് മുഴുവൻ കേന്ദ്ര ഗവൺമെന്റാണ് തരുന്നത്. കള്ളസ് മാലിന്യമുൾപ്പെടെ സർവ്വ മാലിന്യങ്ങളും പെരിയാറിലേയ്ക്കാണ് ഒഴുക്കുന്നത്. പെരിയാറിനെയും പമ്പയെയും രക്ഷിക്കണം. മാലിന്യങ്ങൾ ഒഴുക്കിവിടുന്ന നദികളെ മുഴുവൻ രക്ഷിക്കുന്നതിന് വലിയ ഒരു നീക്കം നടക്കേണ്ടതുണ്ട്.

തോട്ടപ്പള്ളി സ്റ്റിൽ വേയുടെ പണി എത്രയും വേഗം പൂർത്തിയാക്കണം. 300 മീറ്റർ വീതി വേണ്ടതാണ്. ഇപ്പോൾ 75 മീറ്റർ വീതിയേയുള്ളൂ. പമ്പ-അച്ചൻകോവിലാറിലെ വെള്ളം മുഴുവൻ അതുവഴി ഒഴുക്കി പോകേണ്ടതാണ്. ഇല്ലെങ്കിൽ കുട്ടനാട്ടിൽ വെള്ളപ്പൊക്കമുണ്ടാകും.

മി. ചെയർമാൻ: ബഹുമാനപ്പെട്ട അംഗം ചുരുക്കണം.

ശ്രീ. പി. ജെ. ജോസഫ്: ഞാൻ ചുരുക്കുന്നു. 3,000 മില്ലിമീറ്റർ മഴവെള്ളം വാട്ടർഷെഡ് മാനേജ്മെന്റ് വഴി ഭൂമിയിൽ താഴ്ത്താനായാൽ വരൾച്ച ഉണ്ടാകില്ല. അതിനുള്ള യജ്ഞം എല്ലാ പഞ്ചായത്തുകളിലും നടത്തണം.

ഹരിതഗ്രാമം എന്ന മുദ്രാവാക്യവുമായി മുന്നോട്ടുപോകണം.

ശ്രീ. ഐ. ബി. സതീഷ്: സർ, ഈ ധനാഭ്യർത്ഥനകളെ ഞാൻ പിന്തുണയ്ക്കുകയാണ്. ഇടതുപക്ഷ ജനാധിപത്യ മുന്നണി സർക്കാരിന്റെ പ്രകടനപത്രിക ജനങ്ങളുടെ അഭിപ്രായപ്രകടനങ്ങളിൽ നിന്ന് ഉടലെടുത്ത ഒന്നാണ്. ജലദൗർലഭ്യത്തിന്റെയും കാർഷിക മുരടിപ്പിന്റെയും ജീവിതശൈലി രോഗങ്ങളുടെയും ദുരിതത്തിൽ നിന്ന് കേരളത്തെ രക്ഷിക്കണമെന്നും പച്ചപ്പനംതത്തകൾ തത്തിക്കളിക്കുന്ന പുഞ്ചയുടെ നാട് വീണ്ടെടുക്കണമെന്നും മലയാളി ആഗ്രഹിച്ചു. ആ ആഗ്രഹമാണ് ഇടതുപക്ഷ ജനാധിപത്യ മുന്നണിയുടെ പ്രകടനപത്രികയായി മാറിയത്. ജനങ്ങളുടെ ആഗ്രഹത്തോടൊപ്പം ഒരു പ്രത്യയ ശാസ്ത്രത്തിന്റെ തെളിച്ചവും വെളിച്ചവും കൂട്ടിനൂണ്ടായിരുന്നു. പ്രകൃതിയോട് മനുഷ്യൻ കാട്ടുന്ന എല്ലാ കടന്നാക്രമണങ്ങൾക്കും പിൻതലമുറക്കാർ ഇരകളാകേണ്ടി വരുമെന്ന് ഓർമ്മിപ്പിച്ചത് മഹാനായ കാരൽ മാർക്സാണ്. അതിനെ ശാസ്ത്രീയമായി യുക്തിപൂർവ്വം അവതരിപ്പിച്ചത് മഹാനായ ഫ്രെഡറിക് എംഗൽസാണ്. ആ കാഴ്ചപ്പാട് കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റിനൂണ്ടായിരുന്നു. കേരളത്തിന് ഇതുവരെ അപരിചിതമായ സമഗ്രവും

സത്തുലിതവും സുസ്ഥിരവുമായ ഒരു വികസന മാതൃക ഇന്ന് കേരളം അനുഭവിക്കുകയാണ്. ദുരക്കാഴ്ചയും കരുതലുമുള്ള പിണറായി സർക്കാരിന്റെ സമീപനം ഏറ്റവും നന്നായി പ്രതിഫലിക്കുന്ന കണ്ണാടികളാണ് കൃഷി വകുപ്പും ജലസേചന വകുപ്പും. വെള്ളത്തിന്റെ വിലയറിയുന്ന കൃഷി മന്ത്രിയും കർഷക മനസ്സുള്ള ജലവിഭവ വകുപ്പുമന്ത്രിയും കേരളത്തിൽ വലിയ മാറ്റങ്ങൾക്കാണ് നേതൃത്വം നൽകിയത്. ഈ കാലയളവിൽ കേരളം ഒരുപാട് മാതൃകകൾക്ക് സാക്ഷ്യം വഹിച്ചു. വരട്ടാറിനെ വീണ്ടെടുക്കാൻ പറ്റിയത്, കനോലി കനാൽ, മീനച്ചലാർ, തലസ്ഥാന ജില്ലയിലെ കിള്ളിയാർ മിഷൻ തുടങ്ങിയ പദ്ധതികൾ, തളിപ്പറമ്പിലെ നീർത്തടാധിഷ്ഠിത വികസനം ഇതെല്ലാം നമ്മുടെ മുന്നിൽ മാതൃകയായി നിൽക്കുന്നുണ്ട്. ഇതിനെല്ലാം കാരണമാകുന്നത് ഞാൻ നേരത്തേ സൂചിപ്പിച്ച ആവേശകരമായ നേതൃത്വം തന്നെയാണ്. നഷ്ടപ്പെടുപോയ നെൽപ്പാടങ്ങളെ വീണ്ടെടുക്കുകയെന്നത് അസംഭവ്യമാണെന്ന് നാം കരുതിയിരുന്നു. എന്നാൽ നമ്മുടെ മുന്നിൽ തെളിയുന്ന കണക്കുകളുണ്ട്. 2016-ൽ 17139 ഹെക്ടറുണ്ടായിരുന്ന നെൽപ്പാടങ്ങൾ ഇപ്പോൾ 22449 ആയി വർദ്ധിച്ചിരിക്കുന്നു. പച്ചക്കറി ഉല്പാദനത്തിൽ ഇവിടെ വിവരിച്ചതുപോലെ കാര്യമായ വർദ്ധനവുണ്ടായിരിക്കുന്നു. ഈ മാതൃകയുടെ ചുവടുപിടിച്ച് എന്റെ

മണ്ഡലത്തിൽ 'വറ്റാത്ത ഉറവയ്ക്കായി ജലസമൃദ്ധി' എന്നൊരു പദ്ധതി ആരംഭിച്ചു. ഈയടുത്ത കാലത്ത് ലോക പുനർനിർമ്മാണ സമ്മേളനത്തിൽ ജലസംരക്ഷണവുമായി ബന്ധപ്പെട്ട ഒരു സെഷനിൽ ഡച്ച് ഡിസാസ്റ്റർ റിഡക്ഷൻ വിഭാഗത്തിലെ വിദഗ്ദ്ധനായ ശ്രീ. പോൾ വാൻ മീൽ അവതരിപ്പിച്ച ഒരു പേപ്പറിൽ പറഞ്ഞിരുന്നത്, *In my opinion the best example of integrated watershed management which I have seen in the world is being practiced in Kattakkada not far from Trivandrum* എന്നാണ്. ബഹുമാനപ്പെട്ട മുഖ്യമന്ത്രിയുടെ സാന്നിധ്യത്തിലാണ് അദ്ദേഹം അത് പറഞ്ഞത്. എങ്ങനെയാണ് വിവിധ വകുപ്പുകൾക്ക് ഒരുമിക്കാൻ കഴിയുന്നത്, സംയോജിതമായ പ്രവർത്തനങ്ങൾ നടത്താൻ പറ്റുന്നത്, കൺവർജൻസിന്റെ മാതൃകയായി കാട്ടാക്കടയിലെ ജലസമൃദ്ധി പദ്ധതി നിൽക്കുകയാണ്. 16-ഓളം സർക്കാർ വകുപ്പുകൾ, ജില്ലാ മേധാവികൾ എന്നിവരെല്ലാം മാസത്തിലൊരിക്കൽ കളക്ടറുടെ ചേംബറിൽ യോഗം ചേർന്ന് ഓരോ വകുപ്പുകളും ചെയ്യേണ്ട പ്രവൃത്തികൾ എന്തെന്ന് തീരുമാനിച്ചു അതനുസരിച്ചുള്ള പ്രവർത്തനങ്ങൾ നടത്തുകയാണ്. ഇതിനകംതന്നെ ഈ പദ്ധതി ജലസമൃദ്ധിയിൽ നിന്നും ജൈവ

സമൃദ്ധിയിലേക്കും ജലസമൃദ്ധിയിൽ നിന്ന് മത്സ്യ സമൃദ്ധിയിലേക്കും വികസിപ്പിക്കാനായിട്ടുണ്ട്. കഴിഞ്ഞ വർഷം മാത്രം 16 ഏക്കറിലാണ് നഷ്ടപ്പെട്ടുപോയ നെൽകൃഷി വീണ്ടെടുക്കാൻ കഴിഞ്ഞത്. ഇപ്പോൾ ലിഫ്റ്റ് ഇറിഗേഷന്റെ ഒരു മാതൃക അവിടെ ആരംഭിക്കുകയാണ്. നെയ്യാറിൽ നിന്ന് വെള്ളം ലിഫ്റ്റ് ഇറിഗേഷൻ വഴി ശേഖരിച്ച് 50 ഏക്കർ നെൽപ്പാടങ്ങൾ വീണ്ടെടുക്കുകയാണ്. കാട്ടാക്കട നിയോജക മണ്ഡലം സെമി ക്രിട്ടിക്കൽ എന്നുപറയുന്ന അപകടാവസ്ഥയിലെത്തിയ നേമം ബ്ലോക്കിലെ അഞ്ച് പഞ്ചായത്തുകൾ ഉൾപ്പെടുന്ന പ്രദേശമായിരുന്നു. ഇപ്പോൾ ഏറ്റവുമൊടുവിൽ സെൻട്രൽ ഗ്രൗണ്ട് വാട്ടർ ഡിപ്പാർട്ട്മെന്റും സ്റ്റേറ്റ് ഗ്രൗണ്ട് വാട്ടർ ഡിപ്പാർട്ട്മെന്റും നടത്തിയ പഠനങ്ങളുണ്ട്. ശരാശരി ഭൂഗർഭ ജലനിരപ്പ് 2016-ൽ 5.4 ആയിരുന്നുവെങ്കിൽ 2018 ആയപ്പോഴേക്കും 3.6 മീറ്ററായി ഉയർത്താൻ കഴിഞ്ഞുവെന്ന പഠന റിപ്പോർട്ട് മുനിലുണ്ട്. അപായകരമാംവിധം താഴ്ന്നുകൊണ്ടിരിക്കുന്ന ഭൂഗർഭ ജലനിരപ്പ് വീണ്ടെടുക്കാൻ ഏറ്റവും ഫലപ്രദമായത് കിണർ റീചാർജ്ജിംഗാണെന്ന് അനുഭവങ്ങളിലൂടെ ഞങ്ങൾക്ക് ബോധ്യമായി. 8000 ലിറ്റർ കൊള്ളുന്ന രണ്ട് കിണറുകൾ അമ്മക്കിണറുകൾക്ക് സമീപം സ്ഥാപിച്ച് കൂരയ്ക്ക് മുകളിൽ ലഭിക്കുന്ന മഴവെള്ളത്തെ അതിൽ

കൊണ്ടുചെന്നെത്തിക്കുക എന്നതാണ് കിണർ റീചാർജ്ജിംഗ്. അങ്ങനെ ഒരു സ്കൂളിലെ രണ്ട് കിണറുകളിലായി ഒരു നേരം സംഭരിക്കാൻ പറ്റുന്നത് 16000 ലിറ്റർ വെള്ളമാണ്. അങ്ങനെ സ്കൂളുകളിലും സർക്കാർ സ്ഥാപനങ്ങളിലുമായി ഒഴുകി പാഴായി കടലിലെത്തി ഒടുങ്ങുമായിരുന്ന 16 ലക്ഷം ലിറ്റർ വെള്ളം അടുത്ത തലമുറയ്ക്കുവേണ്ടി കരുതിവയ്ക്കാനായി എന്നതാണ് ഈ പദ്ധതിയുടെ ഏറ്റവും മികച്ച നേട്ടം. അതോടൊപ്പം 300 കാർഷിക കുളങ്ങൾ പുതുതായി സൃഷ്ടിക്കാനായി. 10 മീറ്റർ നീളവും 10 മീറ്റർ വീതിയും 3 മീറ്റർ താഴ്ചയുമുള്ള കാർഷിക കുളങ്ങളിലൂടെ 300 ക്യൂബിക് മീറ്റർ വെള്ളമാണ് സംഭരിക്കാൻ പറ്റുന്നത്. അങ്ങനെ 300 കുളങ്ങൾ വഴി ഭൂഗർഭ ജലനിരപ്പ് നിലനിർത്താൻ വേണ്ടിയുള്ള പ്രവർത്തനങ്ങൾ നമുക്ക് നടത്താൻ കഴിഞ്ഞിട്ടുണ്ട്. അതുകൊണ്ടുപോലും, ശ്രീ. പോൾ വാൻ മീൽ പറഞ്ഞ ഒരു കാര്യം, ഈ പദ്ധതിയുടെ ഏറ്റവും വലിയ പ്രത്യേകത സ്കൂൾ വിദ്യാർത്ഥികൾ മുതൽ വയോജനങ്ങൾ വരെ ഇത് ഏറ്റെടുക്കുന്നുവെന്നാണ്. ബഹുമാനപ്പെട്ട പി. ജെ. ജോസഫ് സാർ പറഞ്ഞതുപോലെ, അവിടെ സ്കൂൾ കുട്ടികൾ മുതൽ ഒരു മന്ത്രമായി പാടി നടക്കുന്ന ഒന്നാണ് - ഓടുന്ന വെള്ളത്തെ നടത്തിക്കുക, നടക്കുന്ന വെള്ളത്തെ ഇരുത്തുക, ഇരിക്കുന്ന വെള്ളത്തെ കിടത്തുക, കിടക്കുന്ന വെള്ളത്തെ ഉറക്കുക.

വെള്ളത്തിന്റെ പ്രാധാന്യം നന്നായി മനസ്സിലാക്കാൻ, ജലസാക്ഷരത ഏറ്റവും ശക്തമായി നടപ്പാക്കാൻ അവിടെ കഴിഞ്ഞിട്ടുണ്ട്. ഞങ്ങളുടെ നാട്ടുകാരനായ പ്രിയപ്പെട്ട കവി ശ്രീ. മുരുകൻ കാട്ടാക്കട ജലസമൃദ്ധിക്കായി എഴുതിയ അവതരണ ഗാനത്തിൽ പറയുന്നു,

"ജലമാണ് നദിയായ് കരകൾക്ക് കുളിരായി  
നിലമായ് നമ്മളെ പോറ്റുമമ്മ,  
ജലമാണ് ജീവനും ബുദ്ധിയും ശക്തിയും  
സുലഭമായ് നൽകുന്ന ബോധധാര  
ജലമാണ് പൂവായി മണമായ് മണ്ണിനെ  
പുളകമണിയിടുന്ന പുണ്യധാര."

ഇത് കേവലം ഒരു കവിയുടെ വരികളല്ല. ഇത് ഒരു ജനതയുടെ വിചാരവും സംസ്കാരവുമാക്കാൻ നമുക്ക് കഴിഞ്ഞിരിക്കുന്നു. ഇതിനെല്ലാം ഞങ്ങൾക്ക് കഴിയുന്നത് ഞാൻ നേരത്തേ സൂചിപ്പിച്ചതുപോലെ, വായു കടക്കാത്ത അറകളായി വിഭജിച്ച് നിന്നിരുന്ന വകുപ്പുകൾക്ക് പ്രോട്ടോകോളിന്റെ തടസ്സങ്ങളില്ലാതെ ഒരു ടീമായി നിന്ന് പ്രവർത്തിക്കാൻ ജലസമൃദ്ധി ടീമിന് കഴിയുന്നതുകൊണ്ടാണ്. കേരളത്തിലെ ഏത് മണ്ഡലത്തിലും ഏത് പ്രദേശത്തും

ഈ മാതൃക ആവിഷ്കരിച്ചുകഴിഞ്ഞാൽ ഭൂഗർഭ ജലനിരപ്പ് ഉയർത്താൻ കഴിയുമെന്നും നഷ്ടപ്പെട്ട വയലുകൾ വീണ്ടെടുക്കാൻ പറ്റുമെന്നും കൃഷിയിടങ്ങളെ നിലനിർത്താനാവുമെന്നുമുള്ള സന്ദേശമാണ് ഇത് നൽകുന്നത്. തീർച്ചയായും ഇതിനെല്ലാം ഞങ്ങൾക്ക് ഊർജ്ജം നൽകുന്നത് തുടക്കത്തിൽ ഞാൻ സൂചിപ്പിച്ചതുപോലെ ഇടതുപക്ഷ ജനാധിപത്യ മുന്നണി ഗവൺമെന്റിന്റെ നിശ്ചയദാർഢ്യത്തോടെയുള്ള സമീപനം കൊണ്ടാണ്. നാളേയ്ക്കുവേണ്ടി, അടുത്ത തലമുറയ്ക്കുവേണ്ടി കരുതിവയ്ക്കലാണ് യഥാർത്ഥ വികസനം. ജാതിയുടെയോ മതത്തിന്റെയോ സമുദായത്തിന്റെയോ കേവലം വോട്ടിന്റെയോ അടിസ്ഥാനത്തിൽ മാത്രം വികസനത്തെ സമീപിക്കുന്നതിന് പകരം നാളത്തെ തലമുറയെയും മണ്ണിനെയും പ്രകൃതിയെയും പരിസ്ഥിതിയെയും കാക്കുകയെന്ന സമീപനം വേണമെന്ന കാഴ്ചപ്പാടിൽ ഊന്നിനിന്നുകൊണ്ടാണ് നവകേരളത്തിലേയ്ക്ക് കേരളം നടന്നടുക്കുന്നത്. നിർഭാഗ്യവശാൽ യു.ഡി.എഫ്.-ന് ഇത് മനസ്സിലാകുന്നില്ല. എന്റെ കയ്യിൽ പഴയ കുറെ നിയമസഭാ രേഖകളുണ്ട്. ജലവിഭവ വകുപ്പുകൾ കൈകാര്യം ചെയ്യുന്ന മന്ത്രിമാർ ആ വകുപ്പുകളെ അഴിമതി നടത്താനുള്ള ഒരു മേഖലയായാണ് കണ്ടിരുന്നത്. 1982-ലാണെന്ന് തോന്നുന്നു, നാടായ നാടുമുഴുവൻ പൈപ്പ് കുഴിച്ചിട്ടതും എവിടെയാണ്

കഴിച്ചിട്ടുതന്നെ ഇന്നും അറിയാത്ത അവസ്ഥയും. അതുപോലെ തന്നെ ഗൺമെറ്റൽകൊണ്ട് സൂയസ് വാൽവുകൾ ഉണ്ടാക്കിയതിനെ സംബന്ധിച്ച് ആരോപണമുന്നയിച്ച് കണക്കുകൾ നിരത്തി സംസാരിച്ചത് ഇന്നത്തെ ജലവിഭവ വകുപ്പുമന്ത്രിയാണെന്ന് നിയമസഭാ രേഖകൾ പറയുന്നുണ്ട്. മൂവാറ്റുപുഴ വാലി ഇറിഗേഷൻ പദ്ധതിയുമായി ബന്ധപ്പെട്ട് നടന്ന അഴിമതി, 'ക്ഷീരമുളളോരകിടിൻ ചുവട്ടിലും ചോരതന്നെ കൊതുകിന് കൗതുകം' എന്നുപറയുന്നതുപോലെ ജനങ്ങളുടെ ജീവിത ആവശ്യങ്ങളെ ദുരുപയോഗം ചെയ്ത് അഴിമതി നടത്തുന്ന സംസ്കാരമാണ് യു.ഡി.എഫ്.-നുള്ളത്. കഴിഞ്ഞ കുറേ ദിവസങ്ങളായി ഇടതുപക്ഷത്തിനെതിരായ കടുത്ത ആക്രമണമാണ് അവർ അഴിച്ചുവിട്ടുകൊണ്ടിരിക്കുന്നത്. ഞാൻ അതിലേക്കൊന്നും പോകുന്നില്ല. ഒരു കഥ മാത്രം പറഞ്ഞുകൊണ്ട് അവസാനിപ്പിക്കാം. ജ്ഞാനിയായ ഒരു വൃദ്ധൻ പുഴയിൽ പെട്ടുപോയ തേളിനെ രക്ഷപ്പെടുത്താൻ ശ്രമം നടത്തി. തേളിന് അറിയാവുന്നത് കുത്തുക എന്നതാണ്. രക്ഷപ്പെടുത്താൻ ശ്രമിച്ച വൃദ്ധന്റെ കൈകളിലും തേൾ കുത്തി. കൈകൾ കടഞ്ഞപ്പോൾ തേൾ വീണ്ടും വെള്ളത്തിൽ പെട്ടുപോയി. ആ വൃദ്ധൻ വീണ്ടും ആ തേളിനെ രക്ഷിക്കാൻ ശ്രമിച്ചു. തേൾ വീണ്ടും അതുതന്നെ ചെയ്തു. മൂന്നാമത്തേയോ നാലാമത്തേയോ

തവണ ആ വൃദ്ധന് തേളിനെ രക്ഷിക്കാനായി. ഇത്രയും കുത്തേറ്റിട്ടും എന്തിനാണ് അങ്ങ് ഈ തേളിനെ രക്ഷിക്കാൻ ശ്രമിച്ചതെന്ന് ഇത് കണ്ടുകൊണ്ടുനിന്ന ഒരാൾ ചോദിച്ചപ്പോൾ ജ്ഞാനിയായ ആ വൃദ്ധൻ പറഞ്ഞു, തേളിന് തേളിന്റെ തിന്മയെ ഉപേക്ഷിക്കാനാകില്ല. അതുകൊണ്ട് നമ്മൾ നമ്മുടെ നന്മയെ ഉപേക്ഷിക്കണമോ? യു.ഡി.എഫ്.-ന് ഒരിക്കലും യു.ഡി.എഫ്.-ന്റെ സഹജമായ തിന്മയെ ഉപേക്ഷിക്കാനാകില്ല. അതുപോലെ ഇടതുപക്ഷത്തിന് ഇടതുപക്ഷത്തിന്റെ സഹജമായ നന്മയെ ഒരിക്കലും ഉപേക്ഷിക്കാനാകില്ലെന്ന് ഓർമ്മിപ്പിച്ചുകൊണ്ട് ഈ ധനാഭ്യർത്ഥനകളെ ഞാൻ പിന്തുണയ്ക്കുന്നു.

ശ്രീ. ബി. ഡി. ദേവസ്തി: സർ, ശുദ്ധജലവിതരണവും ശുചീകരണവും, കൃഷി, ജലസേചനം എന്നീ ധനാഭ്യർത്ഥനകളെ ഞാൻ പിന്തുണയ്ക്കുകയാണ്. ഒരു സമ്പദ്‌വ്യവസ്ഥയുടെ അടിത്തറ കാർഷികമേഖലയാണ്. കാർഷിക മേഖലയുടെ തകർച്ച സമ്പദ്‌വ്യവസ്ഥയെ തകർച്ചയിലേക്ക് നയിക്കും. അത് സാംസ്കാരിക, പാരിസ്ഥിതിക മേഖലകളുടെ തകർച്ചയ്ക്കും വഴിയൊരുക്കും. പാരിസ്ഥിതിക തകർച്ച കാർഷിക തകർച്ചയ്ക്ക് തിരിച്ചും വഴിയൊരുക്കുമെന്നത് വളരെ അപകടകരമാണ്. പാരിസ്ഥിതിക കാർഷികമേഖലകളുടെ

സത്തുലനമാണ് ഇടതുപക്ഷ ജനാധിപത്യമുന്നണി സർക്കാർ ലക്ഷ്യം വയ്ക്കുന്നത്. ഈ സർക്കാരിന്റെ കാർഷിക നയം ബദൽ നയമാകുന്നത് അതുകൊണ്ടാണ്. ബി.ജെ.പി.-യുടെയും കോൺഗ്രസിന്റെയും സാമ്പത്തിക നയങ്ങൾ ഇതല്ല. കാർഷികമേഖലയെ വ്യവസായമായി കാണുകയാണ് അവരുടെ നയം. അതുകൊണ്ടാണ് അവരുടെ ഭരണകാലങ്ങളിലെല്ലാം കാർഷികമേഖല തകരുന്നതും പാരിസ്ഥിതിക പ്രശ്നങ്ങളുണ്ടാകുന്നതും. ഈ രണ്ടു മേഖലകളും തകരുമ്പോൾ സാമ്പത്തിക പ്രതിസന്ധിയും പ്രകൃതി ദുരന്തങ്ങളുമുണ്ടാകും. പ്രകൃതി ദുരന്തങ്ങളും കാർഷിക മേഖലയുമായി ബന്ധമുണ്ട് എന്ന കാര്യം വലതുപക്ഷ രാഷ്ട്രീയനയങ്ങൾക്ക് തിരിച്ചറിയാൻ കഴിയില്ല. അതുകൊണ്ടാണ് നിരന്തരമായ പ്രകൃതി ദുരന്തങ്ങൾ നമ്മെ വേട്ടയാടിക്കൊണ്ടിരിക്കുന്നത്. അതുപോലെ മറ്റൊരു ദുരന്തത്തെക്കുറിച്ച് കൂടി നാം മനസ്സിലാക്കണം. അത് മലിനീകരണമാണ്. കാർഷികമേഖലയും മലിനീകരണവും അഭേദ്യമായി ബന്ധപ്പെട്ടിരിക്കുന്നു. മൂന്നുതരത്തിലുള്ള മലിനീകരണമാണ് നാം അഭിമുഖീകരിക്കുന്നത് - അന്തരീക്ഷ മലിനീകരണം, ജലമലിനീകരണം, മണ്ണ് മലിനീകരണം. ഇത് മൂന്നും സൃഷ്ടിക്കുന്ന പ്രശ്നങ്ങൾ നിരവധിയാണ്. അനാരോഗ്യമായി ബന്ധപ്പെട്ട് ഏറ്റവും പ്രധാന വിഷയമാണ് മലിനീകരണം.

ഈ മൂന്നു മലിനീകരണവും ഉല്പാദിപ്പിക്കപ്പെടുന്നത് കാർഷിക തകർച്ചയിൽ നിന്നാണ്. അതേ സമയം ഈ മൂന്ന് മലിനീകരണവുമില്ലാതാകുവാനുള്ള ഏക വഴി കൃഷിയാണ്. ഇതാണ് കൃഷിയുടെ പ്രാധാന്യം. ഈ പ്രകൃതി സങ്കല്പം യാഥാർത്ഥ്യമാക്കുവാനാണ് ഹരിത കേരളം മിഷൻ പദ്ധതിക്ക് കേരളത്തിൽ ആരംഭം കുറിച്ചത്. കേരളത്തിലെ എല്ലാ പഞ്ചായത്തുകളും കൃഷി വകുപ്പിന്റെ സഹായത്തോടെ ഹരിതകേരളം പദ്ധതി വിജയിപ്പിച്ചത് സന്തോഷകരമാണ്. കേരളത്തിന്റെ ആരോഗ്യമേഖലയുടെ മെച്ചപ്പെട്ട അവസ്ഥയുടെ കാരണം ആർദ്രം പദ്ധതിയാണെങ്കിലും രണ്ടാമത്തെ കാരണം കാർഷിക മേഖലയുടെ വളർച്ചയാണ്. രാസാംശവും രാസകീടനാശിനിയും പരമാവധി കുറച്ച് കാർഷികരീതി വികസിപ്പിച്ചതാണ് കൃഷി വകുപ്പിന്റെ ഏറ്റവും വലിയ നേട്ടം. ഉല്പാദനവർദ്ധനവും തൊഴിൽ വർദ്ധനവും പരിസ്ഥിതി സൗഹൃദ സംസ്കാരവും ഉണ്ടാക്കുവാൻ ശ്രമിച്ച കൃഷി വകുപ്പ്, മാതൃകയാണ് എന്ന് നമുക്ക് അഭിമാനത്തോടെ പറയാം. ജലസേചന വകുപ്പിന്റെ നിർലോഭമായ സഹകരണമില്ലാതെ മേൽപ്പറഞ്ഞ കാർഷികമേഖലയുടെ വളർച്ച സാധ്യമല്ല. ജലസേചനം കൃഷിക്കുവേണ്ടിയാണ്. വാട്ടർ ബഡ്ജറ്റിംഗ് പോലും നടപ്പിലാക്കുന്ന ജലസേചന വകുപ്പ് ഏറ്റവും മാതൃകാപരമായിട്ടാണ്

പ്രവർത്തിക്കുന്നത്. ജലസേചന വകുപ്പ് ജലസേചന സൗകര്യത്തിന് മാത്രമല്ല ജലലഭ്യതയും വർദ്ധനവും ജലസംരക്ഷണവും ലക്ഷ്യമിട്ട് പ്രവർത്തിക്കുന്നതെന്നത് ഏറ്റവും സ്തുത്യർഹമാണ്. ഇന്ന് നമ്മുടെ ദിനപത്രങ്ങളിൽ രണ്ട് പ്രധാനപ്പെട്ട വാർത്തയുണ്ട്. അതിലൊന്ന്, ആരോഗ്യരംഗത്ത് കേരളം ഒന്നാമതാണ് എന്നുള്ളത് നമുക്ക് അഭിമാനിക്കാവുന്ന കാര്യമാണ്. ലോകബാങ്കും കേന്ദ്ര കുടുംബാരോഗ്യ വകുപ്പും നടത്തിയ പരിശോധനയുടെ അടിസ്ഥാനത്തിൽ നീതി ആയോഗിന്റെ പരിശോധനയുടെകൂടി ഭാഗമായിട്ടാണ് കേരളത്തെ ആരോഗ്യരംഗത്ത് ഒന്നാമതായി പ്രഖ്യാപിക്കപ്പെട്ടിട്ടുള്ളത്. ഇടതുപക്ഷ ജനാധിപത്യ മുന്നണി സർക്കാർ അധികാരത്തിൽ വന്നതിനുശേഷം ആരോഗ്യരംഗത്ത് മാത്രമല്ല വിവിധ മേഖലകളിൽ കേരളം ഒന്നാമതായി മാറിയിരിക്കുന്ന വാർത്തകൾ വന്നുകൊണ്ടിരിക്കുകയാണ്. കേരളത്തിന് അതിന്റെ ഭാഗമായി നിരവധി അവാർഡുകളാണ് ലഭിച്ചുകൊണ്ടിരിക്കുന്ന തെന്ന് നമുക്ക് കാണാൻ കഴിയും. മറ്റൊരു വാർത്ത, നമ്മുടെ കാർഷിക കടങ്ങൾക്ക് മാത്രമല്ല കൃഷിക്കാരെടുക്കുന്ന വായ്പകൾക്ക് ഡിസംബർ 31 വരെ മൊറട്ടോറിയം നീട്ടാനുള്ള തീരുമാനത്തിൽ സംസ്ഥാന ഗവൺമെന്റ് ഉറച്ചുനിൽക്കുകയും അത് ബാങ്കേഴ്സ് സമിതി

അംഗീകരിക്കുകയും ചെയ്ത കാര്യമാണ്. റിസർവ് ബാങ്കിന്റെ അനുമതി ഇനി അതിനുവേണം. കേരളത്തിന്റെ കാർക്കശ്യമായ നിലപാട്, ആദരണീയനായ മുഖ്യമന്ത്രിയും ബഹുമാന്യനായ കൃഷി വകുപ്പുമന്ത്രിയും നടത്തിയ കൂട്ടായ ഇടപെടൽ, അവരുടെ ഇച്ഛാശക്തിയും ഉറച്ച നിലപാടുമാണ് ഡിസംബർ 31 വരെ മൊറട്ടോറിയം നീട്ടാൻ കഴിഞ്ഞത്. നമ്മുടെ രാജ്യത്ത് അഞ്ചുലക്ഷത്തിലധികം കോടി രൂപ കോർപ്പറേറ്റുകളുടെ എഴുതിത്തള്ളിയ ബാങ്കുകൾക്ക് ഈ പാവപ്പെട്ട കർഷകന്റെ കണ്ണീർ കാണാൻ കഴിഞ്ഞില്ല. നമ്മുടെ ഗവൺമെന്റ് കർഷകപക്ഷ നിലപാട് സ്വീകരിച്ചു. തെരഞ്ഞെടുപ്പിന് മുമ്പ് ഇതിന്റെ ഓർഡർ ഇറക്കാൻ ശ്രമിച്ചെങ്കിലും തെരഞ്ഞെടുപ്പ് ചട്ടത്തിൽ കുരുങ്ങി അത് ഇറക്കാൻ കഴിഞ്ഞില്ല. അന്ന് പ്രതിപക്ഷം അതിനെ മുതലെടുക്കാൻ ശ്രമിച്ച കാര്യം നമുക്കറിയാം. പക്ഷെ അന്ന് സംസ്ഥാന ഗവൺമെന്റ് പറഞ്ഞു. സർഫാസി ആക്ട് പ്രകാരം....., ഇതുകൊണ്ടുവന്നത് കോൺഗ്രസ് നേതൃത്വം നൽകിയ യു.പി.എ. സർക്കാരാണ്. ആ സർഫാസി ആക്ട് പ്രകാരം ഇവിടെ നടപടി സ്വീകരിക്കാൻ; കർഷകരെ ജപ്തി നടത്താൻ ഒരിക്കലുമിവിടെ അനുവദിക്കില്ല. അതിന് ഈ സർക്കാരിന്റെ പോലീസിന്റെയോ റവന്യൂ വകുപ്പിന്റെ ഉദ്യോഗസ്ഥന്മാരുടെ സഹായം കിട്ടില്ലെന്ന ഉറച്ച നിലപാട് സ്വീകരിച്ചതിന്റെ ഭാഗമായി, ഈ ഗവൺമെന്റിന്റെ

ഇച്ചാശക്തിയുടെ ഭാഗമായി, കർഷകപക്ഷ നിലപാട് സ്വീകരിച്ചതിന്റെ ഭാഗമായിട്ടാണ് മൊറട്ടോറിയം ഡിസംബർ 31 വരെ നീട്ടാൻ കഴിഞ്ഞത്. അതിന് ബഹുമാന്യനായ മുഖ്യമന്ത്രിയെയും കൃഷി വകുപ്പുമന്ത്രിയെയും കേരള സർക്കാരിനെയും ഞാൻ പ്രത്യേകം അഭിനന്ദിക്കുകയാണ്. കാർഷിക മേഖലയിൽ നടപ്പിലാക്കുന്ന നിരവധി പദ്ധതികളുടെ ഭാഗമായി..., ഇവിടെ അതെല്ലാം വിശദീകരിച്ചതാണ്. ഇവിടെ കൃഷിക്കാർക്ക് ക്ഷേമനിധി ബോർഡ് രൂപീകരിക്കാൻ ഈ ഗവൺമെന്റ് തീരുമാനിച്ചൊരു കാര്യമാണ്. അതിന്റെ ബിൽ അവതരിപ്പിച്ചു. ഇപ്പോൾ സെലക്ട് കമ്മിറ്റിക്ക് അയച്ച് അതിന്റെ തെളിവെടുപ്പുകൾ നടക്കുകയാണ്. എത്ര കാലമായി കേരളത്തിലെ കർഷകർ ആഗ്രഹിക്കുന്ന കാര്യമാണ് അവർക്ക് ക്ഷേമനിധിയും ക്ഷേമനിധി ആനുകൂല്യങ്ങളും വേണമെന്നുള്ള കാര്യം. അത് സാക്ഷാത്കരിക്കാനുള്ള നടപടി സ്വീകരിക്കുകയാണ്. ഈ ഗവൺമെന്റ് അധികാരത്തിൽ വരുമ്പോൾ കൃഷിക്കാരുടെ പെൻഷൻ 500 രൂപയായിരുന്നു. അത് 1200 രൂപയാക്കി. കാർഷികമേഖലയിൽ കൃഷിക്കാരും കർഷകത്തൊഴിലാളികളും ഒരു നാണയത്തിന്റെ രണ്ടുവശങ്ങളാണ്. കർഷകത്തൊഴിലാളിയെയും ഈ ഗവൺമെന്റ് മറന്നില്ല. 600 രൂപയായിരുന്ന പെൻഷൻ വർദ്ധിപ്പിച്ച് 1200

രൂപയാക്കി. 1000 രൂപയാക്കുമെന്നാണ് പറഞ്ഞത്. അത് 1200 രൂപയാക്കി ഈ ഗവൺമെന്റ് വർദ്ധിപ്പിച്ച കാര്യം നമുക്കറിയാവുന്നതാണ്. അതുപോലെ കർഷകത്തൊഴിലാളി ക്ഷേമനിധി ബോർഡ് അതിന്റെ വിവിധ ആനുകൂല്യങ്ങൾ കൊടുക്കാതെ കുടിശ്ശികയായിരുന്നു. ഇതിനുമുമ്പ് സഖാവ് വി. എസ്. അച്യുതാനന്ദൻ മുഖ്യമന്ത്രിയായിരിക്കുമ്പോൾ അന്നത്തെ ഇടതുപക്ഷ ജനാധിപത്യ മുന്നണി ഗവൺമെന്റാണ് ക്ഷേമനിധി ആനുകൂല്യങ്ങൾ കൊടുക്കാൻവേണ്ടി 116 കോടി രൂപയുടെ സഹായം നൽകിയത്. അന്നത്തെ ധനകാര്യ മന്ത്രിയും ഡോ. ടി. എം. തോമസ് ഐസക് ആണ്. അദ്ദേഹം തന്നെയാണ് ഇപ്പോൾ രണ്ടുഘട്ടങ്ങളിലായി ആദ്യം 30 കോടി രൂപയും പിന്നീട് 100 കോടി രൂപയും അങ്ങനെയാകെ 130 കോടി രൂപ 16 ലക്ഷത്തോളം വരുന്ന കർഷകത്തൊഴിലാളി ക്ഷേമനിധിയിലെ അംഗങ്ങൾക്ക് അതിവർഷാനുകൂല്യം, വിദ്യാഭ്യാസ ആനുകൂല്യം, വിവാഹ ധനസഹായം, ചികിത്സാ സഹായം തുടങ്ങിയ കാര്യങ്ങൾ കൊടുക്കാൻ വേണ്ടി അനുവദിച്ചിട്ടുള്ളത്. അഞ്ചുകൊല്ലം മുമ്പ് യു.ഡി.എഫ്. ഭരിച്ചപ്പോൾ മണ്ണിൽ പണിയെടുക്കുന്ന; ഈ പാടുപെടുന്ന കർഷകത്തൊഴിലാളിക്ക് ക്ഷേമനിധി ബോർഡിന്റെ ആനുകൂല്യം കൊടുക്കാൻ വേണ്ടി ഒരു നയാപൈസ പോലും കൊടുത്തില്ല. അതെല്ലാം

കുടിശ്ശികയായിരുന്നു. ഇതാണ് രണ്ടു ഗവൺമെന്റുകൾ തമ്മിലുള്ള വ്യത്യാസം. കർഷകരോടും കർഷകത്തൊഴിലാളികളോടും പാവപ്പെട്ടവരോടും എടുക്കുന്ന സമീപനങ്ങളിൽ എൽ.ഡി.എഫ്.-ഉം യു.ഡി.എഫ്.-ഉം തമ്മിലുള്ള വ്യത്യാസം നമുക്കിവിടെ കാണാൻ കഴിയും. എനിക്ക് ഇവിടെ സൂചിപ്പിക്കാനുള്ളത് പ്രളയവുമായി ബന്ധപ്പെട്ടു നടത്തിയ പ്രവർത്തനങ്ങളെ സംബന്ധിച്ചാണ്. ഇവിടെ ഇന്നലെ അടിയന്തരപ്രമേയം ഉന്നയിച്ചു. ഈ ഗവൺമെന്റ് നടത്തിയ പ്രവർത്തനങ്ങളെ തീരെ കണക്കിലെടുക്കാതെയുള്ള ഒരു അടിയന്തരപ്രമേയമാണ് ഇവിടെ അവതരിപ്പിച്ചത്. പ്രളയകാലത്ത് നമ്മുടെ ബഹുമാന്യനായ മുഖ്യമന്ത്രി പറഞ്ഞു, ഭയപ്പെടേണ്ട സർക്കാർ ഒപ്പമുണ്ട്. അദ്ദേഹം പിന്നീട് കേരളത്തെ ഒന്നായി നയിച്ചു, ജീവൻ രക്ഷാ പ്രവർത്തനങ്ങളിലും ദുരിതാശ്വാസ പ്രവർത്തനങ്ങളിലും. പുനർനിർമ്മാണ പ്രവർത്തനങ്ങളിൽ കേരളത്തെ ഒന്നായി നയിക്കാൻ ശ്രമിക്കുകയാണ്. കേന്ദ്രം പല രംഗങ്ങളിലും നമ്മളെ അവഗണിക്കുന്നു. എയിംസ് നമുക്ക് അനുവദിച്ചില്ല. പ്രളയത്തിൽ നമ്മളെ സഹായിച്ചില്ല. അവഗണനകൾ ഇപ്പോഴും തുടരുന്നു. ഇവിടെ എൽ.ഡി.എഫ്. സർക്കാരിനെ ആക്ഷേപിക്കുന്ന യു.ഡി.എഫ്. കേന്ദ്രഗവൺമെന്റിന്റെ ഇത്തരം നയങ്ങൾക്കെതിരായി ഒരു അക്ഷരം പോലും

മിണ്ടുന്നില്ലെന്ന കാര്യം നമ്മൾ കാണാതിരിക്കരുത്. പ്രളയവുമായി ബന്ധപ്പെട്ട് എന്റെ മണ്ഡലത്തിൽ മാത്രം നടത്തിയ പ്രവർത്തനങ്ങൾ ഞാൻ സൂചിപ്പിക്കുകയാണ്. ആദ്യ ഗഡുവായി 681 വീടുകൾക്ക് ഒരു ലക്ഷം രൂപ വീതവും രണ്ടാമത്തെ ഗഡുവായി 392 പേർക്ക് ഒന്നരലക്ഷം രൂപ വീതവും മൂന്നാമത്തെ ഗഡുവായി 271 പേർക്ക് ഒന്നര ലക്ഷം രൂപ വീതവും നൽകുകയുണ്ടായി. കെയർ ഹോം പദ്ധതിയുടെ ഭാഗമായി എന്റെ മണ്ഡലത്തിൽ മാത്രം സഹകരണമേഖല വഴി നിർമ്മിച്ച നൽകുന്ന 118 വീടുകളിൽ 96 എണ്ണം പൂർത്തീകരിച്ചു നൽകിയ കാര്യം ഞാൻ ഓർക്കുകയാണ്. 26504 വീടുകൾക്ക് 10000/- രൂപ വച്ച് നൽകുകയുണ്ടായി. 5554 പേർക്ക് ഭാഗികമായി കേട് സംഭവിച്ച വീടുകൾ പുനർ നിർമ്മിക്കാനുള്ള സഹായം നൽകി. അപ്പീലുകൾ ഉൾപ്പെടെയെല്ലാം പരിഗണിച്ച് ചാലക്കുടി താലൂക്കിൽ മാത്രം വീട് പൂർണ്ണമായി നശിച്ചവർക്കും ഭാഗികമായി തകർന്നവർക്കും 100 കോടി രൂപയാണ് അനുവദിച്ചു നൽകിയിട്ടുള്ളത്. നീതി ലഭിക്കാത്തവർ, ആനുകൂല്യങ്ങൾ കിട്ടാത്തവർ, കിട്ടിയതിൽ പരാതിയുള്ളവരുടെ അപ്പീലുകൾ എന്നിവ കേൾക്കാൻ ഗവൺമെന്റ് വീണ്ടും അവസരം നൽകിയതിനെ ഞാൻ അഭിനന്ദിക്കുകയാണ്. ഇന്ത്യയിലെ ഒന്നാമത്തെ താലൂക്കാശുപത്രിയാണ്

ചാലക്കുടിയിലുള്ളത്. പ്രളയം ആശുപത്രിയെ തകർത്തു. ഒരു കൊല്ലത്തേക്ക് ആശുപത്രി പ്രവർത്തിക്കില്ലായെന്ന് എല്ലാവരും പറഞ്ഞു. എന്നാൽ ഒരു മാസത്തിനുള്ളിൽ ആശുപത്രിയെ പഴയ നിലയിലേക്ക് എത്തിക്കാൻ രണ്ടര കോടി രൂപയുടെ സഹായം സർക്കാർ നൽകി ആശുപത്രിയുടെ പ്രവർത്തനത്തെ മുന്നോട്ട് കൊണ്ടു പോകുവാൻ സഹായിച്ച കാര്യം ഇത്തരമുണ്ടാകാതിരിക്കാനായി നന്ദിയോടെ ഓർക്കുകയാണ്.

പശുക്കൾ ചത്ത കർഷകർക്ക് മൃഗസംരക്ഷണ വകുപ്പ് 1,84,06,750 രൂപ നൽകുകയുണ്ടായി. കുടുംബശ്രീ തൃശ്ശൂർ ജില്ലയിൽ മാത്രം 35000 കുടുംബങ്ങൾക്ക് പലിശരഹിത വായ്പയിനത്തിൽ 340 കോടി രൂപ നൽകി. ക്ഷീരവികസന വകുപ്പ് 106 പശുക്കളെ വാങ്ങാൻ 33,000 രൂപ വച്ച് 60 ലക്ഷം രൂപയുടെ ധനസഹായം നൽകുകയുണ്ടായി. കൃഷി നശിച്ചവർക്ക് അഞ്ചുകോടി രൂപയുടെ സഹായം ഇതിനകം തന്നെ വിതരണം ചെയ്യുകഴിഞ്ഞു. ചാലക്കുടി മേജർ ഇറിഗേഷൻ, ചാലക്കുടി പുഴ ഡൈവേർഷൻ സ്കീം- അതിൽ ഇടതുക്കര, വലതുക്കര കനാൽ തകർന്നത് നന്നാക്കുന്നതിനുവേണ്ടി പതിനൊന്നര കോടി രൂപ അനുവദിക്കുകയും അതിനുള്ള പ്രവർത്തനങ്ങൾ നടന്നുവരികയുമാണ്. മൈനർ ഇറിഗേഷൻ പദ്ധതിക്കായി രണ്ടരകോടി രൂപയാണ് അനുവദിച്ചത്.

അഡീഷണൽ ഇറിഗേഷൻ, പ്ലംബർ കെട്ടി സംരക്ഷിക്കാൻ ഒന്നര കോടി രൂപയും തകർന്ന പി.ഡബ്ല്യു.ഡി. റോഡുകൾ നന്നാക്കാൻ 30 കോടി രൂപയും ഇതിനുപുറമേ റവന്യൂ വകുപ്പുവഴി തകർന്ന പഞ്ചായത്ത് റോഡുകൾ നന്നാക്കാൻ ഒരു കോടി രൂപയും അനുവദിക്കുകയുണ്ടായി. ടൂറിസം മേഖലയുമായി ബന്ധപ്പെട്ട ഇമ്പൂർമുഴി ചാർജ്ജ് പാലം തകർന്നത് നന്നാക്കുന്നതിനുവേണ്ടി രണ്ട് കോടി രൂപയാണ് അനുവദിച്ചത്.

തൃശ്ശൂർ ജില്ലാ കളക്ടർ പ്രളയവുമായി ബന്ധപ്പെട്ട് സംസാരത്തിനിടയിൽ പറഞ്ഞ കാര്യം ഇത്തരമിടയിൽ ശ്രദ്ധയിൽപ്പെടുത്തി കൊണ്ട് ഞാൻ എന്റെ വാക്കുകൾ അവസാനിപ്പിക്കാം. പ്രളയകാലത്ത് സഹായങ്ങൾ കൊടുക്കുമെന്ന് പറഞ്ഞപ്പോൾ ആദ്യം പലരും അതിനെ പിന്തിരിപ്പിക്കാൻ ശ്രമിച്ചു. പലരും പറഞ്ഞത് ഒന്നും കൊടുക്കില്ലായെന്നാണ്. സഹായം കിട്ടി തുടങ്ങിയപ്പോഴാണ് അപേക്ഷ കൊടുക്കാൻ പരക്കം പാച്ചിലായി. ധനസഹായം കൊടുക്കുന്നതുമായി ബന്ധപ്പെട്ട്, മുറ്റത്ത് വെള്ളം പോലും എത്താത്ത വീട്ടിൽ ധനസഹായം നൽകാൻ ഒരു കൗൺസിലർ പറഞ്ഞു എന്നാണ് ബഹുമാന്യരായ തൃശ്ശൂർ ജില്ലാ കളക്ടർ പറഞ്ഞത്. സർക്കാരിന്റെ പണമല്ലേ കൊടുത്തോളൂ എന്നാണ് കൗൺസിലർ പറഞ്ഞത്. എന്നാൽ ജില്ലാ കളക്ടറിന്റെ ബന്ധുവായിരുന്നു ഈ വീട്ടുകാരൻ.

അദ്ദേഹം ഇക്കാര്യം അന്നുതന്നെ വിളിച്ച് അറിയിച്ചു. അതുപോലെ അനർഹരായ ആളുകൾക്ക് ധനസഹായം വാങ്ങി കൊടുക്കാനുള്ള ശ്രമം കാണാൻ കഴിയും. മറ്റൊരു അപ്പീൽ അത് വളരെ രസകരമാണ്, നഷ്ടപരിഹാര തുക കുറഞ്ഞു പോയത് സംബന്ധിച്ച് ഒരു സ്ത്രീ കളക്ടർക്ക് പരാതി കൊടുത്തു. എനിക്ക് 80,000 രൂപയാണ് നഷ്ടപരിഹാരം ലഭിച്ചതെന്നും എന്റെ തൊട്ടടുത്തുള്ള ആൾക്ക് ഒരു ലക്ഷം രൂപ കൊടുത്തത് സംബന്ധിച്ചാണ് പരാതി നൽകിയിട്ടുള്ളത്. ഇതുസംബന്ധിച്ച് കളക്ടർ അപ്പീൽ കേൾക്കുന്ന സമയത്ത് പലപ്രാവശ്യം പറഞ്ഞിട്ടും ബോധ്യപ്പെടാത്ത സാഹചര്യത്തിൽ, അവർക്ക് കൊടുത്ത ഒരു ലക്ഷം രൂപ എൺപതിനായിരം രൂപയാക്കി കുറച്ചാലോയെന്ന് കളക്ടർ ചോദിച്ചപ്പോൾ അങ്ങനെ ചെയ്യാൽ മതിയെന്ന് പറയുക മാത്രമല്ല എഴുതി കൊടുത്ത സംഭവങ്ങളും ഉണ്ടായിട്ടുണ്ട്.

എനിക്ക് പ്രതിപക്ഷത്തിരിക്കുന്ന അംഗങ്ങളോട് പറയാനുള്ളത്, പ്രളയവുമായി ബന്ധപ്പെട്ട് പുറമ്പോക്കിൽ താമസിക്കുന്നവർക്കും വീട് വയ്ക്കാൻ സ്ഥലമില്ലാത്തവർക്കുവേണ്ടി ചാലക്കുടിയിൽ ഫ്ലാറ്റ് നിർമ്മിക്കാൻ ശ്രമിച്ചപ്പോൾ യു.ഡി.എഫ്.ന്റെ പ്രവർത്തകർ തടസ്സങ്ങളുണ്ടാക്കുന്നുണ്ട്. വീട് നിർമ്മിച്ച് കൊടുക്കുന്ന പ്രവർത്തനം തടസ്സപ്പെടുത്തുന്നതിൽ നിന്ന് പിന്തിരിയണമെന്ന്

ആവശ്യപ്പെടണമെന്ന് അഭ്യർത്ഥിച്ചുകൊണ്ട് ഈ ധനാഭ്യർത്ഥനകളെ ഒരിക്കൽ കൂടി പിന്തുണച്ചുകൊണ്ട് ഞാൻ എന്റെ വാക്കുകൾ ഉപസംഹരിക്കുന്നു.

ശ്രീ. റോജി എം. ജോൺ: സർ, 18 കർഷക ആത്മഹത്യയിൽ  
നോക്കുകത്തിയായി നിന്ന കൃഷി വകുപ്പിന്റെയും കേരളത്തിന്റെ മനുഷ്യനിർമ്മിത പ്രളയത്തിന്റെ മുഖ്യ ഉത്തരവാദികളിലൊന്നായ ജലസേചന വകുപ്പിന്റെയും ധനാഭ്യർത്ഥനകളെ ഞാൻ എതിർക്കുകയാണ്. എന്റെ രണ്ട് വൃക്കകൾ വിൽക്കാനുണ്ടെന്ന് സ്വന്തം വീടിന്റെ മൂന്നിൽ എഴുതിവച്ച 73 വയസ്സുള്ള തണ്ണിത്തോട് ജോസഫിന്റെയും ആത്മഹത്യ ചെയ്ത 18 കർഷകരുടെയും ചിത്രമായിരുന്നു സർക്കാരിന്റെ പ്രോഗ്രസ് റിപ്പോർട്ടിൽ ചേർക്കേണ്ടിയിരുന്നത്. കാർഷിക ഉത്പന്നങ്ങളുടെ വിലയിടിവിനെക്കുറിച്ചും കാർഷിക മേഖലയുടെ പ്രതിസന്ധിയെക്കുറിച്ചും ചോദിക്കുമ്പോൾ, അധികാരത്തിലേറി മൂന്ന് വർഷം കഴിയുമ്പോഴും മന്ത്രി ആസിയാൻ കരാറിനെപ്പറ്റി വാചാലമായി ഘോരഘോരം പ്രസംഗം നടത്തുക മാത്രമാണ് ചെയ്യുന്നത്. ഇന്ന് മറുപടി പറയുമ്പോഴും അദ്ദേഹം ചെയ്യാൻ പോകുന്നത് അത് തന്നെയാണെന്നും എനിക്കറിയാം. ഈ സർക്കാരിന് കർഷകരോട് എന്തെങ്കിലും ആത്മാർത്ഥതയുണ്ടായിരുന്നുവെങ്കിൽ കർഷകരുടെ വായ്പകൾ പ്രളയാനന്തരം എഴുതിത്തള്ളാനുള്ള

മൊറട്ടോറിയത്തിന്റെ ക്യാബിനറ്റ് തീരുമാനം തെരഞ്ഞെടുപ്പ് വിജ്ഞാപനം വരുന്നതിന് മുമ്പ് സർക്കാർ ഉത്തരവായി പുറത്തിറക്കുമായിരുന്നു. സർക്കാരിന് ഇക്കാര്യത്തിൽ ആത്മാർത്ഥതയില്ലായ്മയെന്ന് ആർ.ബി.ഐ.ക്ക് ബോധ്യപ്പെട്ടുകൊണ്ടാണ് ആർ.ബി.ഐ.യും അതിന് അനുമതി നൽകാതിരുന്നത്. ജപ്പി നോട്ടീസുമായി ബാങ്ക് ഉദ്യോഗസ്ഥർ കർഷകരുടെ വീടുകൾ കയറിയിറങ്ങുകയാണ്. എസ്.എൽ.ബി.സി. പത്രപരസ്യം കൊടുക്കുകയാണ്. സർക്കാർ ഉത്തരവിനല്ലെങ്കിലും സർക്കാർ നിർദ്ദേശത്തിന് പുല്ലുവിലയാണ് ഇവിടത്തെ ബാങ്കുകൾ നൽകി കൊണ്ടിരിക്കുന്നത്. ഈ സർക്കാരിന് ഇരുട്ട ചക്ര ഇവിടത്തെ രാഷ്ട്രീയ പ്രതിയോഗികളോടല്ല കാണിക്കേണ്ടത്. ഈ സർക്കാരിന് ഇരുട്ട ചക്രങ്ങളിൽ ഈ നാട്ടിലെ കർഷകർക്കുവേണ്ടി ഇവിടെയുള്ള ബാങ്കുകളോട് കാണിക്കുവാൻ സർക്കാർ തയ്യാറാകണം. ഇത്തരം നടപടികളുമായി മുന്നോട്ടു പോകുന്ന ബാങ്കുകളെ ഒറ്റപ്പെടുത്താനും പൊതുസമൂഹത്തിന് മുന്നിൽ തുറന്നു കാണിക്കുവാനുമുള്ള ആർജ്ജവം ഈ സർക്കാർ കാണിക്കണമെന്നാണ് എനിക്ക് പറയാനുള്ളത്. പ്രളയത്തിൽ കർഷകർക്കുണ്ടായ നഷ്ടം ഇതുവരെ കൊടുത്തുതീർക്കുവാൻ കഴിഞ്ഞിട്ടില്ല. എന്റെ മണ്ഡലമായ അങ്കമാലി ഉൾപ്പെടെ, എറണാകുളം

ജില്ലയിലും കേരളത്തിന്റെ വിവിധ പ്രദേശങ്ങളിലും കർഷകർക്കുണ്ടായ നഷ്ടപരിഹാരം കൊടുത്തുതീർക്കാൻ ഇനിയും ബാക്കിനിൽക്കുകയാണ്. ഞങ്ങളുടെ വീടിനു മുന്നിൽ കർഷകർ രാവിലെ വന്നുകൊണ്ടിരിക്കുകയാണ്. ജില്ലാ ആസ്ഥാനത്തേക്ക് വിളിക്കുമ്പോൾ അറിയാൻ കഴിയുന്നത് സർക്കാർ പണം കൊടുത്തിട്ടില്ലായെന്നാണ്. അതുകൊണ്ട് ഇനിയും ആ നഷ്ടപരിഹാരം കൊടുത്തു തീർക്കാൻ കഴിഞ്ഞിട്ടില്ല.

എറണാകുളം, തൃശ്ശൂർ ജില്ലകളിലാണ് ജാതി കർഷകർ ഏറ്റവുമധികമുള്ളത്. ലക്ഷക്കണക്കിന് ജാതി കർഷകരാണ് ഈ മേഖലയിലുള്ളത്. ജാതി കൃഷിക്ക് വിലയിടിവ് വളരെ ഗുരുതരമായി ബാധിച്ചിരിക്കുന്നു. ജാതിപത്രിക്ക് ഒരു കാലത്ത് 2000 രൂപയുണ്ടായിരുന്ന സ്ഥാനത്ത് ഇന്ന് 600 രൂപ മാത്രമാണുള്ളത്. അതുപോലെ ഫ്ലൂറിന് 2500 രൂപയുണ്ടായിരുന്ന സ്ഥാനത്ത് ഇന്ന് 900 രൂപയായി കുറഞ്ഞിരിക്കുകയാണ്. ഇതിന്റെ വിലയിടിവ് പരിഹരിക്കുന്നതിനു വേണ്ടി ക്രിയാത്മകമായ ഇടപെടലുകൾ നടത്തണം. മരങ്ങൾ കാക്കുന്നില്ല, വിളവ് ഗണ്യമായി കുറഞ്ഞിരിക്കുന്നു. ഇങ്ങനെ സംഭവിക്കുന്നത് കാലാവസ്ഥയിലുണ്ടായ മാറ്റം കൊണ്ടാണോ എന്നത് സംബന്ധിച്ച കർഷകർക്ക് കൃത്യമായി വിവരമില്ല. ഇത് സംബന്ധിച്ച്

ശാസ്ത്രീയപഠനം നടത്താൻ കാർഷിക സർവ്വകലാശാലകളോട് ആവശ്യപ്പെടാൻ സർക്കാർ തയ്യാറാകണം. മറ്റൊരു കൃഷിയിലും ഹൈബ്രിഡ് വെറൈറ്റികൾ പരീക്ഷിച്ചിട്ടുണ്ട്. ജാതിയിൽ ഹൈബ്രിഡ് വെറൈറ്റികൾ വികസിപ്പിച്ചെടുക്കാനുള്ള ശ്രമം സർക്കാർ ഇടപെട്ട് നടത്തണമെന്നാണ് പറയാനുള്ളത്. ഒരു Nutmeg park ആരംഭിക്കുമെന്ന് ബഹുമാന്യനായ മന്ത്രി പ്രഖ്യാപനം നടത്തിയെങ്കിലും ഇതുവരെ അതുമായി ബന്ധപ്പെട്ട യാതൊരു നടപടിയുമായി മുന്നോട്ട് പോകാൻ സർക്കാരിന് കഴിഞ്ഞിട്ടില്ലായെന്നുള്ളത് ഞാൻ ചൂണ്ടിക്കാണിക്കുകയാണ്.

വേനലിൽ ടാങ്കർ ലോറിയിൽ വെള്ളവും മഴക്കാലത്ത് വെള്ളപ്പൊക്കവും ദുരിതാശ്വാസ ക്യാമ്പുകളുമാണ് ഇന്ന് കേരളത്തിന്റെ സ്ഥിതി. കുപ്പിവെള്ളത്തിന് 13 രൂപയാക്കുമെന്ന് സർക്കാർ പ്രഖ്യാപിച്ച് ഒരു വർഷം കഴിഞ്ഞെങ്കിലും ഇതുവരെ നടപ്പിലാക്കാൻ കഴിഞ്ഞിട്ടില്ല. സർക്കാർ മേഖലയിൽ തെളിനീരെന്ന പേരിൽ അരുവിക്കരയിൽ ആരംഭിച്ച പദ്ധതിയും ഇഴഞ്ഞുനീങ്ങുകയാണ്. ബഹുരാഷ്ട്ര കുത്തകകളുടെ സമ്മർദ്ദത്തിന് വഴങ്ങി സർക്കാർ ഈ പദ്ധതി ബോധപൂർവ്വം വൈകിപ്പിക്കുന്നു എന്നാണ് ജനങ്ങൾ പറയുന്നത്.

പ്രളയം ഏറ്റവും അധികം ബാധിച്ച മണ്ഡലത്തിലെ ജനപ്രതിനിധിയാണ്

ഞാൻ. ഒരുവശത്ത് ചാലക്കുടി പുഴ മറുവശത്ത് പെരിയാറും. പ്രളയം വന്നതുമൂലം രണ്ട് പുഴകളുടെയും സൈഡുകളിൽ മണ്ണിടിഞ്ഞുണ്ടായ ഭാഗങ്ങളിൽ സൈഡ് ഭിത്തി നിർമ്മിക്കുന്നതിന് കൂടുതൽ തുക അനുവദിക്കുവാൻ സർക്കാർ തയ്യാറാകണം. ജലസേചന കനാലുകൾ പൂർണ്ണമായും താറുമാറായി കിടക്കുകയാണ്. ഇടമലയാർ കനാൽ ജലസേചന പദ്ധതിയും അതുപോലെ ചാലക്കുടി റിവർ ഡെവലപ്മെന്റ് പദ്ധതിയും നിരവധി നിയോജകമണ്ഡലങ്ങളിലെ ജനങ്ങൾക്ക് പ്രയോജനം ലഭിക്കുന്നതാണ്. ഇവിടെ വർഷാവർഷങ്ങളിൽ തൊഴിലുറപ്പ് തൊഴിലാളികളെ ഉപയോഗിച്ചുകൊണ്ട് കാട് വെട്ടുന്നതല്ലാതെ കനാലുകളുടെ മെയിന്റനൻസ് നടത്തുവാനായി യാതൊരു നടപടിയും സർക്കാർ സ്വീകരിച്ചിട്ടില്ല. ഈ കനാലുകളെ സംബന്ധിച്ച് സമഗ്രമായ പദ്ധതി തയ്യാറാക്കി, കൃത്യമായി മെയിന്റനൻസ് നടത്തുന്നതിനുവേണ്ടി സർക്കാർ തുക അനുവദിക്കണമെന്നാണ് എനിക്ക് പറയാനുള്ളത്. അങ്കമാലി നിയോജക മണ്ഡലത്തിലെ മാഞ്ഞാലി തോട്, പ്രളയം ഏറ്റവും അധികം ബാധിച്ച തോടാണ്, പ്രദേശമാണിത്. ഞാൻ എ.എൽ.എ. ആയി വന്നതിനുശേഷം സർക്കാരിന് റിക്വസ്റ്റ് കൊടുത്ത് ക്ലൈമറ്റ് ചേഞ്ച് ഡിപ്പാർട്ടുമെന്റ് വഴി തുക അനുവദിച്ചു എട്ടു ലക്ഷം രൂപ മുടക്കി

കോഴിക്കോട് ആസ്ഥാനമായ സി.ഡബ്ല്യൂ.ആർ.ഡി.എം.നെ കൊണ്ട് വിശദമായ പഠനം നടത്തി ഡി.പി.ആർ. തയ്യാറാക്കിയിട്ടുണ്ട്. പ്രസ്തുത ഡി.പി.ആർ. പരിഗണിച്ച് റീ ബിൽഡ് കേരള ഇനിഷ്യേറ്റീവിൽ ഉൾപ്പെടുത്തി മാഞ്ഞാലി തോട് പുനരുദ്ധരിക്കാനുള്ള തുക അനുവദിക്കണമെന്നാണ് പറയാനുള്ളത്.

ശ്രീ. രാഹുൽ ഗാന്ധി കോൺഗ്രസ് അദ്ധ്യക്ഷ സ്ഥാനം ഒഴിയാനുള്ള സന്നദ്ധത പ്രകടിപ്പിച്ചത് വലിയൊരു അപരാധമായാണ് കഴിഞ്ഞ ദിവസം ചില ഭരണപക്ഷ അംഗങ്ങൾ സംസാരിച്ചത്. ഒരു തെരഞ്ഞെടുപ്പിൽ തോൽവി ഉണ്ടായപ്പോൾ അതിന് നേതൃത്വം കൊടുത്ത വ്യക്തിയെന്ന നിലയിൽ രാജി സന്നദ്ധത അറിയിച്ചത് അദ്ദേഹത്തിന്റെ രാഷ്ട്രീയ മാന്യത. ലോക രാഷ്ട്രങ്ങളിൽ തന്നെ പല നേതാക്കളും ചെയ്തിട്ടുണ്ട്, കേരളത്തിലും ചെയ്തിട്ടുണ്ട്. അദ്ദേഹം ആ സ്ഥാനത്ത് തുടരണമെന്ന് തന്നെയാണ് ഞങ്ങളുടെയൊക്കെ ആഗ്രഹം. പക്ഷെ, 19 സീറ്റിൽ തോറ്റ് റെക്കോർഡ് പരാജയം നേരിട്ടിട്ടും കസേരയിൽ അള്ളിപിടിച്ചിരിക്കുന്ന കേരളത്തിന്റെ മുഖ്യമന്ത്രി രാജിവയ്ക്കണമെന്ന് ഈ സഭയിലെ ഡി.വൈ.എഫ്.ഐ.യുടെ വിപ്ലവ സിംഹങ്ങൾ പറയണമെന്ന് ഞാൻ പറയുന്നില്ല. പക്ഷെ, അദ്ദേഹത്തെ സുഖിപ്പിക്കാൻ വേണ്ടി രാഹുൽ ഗാന്ധി രാജിവെച്ചത് വലിയ അപരാധമാണെന്ന് നിങ്ങൾ പറയരുത്. ആലപ്പുഴ

മണ്ഡലത്തിലെ അംഗം ഇന്ത്യൻ പാർലമെന്റിൽ സത്യപ്രതിജ്ഞ ചെയ്യാനായി എഴുന്നേറ്റ് പോയപ്പോൾ അദ്ദേഹത്തിന് കൈ കൊടുത്തിട്ട് പോകുവാൻ ഉണ്ടായിരുന്നത് ശ്രീ. രാഹുൽ ഗാന്ധി മാത്രമായിരുന്നു. വേറൊരു ആൾക്ക് കൈ കൊടുത്തിട്ട് പോകാനായി അദ്ദേഹത്തിന്റെ കൂടെയുണ്ടായിരുന്നില്ല.

വർഗ്ഗീയതയെ നേരിടാൻ കോൺഗ്രസ് ഇടതുപക്ഷത്തിന്റെ കൂടെ നിൽക്കണമെന്നാണ് പറയുന്നത്. വികാരിയച്ചൻ വേണമെങ്കിൽ എന്റെ കൂടെ നിന്നോളൂ എന്ന് കുശിനിക്കാരൻ പറയുന്നതുപോലെയാണ്. ഈ രാജ്യത്ത് നരേന്ദ്ര മോദിയുടെ നേതൃത്വത്തിലുള്ള ഫാസിസ്റ്റ് വർഗ്ഗീയ ശക്തികളെ തോൽപ്പിക്കാൻ, നേരിടുവാനായി രാജ്യത്തെ കോൺഗ്രസ് പ്രസ്ഥാനത്തിന് മാത്രമേ കഴിയുകയുള്ളൂ. അതുകൊണ്ട് കോൺഗ്രസ് ശക്തമായി തിരിച്ചുവരുന്നത് പറഞ്ഞുകൊണ്ട് ഒരിക്കൽ കൂടി ധനാഭ്യർത്ഥനകളെ എതിർക്കുകയാണ്.

ശ്രീ. എൻ. വിജയൻ പിള്ള: സർ, കൃഷി, ജലസേചനം, കുടിവെള്ളം

എന്നീ വകുപ്പുകളുടെ ധനാഭ്യർത്ഥനകളെ ഞാൻ പിന്താങ്ങുന്നു. നെൽകൃഷി എതാണ്ട് പിൻവാങ്ങിത്തുടങ്ങിയ സമയത്താണ് ഈ സർക്കാർ അധികാരത്തിലെത്തിയത്. മൂന്ന് വർഷംമുമ്പ് 1.98 ലക്ഷം ഹെക്ടർ സ്ഥലത്തുമാത്രമേ നെൽകൃഷി ഉണ്ടായിരുന്നുള്ളൂ. ഇപ്പോൾ അത് മൂന്ന് ലക്ഷം

ഹെക്ടറാക്കി വർദ്ധിപ്പിച്ചിരിക്കുന്നു. ഈ വലിയ മാറ്റം കൃഷി വകുപ്പുമന്ത്രിയുടെയും വകുപ്പിന്റേതാണ്. കൃഷി വകുപ്പുമന്ത്രിയെയും വകുപ്പിനെയും ഞാൻ ആത്മാർത്ഥമായി അഭിനന്ദിക്കുന്നു. തരിശുനിലങ്ങളൊക്കെ ഇന്ന് നെൽകൃഷികൊണ്ട് നിറയുകയാണ്. നെൽകൃഷിക്കാരുടെ ഉൽപ്പന്നങ്ങൾ വിപണനം നടത്തുന്നതിനായി കൃഷിയിടത്തിൽവെച്ചുതന്നെ നെല്ല് കുത്തി അരിയാക്കുക എന്ന ആശയരൂപീകരണം പ്രാവർത്തികമാക്കിയതിന്റെ വിജയത്തിൽ എല്ലാവരുടെയും അഭിനന്ദനം കൃഷി വകുപ്പുമന്ത്രിയെ അറിയിക്കാം.

തെങ്ങ് കൃഷി വ്യാപിപ്പിക്കുന്നതിന്റെ ഭാഗമായി ഓരോ ഗ്രാമപഞ്ചായത്ത് വാർഡിലും പ്രതിവർഷം 75 തെങ്ങിൻ തൈകൾ വീതം നൽകി ഉല്പാദനക്ഷമത വർദ്ധിപ്പിക്കുന്ന പദ്ധതിക്ക് വ്യാപകമായ പ്രചരണം നൽകണം. ഇന്ന് കർഷകന് മാന്യമായ വില ലഭിക്കുന്ന കാലമാണ്. തേങ്ങയ്ക്ക് 27 രൂപയും കരിക്കിന് അതിൽക്കൂടുതലും വില കർഷകന് ലഭിക്കുന്നുണ്ട്. അതുപോലെ പച്ചക്കറി ഉല്പാദനവും വർദ്ധിച്ചിട്ടുണ്ട്. പച്ചക്കറി ഉല്പാദനം വർദ്ധിച്ചിട്ടുണ്ടെങ്കിലും എല്ലാ വീടുകളിലും പച്ചക്കറി കൃഷി എന്ന അവസ്ഥയിലേയ്ക്ക് എത്തിയിട്ടില്ല. തദ്ദേശസ്വയംഭരണ സ്ഥാപനങ്ങളുടെ സഹകരണത്തോടെ നടപ്പാക്കുന്ന 'ഓണത്തിന് ഒരുമുറം പച്ചക്കറി' എന്ന പദ്ധതിക്ക് വ്യാപകമായ പ്രചരണം

നൽകി കൂടുതൽ ആളുകളെ പങ്കാളികളാക്കണം. വലിയ പരിശ്രമത്തിലൂടെ മാത്രമേ വിഷവിമുക്ത പച്ചക്കറി ഉല്പാദനം നടപ്പിലാക്കാൻ സാധിക്കൂ. ഇന്നത്തെ സാഹചര്യത്തിൽ അതിന് കഴിയുമെന്നാണ് എന്റെ വിശ്വാസം. വളരെ വ്യാപകമായി പച്ചക്കറി ഉല്പാദനം ഉറപ്പാക്കാൻ തദ്ദേശസ്വയംഭരണ സ്ഥാപനങ്ങൾക്ക് കഴിയും. അവരിൽ വെല്ലുവിളിയായി ഏറ്റെടുക്കണം. ഇപ്പോൾ പ്രവർത്തനം ആരംഭിച്ചിട്ടുള്ള ആയിരം ഗ്രാമപഞ്ചായത്തുകൾ ചെറുകിട പച്ചക്കറി ഉല്പാദകർക്കും തുറ കൃഷിക്കും പ്രേരണ നൽകുന്നതാണ്. ഇതൊക്കെ മുടങ്ങിപ്പോകാതിരിക്കാൻ കൃഷിവകുപ്പിന് അതീവ ജാഗ്രതയുണ്ടാകണം. ഈ ഗവൺമെന്റ് നടപ്പിലാക്കിവരുന്ന വിവിധ പദ്ധതികൾ കാർഷികരംഗത്ത് വലിയ മാറ്റമാണുണ്ടാക്കുന്നതെന്നതിൽ തർക്കമില്ല. 2016-17 മുതൽ 2018-19 വരെ തെരഞ്ഞെടുത്ത ഗ്രാമപഞ്ചായത്തുകളിൽ നടപ്പിലാക്കിയ 280 ഹെക്ടർ വീതമുള്ള 151 കേരഗ്രാമം പദ്ധതി നാളികേര ഉല്പാദനരംഗത്ത് വരുംവർഷങ്ങളിൽ വലിയ മാറ്റത്തിന് കാരണമാകും. എന്റെ മണ്ഡലത്തിലെ പന്മന ഗ്രാമപഞ്ചായത്തിൽ ഈ പദ്ധതി വിജയകരമായി നടന്നുവരുന്നു. നാളികേര വികസനത്തിനായി CPCRI (Central Plantation Crops Research Institute)-യുമായി സഹകരിച്ചുള്ള പ്രോജക്ടുകൾ, നാളികേര വികസന

ബോർഡുവഴി നടപ്പിലാക്കുന്ന പദ്ധതികൾ, നാളികേര വികസന കൗൺസിലിന്റെ രൂപീകരണവും പ്രവർത്തനവും, വാണിജ്യാടിസ്ഥാനത്തിൽ നീര ഉല്പാദിപ്പിച്ച് വിപണിയിലെത്തിക്കുന്നതിനുള്ള നടപടികൾ എന്നിവ നാളികേര കൃഷിക്കാരെ സംബന്ധിച്ചിടത്തോളം പ്രതീക്ഷ നൽകുന്നതാണ്. 27 വർഷങ്ങൾക്കുശേഷം സംസ്ഥാന വിള ഇൻഷുറൻസ് പദ്ധതി പുനരാവിഷ്കരിച്ച് നടപ്പിലാക്കുകയും നഷ്ടപരിഹാരത്തുക പത്രണ്ട് ഇരട്ടിവരെ വർദ്ധിപ്പിക്കുകയും ചെയ്ത ഗവൺമെന്റിനെ അഭിനന്ദിക്കുകയാണ്. പദ്ധതി ആകർഷകമായതിന്റെ അടിസ്ഥാനത്തിൽ ഓരോ വർഷവും ഇൻഷുറൻസ് പദ്ധതിയിൽ ചേരുന്ന കർഷകരുടെ എണ്ണം വർദ്ധിക്കുകയാണ്. കോൾ നിലങ്ങളുള്ള കുട്ടനാട്, പാലക്കാട് എന്നീ പ്രദേശങ്ങൾ കൂടാതെ നെൽകൃഷിക്ക് സംസ്ഥാനത്തൊട്ടിടെയും കീടരോഗബാധമൂലമുണ്ടാകുന്ന വിളനാശത്തിന് ഇൻഷുറൻസ് പരിരക്ഷ ഏർപ്പെടുത്തിയതും ചെറുധാന്യങ്ങൾ മുതൽ ദീർഘകാലവിളയായ മാവ് വരെ ഈ ഇൻഷുറൻസ് പദ്ധതിയിൽ ഉൾപ്പെടുത്തിയതും ഈ പദ്ധതിയുടെ നേട്ടത്തിന് കാരണമായിട്ടുണ്ട്. കൃഷി ഭവനകൾവഴി കൃഷിവകുപ്പ് നടപ്പിലാക്കുന്ന പദ്ധതികളെ സംബന്ധിച്ച വിവരങ്ങൾ നേരിട്ട് ജനങ്ങളിൽ എത്തിക്കുന്നതിനുള്ള നടപടികൾ

സ്വീകരിക്കണം. പാടശേഖര സമിതികൾ വഴി നടത്തുന്ന പദ്ധതികൾ ജനങ്ങളിൽ എത്തുന്നുണ്ടോയെന്ന് പരിശോധന നടത്തണം. കൃഷി അസിസ്റ്റന്റുമാർ വീടുകളിൽ ചെന്ന് കർഷകർക്കാവശ്യമായ നിർദ്ദേശങ്ങൾ നൽകണം. ആവശ്യമായ കർഷക ക്ലിനിക്കുകൾ നടത്തണം. ഇതുമൂലം കർഷകർക്ക് ആത്മവിശ്വാസം വർദ്ധിക്കുകയും കൃഷിയിൽ കൂടുതൽ ശ്രദ്ധ കേന്ദ്രീകരിക്കുകയും ചെയ്യും.

ജലക്ഷാമം നേരിടുന്ന കേരളത്തിലെ ജലസ്രോതസ്സുകളെല്ലാം സംരക്ഷിക്കുന്നതിന് വിപുലമായ പദ്ധതികൾ ആവിഷ്കരിക്കുകയും അവ നടപ്പാക്കുന്നതിന് ജലസേചന വകുപ്പ് പ്രത്യേക ശ്രദ്ധ ചെലുത്തുകയും ചെയ്യുന്നുണ്ട്. ജലവിഭവ വകുപ്പിനെ നദീതട അടിസ്ഥാനത്തിൽ പുനഃസംഘടിപ്പിച്ച് ഭൂഗർഭ ജലവകുപ്പിനെ അതുമായി ബന്ധിപ്പിക്കാനുള്ള ശ്രമം ആരംഭിക്കുമെന്ന വാഗ്ദാനം സ്വാഗതാർഹമാണ്. പുഴകളെ ജലസംഭരണികളാക്കി മാറ്റുന്നതിനുള്ള പഠനങ്ങളും ഇരുപത് നദികളിൽ ഇരുപത്തിരണ്ട് റെഗുലേറ്ററുകളും തടയണകളും നിർമ്മിക്കുമെന്ന തീരുമാനവും ജലസേചന പദ്ധതികളെ ശാസ്ത്രീയമായി പുനരാവിഷ്കരിക്കുമെന്ന പ്രഖ്യാപനവും നമ്മുടെ ജലസേചന സംവിധാനത്തെ മെച്ചപ്പെടുത്തും. ജലനിധി

പദ്ധതികൾക്ക് സോഷ്യൽ ആഡിറ്റ് സംവിധാനം ഏർപ്പെടുത്തിയിട്ടുണ്ടെങ്കിലും വഴിപാട് ചടങ്ങായി അത് ചുരുങ്ങുകയാണ്. ഈ രീതിക്ക് മാറ്റം വരണം. ജനകീയ സംവിധാനത്തിലൂടെ ജലവിതരണം നടത്തിവരുന്ന ജലനിധി പ്രക്രിയ കുറെക്കൂടി കാര്യക്ഷമമാക്കേണ്ടതുണ്ട്. പലയിടങ്ങളിലും ജലനിധി കമ്മിറ്റികൾ നിർജ്ജീവമാണ്. അതുകൊണ്ടുതന്നെ വിതരണവും കാലാകാലങ്ങളിലുള്ള മെയിന്റനൻസും ഫലപ്രദമല്ല. നിരവധി പരാതികൾ പരിഹരിക്കുന്നതിന് കഴിയാതെപോകുന്നു. ജലനിധി പദ്ധതിക്ക് ജലം ലഭിക്കുന്ന ജലസ്രോതസ്സുകൾ ഇല്ലാതാവുകയോ മലിനമാവുകയോ ചെയ്യുന്നതുകൊണ്ടുണ്ടാകുന്ന പ്രശ്നം പരിഹരിക്കാൻ കഴിയുന്നില്ല. ഉദാഹരണത്തിന് എന്റെ മണ്ഡലത്തിലെ ചവറ-പന്മന ഗ്രാമപഞ്ചായത്തുകളിൽ കഴിഞ്ഞ ഇടതുപക്ഷ സർക്കാരിന്റെ കാലത്ത് ജലനിധി പദ്ധതി പൂർത്തീകരിച്ച് ജലവിതരണം ആരംഭിച്ചു. ശാസ്താംകോട്ട കായലിലെ ജലം ശേഖരിച്ചാണ് ഈ പദ്ധതി നടപ്പിലാക്കിയത്. ശാസ്താംകോട്ട ശുദ്ധജലതടാകം ക്രമാനുഗതമായി വറ്റിപ്പോകുകയും ജലനിരപ്പ് അപകടകരമായ രീതിയിൽ താഴ്ന്നുപോകാനും തുടങ്ങി. 2013 ആയപ്പോഴേയ്ക്കും വരൾച്ചാ കാലത്ത് കുടിവെള്ളക്ഷാമം രൂക്ഷമാവുകയും ചെയ്തു. കഴിഞ്ഞ ഗവൺമെന്റ് ഇക്കാര്യത്തിൽ ഒന്നും ചെയ്തില്ല.

ശാസ്ത്രാനുകൂല്യ ശുദ്ധജല തടാകം സ്വാഭാവികതയോടെ നിലനിർത്താൻ വേണ്ടി ധാരാളം പഠനങ്ങളുടെ അടിസ്ഥാനത്തിൽ വന്ന നിർദ്ദേശങ്ങൾ നടപ്പിലാക്കാൻ ആ ഗവൺമെന്റ് തയ്യാറായില്ല. ശാസ്ത്രാനുകൂല്യ കായലിന്റെ സംരക്ഷണാർത്ഥം തുടങ്ങിവച്ച ബദൽ പദ്ധതിക്കായി ഏഴ് കോടി രൂപയോളം ചെലവഴിച്ച് പൈപ്പുവാങ്ങി പകുതിയോളം പൈപ്പിട്ടശേഷം നിർത്തിവെച്ചിരിക്കുകയാണ്. ജലവിഭവ വകുപ്പ് പ്രിൻസിപ്പൽ സെക്രട്ടറിയുടെ വാക്കാൽ നിർദ്ദേശ പ്രകാരമാണ് പൈപ്പിടൽ നിർത്തിവെച്ചത്. കല്ലടയാറ്റിൽനിന്നും വെള്ളം പൈപ്പുവഴി ശാസ്ത്രാനുകൂല്യയിലെത്തിച്ച് ശുദ്ധീകരിച്ച് നൽകുന്ന പദ്ധതി ശാസ്ത്രാനുകൂല്യ ശുദ്ധജലതടാകത്തെ സംരക്ഷിക്കുമായിരുന്നു. കോടിക്കണക്കിന് രൂപയുടെ പൈപ്പ് ഇറക്കിവെച്ചത് നശിക്കുകയാണ്. ഈ പദ്ധതി നടപ്പാക്കുന്നതിന് നിലവിൽ തടസ്സമൊന്നും കാണുന്നില്ല. കുടിവെള്ളക്ഷാമത്തിൽ നിന്നും ചവറ മണ്ഡലത്തെയും കുന്നത്തൂർ മണ്ഡലത്തെയും മോചിപ്പിക്കുന്ന ഈ പദ്ധതി നടപ്പിലാക്കണം. കഴിഞ്ഞ നിയമസഭാ തിരഞ്ഞെടുപ്പിൽ ചവറയിലെ പ്രധാന വിഷയം കുടിവെള്ളമായിരുന്നു. 2013-ൽ ജലനിധി പദ്ധതി നടപ്പാക്കിയ സ്ഥലത്താണ് 2016-ൽ രൂക്ഷമായ കുടിവെള്ളക്ഷാമം ഉണ്ടായത്. യുദ്ധകാലാടിസ്ഥാനത്തിൽ

എം.എൽ.എ. ഫണ്ട് ഉപയോഗിച്ച് നിർമ്മിച്ച കുഴൽ കിണറുകളുടെ ജലമാണ് ചവറയെ കുടിവെള്ളക്ഷാമത്തിൽ നിന്നും തൽക്കാലം രക്ഷിച്ചത്. അത് താൽക്കാലിക ആശ്വാസം മാത്രമാണ്. ജലസേചനരംഗത്തും കുടിവെള്ള വിതരണത്തിലും ഈ ഗവൺമെന്റ് പുലർത്തുന്ന ജാഗ്രത അങ്ങേയറ്റം പ്രശംസനീയമാണ്. ഇപ്പോൾ ശാസ്ത്രാനുകൂല്യ കായലിൽ തുടങ്ങിവെച്ച സംരക്ഷണ പദ്ധതികൾ പൂർത്തിയാക്കണം. ജലാശയങ്ങളിലെയും നദികളിലെയും മലിനീകരണം തടയുന്നതിനായി ജലാശയങ്ങൾ മലിനമാക്കുന്നവർക്ക് ഏർപ്പെടുത്തിയ ഫൈനം തടവ് ശിക്ഷയും ചുമത്താനുള്ള നിയമഭേദഗതി കർശനമാക്കണം. 10 കേസുകളെങ്കിലും തുടക്കത്തിൽ തന്നെ എടുത്താൽ ഈ ഗവൺമെന്റിന്റെ ഉദ്ദേശശുദ്ധി ബോധ്യപ്പെടും.

അതുപോലെതന്നെ എല്ലാ കുടിവെള്ള പദ്ധതികളിലെയും ജലത്തിന്റെ ഗുണനിലവാരം പരിശോധിക്കുവാൻ എല്ലാ തദ്ദേശസ്വയംഭരണ സ്ഥാപനങ്ങളിലും അംഗീകൃത ലാബുകൾ സ്ഥാപിക്കുന്നതും അഭിനന്ദനാർഹമാണ്. എല്ലാ ഹയർസെക്കൻഡറി സ്കൂളുകളിലെയും വിദ്യാർത്ഥികൾക്ക് ഹരിതകേരള മിഷനുമായി ചേർന്ന് സ്കൂളുകളിൽ സ്ഥാപിക്കുന്ന ഗുണനിലവാര പരിശോധനാ പരിപാടി നിർബന്ധമായും

നടപ്പാക്കി ശുദ്ധജലലഭ്യത ഉറപ്പുവരുത്തണം. കണക്കുകൾ പ്രകാരം സംസ്ഥാനത്ത് 30 ശതമാനം കുടുംബങ്ങൾക്കാണ് പൈപ്പ് വെള്ളം ലഭിക്കുന്നത്. ഇത് 50 ശതമാനമായി ഉയർത്തുമെന്ന ഈ സർക്കാരിന്റെ വാഗ്ദാനം 2021-ഓടെ നടപ്പിലാക്കാൻ കഴിയുമെന്ന തരത്തിലാണ് കേരള വാട്ടർ അതോറിറ്റിയുടെ പ്രവർത്തനങ്ങൾ. ഈ സർക്കാർ അധികാരത്തിൽ വന്നതിനുശേഷം 4.26 ലക്ഷം പുതിയ കുടിവെള്ള കണക്ഷനുകളാണ് നൽകിയിട്ടുള്ളത്. വാട്ടർ അതോറിറ്റിയെ സംബന്ധിച്ചിടത്തോളം പൈപ്പ് പൊട്ടൽ നിത്യസംഭവമായിരുന്നു. എന്നാൽ ഈ സർക്കാർ അധികാരത്തിൽ വന്നതിനുശേഷം നടത്തിയ പ്രവർത്തനങ്ങൾ വഴി അത് പരിഹരിക്കാൻ കഴിഞ്ഞിട്ടുണ്ട്. പ്ലാൻ ഫണ്ട് വഴിയും കിഫ്ബി വഴിയും നിരവധി പ്രവർത്തനങ്ങളാണ് നടത്തിയിരുന്നത്. പ്രളയബാധിത പ്രദേശങ്ങളിൽ ജലവിതരണം സുഗമമാക്കുവാൻ സ്വീകരിച്ച നടപടി തികച്ചും പ്രശംസനീയമാണ്. തിരുവനന്തപുരത്തും കൊച്ചിയിലും സമീപ പ്രദേശങ്ങളിലും 24 മണിക്കൂറും ജലവിതരണം നടത്താനുള്ള പദ്ധതി നടപ്പിലാക്കുമെന്നാണ് അറിയുവാൻ കഴിഞ്ഞത്. വർദ്ധിച്ചുവരുന്ന ജനസാന്ദ്രത കണക്കിലെടുത്ത് നടപ്പിലാക്കുന്ന ഈ പ്രവർത്തനങ്ങൾ കൂടുതൽ ജനോപകാരപ്രദമായിരിക്കും.

നൂതന സാങ്കേതികവിദ്യയുടെ ഉപയോഗംമൂലം ജലവിതരണ പദ്ധതിയുടെ നഷ്ടം 20 ശതമാനം കുറയ്ക്കാൻ കഴിയുമെന്ന് ശ്രദ്ധേയമാണ്.

കുപ്പിവെള്ള കമ്പനികൾ അമിത വില ഈടാക്കി വെള്ളം വിൽക്കുമ്പോൾ കുറഞ്ഞ നിരക്കിൽ ഗുണമേന്മയുള്ള കുടിവെള്ളം വിതരണം ചെയ്യുവാൻ വാട്ടർ അതോറിറ്റിയുടെ പുതിയ കുപ്പിവെള്ള കമ്പനിയുടെ പ്രവർത്തനം ഉടൻ ആരംഭിക്കുമെന്ന് അറിയുന്നു. സൗരോർജ്ജ പ്ലാന്റുകൾ സ്ഥാപിച്ച് വാട്ടർ അതോറിറ്റിയുടെ വൈദ്യുത ചാർജ് കുറയ്ക്കുന്നതിന് പദ്ധതികൾ ആവിഷ്കരിച്ചിട്ടുണ്ടെന്നാണ് അറിയുന്നത്. ഇത് വിജയകരമായാൽ കോടിക്കണക്കിന് രൂപ വാട്ടർ അതോറിറ്റിക്ക് ലാഭിക്കാൻ കഴിയും. വാട്ടർ അതോറിറ്റിയുടെ നഷ്ടം കുറയ്ക്കുന്നതിന് ഇത് സഹായകമാകുമെന്ന് പ്രതീക്ഷിക്കുന്നു. നവീകരണത്തിന്റെ ഭാഗമായി വാട്ടർ അതോറിറ്റിയെ പുനഃസംഘടിപ്പിക്കുന്നതിനുള്ള തീരുമാനം പ്രവർത്തനത്തിന് പുതിയ മാനം നൽകുമെന്ന് പ്രതീക്ഷിക്കുന്നു. കുടിവെള്ള ഉല്പാദന വിതരണ മേഖലകളിൽ ആധുനിക സാങ്കേതികവിദ്യ ഉപയോഗിക്കുന്നതിന് തുടക്കം കുറിച്ചിട്ടുണ്ട്. അറ്റകുറ്റപ്പണികൾ നടത്തുന്നതിന് ഇതരവകുപ്പുകളുമായുള്ള ഏകോപനം മെച്ചപ്പെട്ടിട്ടുണ്ട്.

കേരളത്തിലെ വീടുകളിലെ പ്രധാന ജലസ്രോതസ്സുകൾ കിണറുകളാണ്.

ഇവയിലെ വെള്ളം ശേഖരിച്ച് ഗുണനിലവാരം ഉറപ്പുവരുത്തേണ്ടതുണ്ട്. കല്ലട ജലസേചന പദ്ധതി പൂർത്തിയാക്കാനുള്ള നടപടി സ്വീകരിക്കണം. എന്റെ നിയോജകമണ്ഡലത്തിലും ഇതുവരെ കനാൽ ജലം എത്തിയിട്ടില്ല. പലയിടത്തും പണി പൂർത്തിയാക്കാതെ കിടക്കുകയാണ്. അതിന് അടിയന്തരമായ നടപടികൾ സ്വീകരിക്കണം. ശുദ്ധജലസ്രോതസ്സുകളുമായി പരിഗണിക്കപ്പെടുന്ന കുഴൽ കിണറുകളിൽ ഫ്ലൂറോയിഡ്, ആർസെനിക് പോലെയുള്ള രാസവസ്തുക്കളുടെ സാന്നിധ്യം ആശങ്കയുണ്ടാക്കുന്നതാണ്.

മി. ഡെപ്യൂട്ടി സ്പീക്കർ: പ്ലീസ്...കൺക്ലൂഡ്

ശ്രീ. എൻ. വിജയൻ പിള്ള: സർ, ഇത് ശാസ്ത്രീയമായി പഠനം നടത്തി പരിഹാരം കാണേണ്ടതാണ്. ഉപേക്ഷിക്കപ്പെട്ട കുഴൽ കിണറുകളും അശാസ്ത്രീയമായ റീചാർജ് രീതികളും ഭൂഗർഭജലത്തിന്റെ ഗുണനിലവാരത്തെ ദോഷകരമായി ബാധിക്കുന്നു.

മി. ഡെപ്യൂട്ടി സ്പീക്കർ: രണ്ട് മിനിറ്റ് അധികമായി. പ്ലീസ്...കൺക്ലൂഡ്

ശ്രീ. എൻ. വിജയൻ പിള്ള: സർ, ഭൂജലവകുപ്പിന്റെ നേതൃത്വത്തിൽ നടത്തിവരുന്ന ബോധവൽക്കരണ പരിപാടി പ്രശംസനീയമാണ്. എന്റെ

നിയോജകമണ്ഡലത്തിലെ ടൈറ്റാനിയം ജംഗ്ഷനിൽ നിന്നും ശാസ്താംകോട്ടയിലേയ്ക്കുള്ള യാത്രയ്ക്ക് സൗകര്യപ്രദമായ റോഡാണ് വാട്ടർ അതോറിറ്റിയുടെ ഉടമസ്ഥതയിലുള്ള പൈപ്പ് റോഡ്. കഴിഞ്ഞ എൽ.ഡി.എഫ്. ഗവൺമെന്റിന്റെ കാലത്ത് ഇത് ടാർ ചെയ്ത് സഞ്ചാരയോഗ്യമാക്കിയതാണ്. പൈപ്പ് റോഡ് എത്രയും വേഗം യത്രായോഗ്യമാക്കുന്നതിനുള്ള നടപടികൾ സ്വീകരിക്കണം. കൃഷി, ജലസേചനം തുടങ്ങിയ ധനാഭ്യർത്ഥനകളെ ഞാൻ പൂർണ്ണമായും പിന്താങ്ങുകയാണ്. എന്റെ വാക്കുകൾ നിർത്തുന്നു.

ശ്രീ. കെ. കുഞ്ഞിരാമൻ: സർ, ഞാൻ ഇവിടെ അവതരിപ്പിച്ച ധനാഭ്യർത്ഥനകളെ പിന്താങ്ങുകയാണ്. അതിനുമുൻപായി ഒരു കാര്യം എനിക്ക് പറയാനുള്ളത്, 1975 ജൂൺ മാസം 25-ാം തീയതി രാത്രി അടിയന്തരാവസ്ഥ പ്രഖ്യാപിച്ച നടപ്പിൽ വരുത്തിയ ദിവസമാണ് ജൂൺ 26. അടിയന്തരാവസ്ഥയുടെ കെട്ടുതകൾ അനുഭവിച്ച പല ആളുകളും ഈ സഭയിലുണ്ടാകുമെന്ന് ഞാൻ ഓർക്കുകയാണ്. പല ആളുകളും അടിയന്തരാവസ്ഥ പ്രഖ്യാപിച്ച പാർട്ടിയും ഈയടുത്ത കാലത്ത് കോൺഗ്രസ്സിന്റെ പ്രസിഡന്റായ ശ്രീ. രാഹുൽ ഗാന്ധിയും അതിനെ തള്ളിപ്പറഞ്ഞു. ഇന്ന് കോൺഗ്രസ്സിന്റെ മുഖപത്രമായ വീക്ഷണം പത്രത്തിൽ

അതിനെ ന്യായീകരിച്ച് ഒരു ലേഖനമുണ്ട്. അടിയന്തരാവസ്ഥ പ്രഖ്യാപിക്കാനുള്ള കാരണങ്ങൾ ന്യായീകരിച്ചുകൊണ്ടാണ് ഇന്നത്തെ വീക്ഷണം പത്രത്തിൽ ആ ലേഖനം പ്രസിദ്ധീകരിച്ചത്. കോൺഗ്രസ്സിന്റെ അഖിലേന്ത്യാ പ്രസിഡന്റ് പോലും തള്ളിപ്പറഞ്ഞ ഒരു കാര്യം ന്യായീകരിച്ചുകൊണ്ട് ഇന്നത്തെ പത്രത്തിൽ വന്നുവെന്നത് നമ്മുടെ സുഹൃത്തുക്കളെ ഓർമ്മപ്പെടുത്താൻവേണ്ടി ഞാൻ പറയുകയാണ്.

അതുപോലെ ഇവിടെ ശ്രീ. ടി. എ. അഹമ്മദ് കബീർ ഇന്നലെ ഒരു ഗംഭീര പ്രസംഗം നടത്തി. മുസ്ലീം ലീഗിന്റെയും യു.ഡി.എഫ്.-ന്റെയും പേര് പറയാതെ അദ്ദേഹം ഡോ. റാം മനോഹർ ലോഹ്യയുടെ ആശയം നടപ്പിലാക്കാൻ നമുക്ക് കഴിയണമെന്നും നാം അതിലേക്ക് മടങ്ങിപ്പോകണമെന്നുമാണ് കോൺഗ്രസ്സുകാരോടും മുസ്ലീം ലീഗുകാരോടും പറഞ്ഞത്. കോൺഗ്രസ്സിന്റെയും മുസ്ലീം ലീഗിന്റെയും സുഹൃത്തുക്കൾ ഇത് അടിയന്തരമായി മനസ്സിലാക്കി തിരുത്തി മുന്നോട്ടുപോകണമെന്നുള്ള നല്ലൊരു പ്രസംഗമായിരുന്നു അദ്ദേഹം ഇവിടെ നടത്തിയത്. പ്രസംഗം നടത്തിക്കഴിഞ്ഞ ഉടനെ കാസർഗോഡ് എം.എൽ.എ. അദ്ദേഹത്തിന് കൈകൊടുത്ത് ആശ്ശേഷിക്കുകയുണ്ടായി. പക്ഷെ, ലീഗുകാർ ആരും ഒരഭിപ്രായവും പറഞ്ഞില്ല.

അദ്ദേഹത്തിന്റെ പ്രസംഗം കേട്ട ലീഗുകാരോട് ഞങ്ങൾക്ക് അദ്വൈതമിരിക്കാനുള്ളത്, മുസ്ലീം ലീഗിനെ പിരിച്ചുവിട്ടിട്ട് നിങ്ങൾ എൽ.ഡി.എഫ്.-ന്റെ കൂടെയോ കോൺഗ്രസ്സിന്റെ കൂടെയോ പോകണം എന്നാണ്. എന്നാൽ അദ്ദേഹം പറഞ്ഞ 'ദേശീയ രാഷ്ട്രീയം നമുക്ക് എങ്ങനെ കരുപ്പിടിപ്പിച്ച് മുന്നോട്ടുകൊണ്ടുപോകാം എങ്ങനെ ആ വർഗ്ഗീയശക്തികളെ തളർത്താം' എന്ന വാചകം നമുക്ക് നടപ്പാക്കാൻ കഴിയുമെന്ന് മുസ്ലീം ലീഗിന്റെ സുഹൃത്തുക്കളോട് പറയാമല്ലോ? മുസ്ലീം ലീഗ് പരസ്യമായിട്ട് പറഞ്ഞില്ലായെന്നുള്ളൂ; ബാക്കി അദ്ദേഹത്തിന്റെ വാചകത്തിൽ അതങ്ങനെ വന്നതാണ്; നന്നായി അദ്ദേഹം പ്രസംഗിച്ചുവെന്നുള്ളതാണ്. മുസ്ലീം ലീഗിന്റെ സുഹൃത്തുക്കൾക്കുള്ള ഒരു വിഷമം എന്താണെന്നു വെച്ചാൽ, ഞങ്ങളെ പിരിച്ചുവിട്ടാലും ഞങ്ങൾ പോയാലും എൽ.ഡി.എഫ്. ഞങ്ങളെ എടുക്കുമോയെന്നുള്ളതാണ്. ഒരു പേടിയും നിങ്ങൾക്കുവേണ്ട. ഞങ്ങളുടെ കൂടെ വരാൻ പറ്റാത്തവരെ കോൺഗ്രസ്സുകാർ എടുക്കും. ഞങ്ങളുടെ കൂടെ വരികയാണെങ്കിൽ ഞങ്ങൾ എടുക്കുമെന്നുള്ളതിന്റെ തെളിവാണ് ഇന്നലെ ഞങ്ങളുടെ പാർട്ടിയുടെ സംസ്ഥാന സെക്രട്ടറി മറ്റ് പാർട്ടികളിൽ നിന്നുവരുന്ന 3000-ത്തിൽപ്പരം ആളുകൾക്ക് മെമ്പർഷിപ്പ് കൊടുത്ത് സ്വീകരിച്ചത്. നാളെ

ലീഗലായും ഞങ്ങൾ സ്വീകരിക്കും; ഒരു പേടിയും നിങ്ങൾക്ക് വേണ്ട. നമുക്ക് എല്ലാവർക്കുംകൂടി ഒന്നിച്ച് ശ്രീ. ടി. എ. അഹമ്മദ് കബീർ പറഞ്ഞ ആ ശക്തിയെ തുരത്താം. അതിന് നിങ്ങൾ തയ്യാറാകണം എന്നാണ് എനിക്ക് നിങ്ങളോട് അഭ്യർത്ഥിക്കാനുള്ളത്.

ഈ ധനാഭ്യർത്ഥനയെ ഞാൻ അംഗീകരിക്കുന്നതിനോടൊപ്പം ആദ്യമായി എനിക്ക് പറയാനുള്ള വളരെ പ്രധാനപ്പെട്ട ഒരു കാര്യം, നെൽകൃഷിയെക്കുറിച്ചാണ്. നെൽകൃഷി നമ്മുടെ നാട്ടിൽ എത്രകണ്ട് വളർന്നുവെന്നുള്ളതിനെക്കുറിച്ച് നേരത്തെ ഇവിടെയെല്ലാവരും സംസാരിച്ചു. അത് ഞാൻ വീണ്ടും എടുത്തുപറയാൻ ഉദ്ദേശിക്കുന്നില്ല. നമ്മുടെ നാട്ടിലെ ഏറ്റവും പ്രധാനപ്പെട്ട കൃഷികളിൽ ഒന്നാണ് നെൽകൃഷി. അത് ഭക്ഷ്യവസ്തുവായതുകൊണ്ടാണ് നമ്മളെല്ലാവരും അതിനെ ബഹുമാനിക്കുന്നത്. ആ നെൽകൃഷി നമ്മുടെ നാട്ടിൽ കുറഞ്ഞുപോകുന്നുവെന്നത് പ്രധാനപ്പെട്ട ഒരു പ്രശ്നമാണ്. അതിനെ സംരക്ഷിക്കാൻ ഈ ഗവൺമെന്റും വകുപ്പുമന്ത്രിയും നടത്തുന്ന പ്രവർത്തനത്തെ ഞാൻ ശ്ലാഘിക്കുകയാണ്. അതുമാത്രമല്ല, നെൽകൃഷിയെ സഹായിക്കാൻവേണ്ടി ഗവൺമെന്റ് കോടികൾ ചെലവഴിക്കുന്ന കൂട്ടത്തിൽ, എല്ലാ കൊല്ലവും കൃഷിയെടുക്കുന്ന കുടുംബശ്രീ അംഗങ്ങൾക്ക്

ആയിരക്കണക്കിന് രൂപ ഈ ഡിപ്പാർട്ടുമെന്റ് സബ്സിഡി കൊടുക്കുകയാണ്. അതിന്റെ ഫലമായി ഒരുപാട് നെൽപ്പാടങ്ങൾ വളരുന്നതാണ് ഒരു വസ്തുതയാണ്. പക്ഷെ, ഇൻഡിവിഡുവലായി കൃഷി ചെയ്യുന്ന കൃഷിക്കാരന് ആ സഹായം കിട്ടുന്നില്ല. ബഹുമാനപ്പെട്ട മന്ത്രി അടിയന്തരമായി ഇടപെട്ട് ഇൻഡിവിഡുവലായി കൃഷി ചെയ്യുന്ന കൃഷിക്കാരനോട് നെൽകൃഷിയുടെ സഹായം കൊടുക്കാൻ നടപടി സ്വീകരിക്കണം. അങ്ങനെ വന്നാൽ ധാരാളം ആളുകൾ ഇതിലേക്ക് വരികയും കൃഷി വർദ്ധിപ്പിക്കാൻ കഴിയുകയും ചെയ്യുമെന്നാണ് എനിക്ക് അഭ്യർത്ഥിക്കാനുള്ളത്.

അതുപോലെതന്നെ അപ്പറത്തിരിക്കുന്നവർ പറഞ്ഞതുപോലെ, നമ്മുടെ നാട്ടിൽ ഏത് കൃഷി ചെയ്യാലും ആളുകൾക്ക് താല്പര്യമില്ലാത്തത് ഉല്പന്നത്തിന്റെ വിലയില്ലായ്മയാണ്. ഉദാഹരണത്തിന്, നമ്മുടെ നാട്ടിലെ റബ്ബർ കൃഷിയെടുത്താൽ മതി. റബ്ബർ കൃഷി ചെയ്യുന്ന കൃഷിക്കാരൻ എത്ര കൊല്ലമായി വലഞ്ഞ് തുലഞ്ഞ് നടക്കുന്നുവെന്ന കാര്യം നമുക്കെല്ലാവർക്കുമറിയാം. അങ്ങനെയുള്ള റബ്ബർ കൃഷിക്കാരെ സഹായിക്കുന്നതിനുവേണ്ടി ഇതിനുമുമ്പ് പ്രഖ്യാപിച്ച സബ്സിഡി ചെറിയ സംഖ്യയാണെങ്കിലും അത് ഇപ്പോഴും കൊടുത്തുവരുന്നുവെന്നുള്ളത് ഒരു പ്രധാനപ്പെട്ട കാര്യമാണ്. മുൻപുള്ള

ഗവൺമെന്റ് കൊടുത്തതിന്റെ മൂന്നോ നാലോ ഇരട്ടി സംഖ്യ ഇപ്പോൾ ഈ  
 ഗവൺമെന്റ് കൊടുക്കുന്നുണ്ടെന്ന് എല്ലാവർക്കുമറിയാം. എന്നാലും അത്  
 കുറച്ചുകൂടി വർദ്ധിപ്പിച്ച് റബ്ബർ കൃഷിക്കാരെ സഹായിക്കാൻ വേണ്ട നടപടി  
 അങ്ങ് ചെയ്യണമെന്നാണ് എനിക്ക് അഭ്യർത്ഥിക്കാനുള്ളത്. പലകാരണങ്ങൾ  
 കൊണ്ട് നാശനഷ്ടം സംഭവിക്കുന്ന കാർഷിക ഉൽപ്പന്നങ്ങൾക്ക് നൽകുന്ന  
 നഷ്ടപരിഹാര സംഖ്യ ഇരട്ടിയും മൂന്നിരട്ടിയുമായി വർദ്ധിപ്പിച്ചു. തെങ്ങ്, കവുങ്ങ്  
 അതുപോലെ മറ്റ് ഏത് കൃഷിയായാലും അതിനിരട്ടി സംഖ്യ നഷ്ടപരിഹാരം  
 നൽകി കൃഷിക്കാരെ സംരക്ഷിക്കാൻ, നിലനിർത്താൻ വേണ്ട നടപടി ഈ  
 ഗവൺമെന്റ് സ്വീകരിച്ചു. വി. വി. രാഘവൻ കൃഷി വകുപ്പുമന്ത്രിയായിരുന്ന  
 കാലത്താണ് ബ്ലോക്ക് സംവിധാനം പിരിച്ചുവിട്ട് പഞ്ചായത്ത് കൃഷി  
 ഭവനങ്ങൾക്ക് രൂപം നൽകിയത്. അതിനുശേഷം മാറി മാറി വന്ന  
 ഗവൺമെന്റുകൾ പ്രത്യേകിച്ച് എൽ.ഡി.എഫ്. ഗവൺമെന്റ് ഭരിച്ചിരുന്ന  
 കാലത്തല്ലാം കൃഷി ഭവനങ്ങളെ ശക്തിപ്പെടുത്തുകയും അതുവഴി  
 കൃഷിക്കാർക്കുവേണ്ട സഹായങ്ങൾ ചെയ്തുകൊടുത്ത് കൃഷി  
 വർദ്ധിപ്പിക്കുന്നതിനുവേണ്ട നല്ല ഇടപെടൽ നടത്തുകയും ചെയ്തവെന്ന കാര്യം  
 ഒരു വസ്തുതയാണ്. പക്ഷെ എല്ലാ ഗവൺമെന്റും ഒരുപോലെ കൃഷിക്കാരെ

സഹായിക്കാത്തതിന്റെ ഫലമായി അത് പിറകോട്ട് പോകുന്നുവെന്നതും ഒരു വസ്തുതയാണ്. നമ്മുടെ നാട്ടിൽ എല്ലാത്തിനും കൃഷിക്കാരുടെ പേര് പറയും. പക്ഷെ ആ കൃഷിക്കാരനെ സഹായിക്കാൻ പലരും വൈമനസ്യം കാണിക്കുന്നതിന്റെ ഫലമായി കാർഷിക മേഖല തകർന്നുകൊണ്ടിരിക്കുന്ന ഒരു നാടായി കേരളം മാറുന്നുവെന്നത് പ്രധാനപ്പെട്ടൊരു കാര്യമാണ്. നമ്മുടെ നാട്ടിലെ നെൽകൃഷി കുറയാനും തകരാനും പ്രധാനപ്പെട്ട കാരണം തൊഴിലാളികളെ കിട്ടാത്തതാണ്. അതിനുപകരം പല തരത്തിലുള്ള ഉപകരണങ്ങൾ നമ്മുടെ നാട്ടിൽ ഇറക്കിയിട്ടുണ്ട്. പക്ഷെ അതൊന്നും ചെറുകിട കൃഷിക്കാരന് ഉപകരിക്കുന്നതല്ല. കാർഷിക മേഖലയിൽ സ്ത്രീ തൊഴിലാളികളെ കിട്ടുന്നില്ല. സ്ത്രീകളെല്ലാം തൊഴിലുറപ്പ് പദ്ധതിക്ക് പോകുന്നതുകൊണ്ട് ഈ പണിക്ക് ആരും വരുന്നില്ല. അത് കേന്ദ്ര ഗവൺമെന്റിന്റെ നയത്തിന്റെ ഫലമാണെന്ന് നമുക്കെല്ലാവർക്കും അറിയാം. നെൽകൃഷിയിൽ തൊഴിലുറപ്പ് പദ്ധതിക്കാരെ ഉൾപ്പെടുത്താനുള്ള നടപടി സ്വീകരിക്കാൻ ഗവൺമെന്റിന് കഴിഞ്ഞാൽ മാത്രമേ നെൽകൃഷിയുടെ എണ്ണം വർദ്ധിപ്പിക്കാൻ കഴിയൂ. അതിനുവേണ്ട നടപടി സ്വീകരിക്കണമെന്നാണ് എനിക്ക് അഭ്യർത്ഥിക്കാനുള്ളത്.

കുടിവെള്ളവും ജലസേചനവുമാണ് നമ്മുടെ നാട്ടിലെ പ്രധാനപ്പെട്ട കാര്യം. ആദ്യംതന്നെ ഞാൻ ജലസേചന വകുപ്പുമന്ത്രിയെ അഭിനന്ദിക്കുകയാണ്. എന്റെ മണ്ഡലത്തിൽ നടപ്പിലാക്കാൻ പോകുന്ന കുടിവെള്ള പദ്ധതിയുടെ പ്രയോജനം ഏറ്റവും കൂടുതൽ ലഭിക്കുന്നത് കാസർഗോഡ് മണ്ഡലത്തിനാണ്. ഈ പദ്ധതിയുടെ പണി തുടങ്ങിയിട്ട് 14 വർഷമായി. 30 വർഷമായി കാസർഗോഡ് മണ്ഡലത്തിലെ ആളുകൾ ഉപ്പുവെള്ളം കുടിക്കുകയാണ്. അതിന് പരിഹാരം കാണണമെന്ന് പലപ്രാവശ്യം പറഞ്ഞു. പക്ഷെ അതിന് ഒരു ഗവൺമെന്റിനെക്കൊണ്ടും കഴിഞ്ഞില്ല. എന്നാൽ ഈ ഗവൺമെന്റ് അധികാരത്തിൽ വന്നപ്പോൾ ജലസേചന വകുപ്പുമന്ത്രിയായിരുന്ന ശ്രീ. മാത്യു ടി. തോമസ് യുദ്ധകാലാടിസ്ഥാനത്തിൽ ആ പദ്ധതിയുടെ പണികൾ തുടങ്ങി വച്ചു. എല്ലാ കാര്യങ്ങളും പൂർത്തീകരിക്കുമ്പോൾ അദ്ദേഹം പോയി രണ്ടാമത്തെ മന്ത്രി വന്നു. ആ ബഹുമാനപ്പെട്ട മന്ത്രി മന്ത്രിതലയോഗം വിളിച്ചുചേർത്തു. ഉദ്യോഗസ്ഥന്മാരെ പങ്കെടുപ്പിച്ച് 14 വർഷംമുമ്പ് തുടങ്ങിയ പദ്ധതി പൂർത്തീകരിക്കണമെന്ന് തീരുമാനിച്ചതിന്റെയടിസ്ഥാനത്തിൽ 6 മാസംകൊണ്ട് പൂർത്തീകരിച്ച് ഈ വരുന്ന മാർച്ച് മാസത്തോടുകൂടി ഉദ്ഘാടനം നടത്താൻ പോകുകയാണ്. 29 കോടി ചിലവാനം രൂപ ചെലവഴിച്ച് (ചെറിയ

സംഖ്യയൊന്നുമല്ല) നിർമ്മിക്കുന്ന കുടിവെള്ള പദ്ധതി മാർച്ച് മാസത്തോടെ പൂർത്തീകരിക്കുകയാണ്. ടെക്നിക്കലായി ചില കാര്യങ്ങളേയുള്ളൂ, ബാക്കിയെല്ലാ കാര്യങ്ങളും പൂർത്തീകരിക്കാൻ കഴിഞ്ഞു. കുടിവെള്ളത്തിനുവേണ്ടി നമ്മുടെ നാട്ടിലെ ജനങ്ങൾ കേഴുമ്പോൾ ഈ ഗവൺമെന്റ്, ആ വകുപ്പിന് നേതൃത്വം നൽകുന്ന ബഹുമാനപ്പെട്ട മന്ത്രി കാണിച്ച നല്ല കാര്യത്തിന്റെ ഫലമായിട്ടാണ് ടി പദ്ധതി ഇത്രവേഗം പൂർത്തീകരിക്കാൻ സാധിച്ചതെന്ന കാര്യം എല്ലാവർക്കും അറിയാവുന്നതാണ്. കാസർഗോഡ് ജില്ലയിൽ ഒരു കുടിവെള്ള പദ്ധതി പൂർത്തീകരിച്ചാൽ പോരാ, നിരവധി കുടിവെള്ള പദ്ധതികൾ പൊട്ടി പൊളിഞ്ഞ് കിടക്കുകയാണ്. അതെല്ലാം പൂർത്തീകരിക്കുന്നതിനുള്ള നടപടി സ്വീകരിച്ചാൽ മാത്രമേ കാസർഗോഡ് ജില്ല ഇന്ന് അനുഭവിക്കുന്ന ബുദ്ധിമുട്ടുകൾക്ക് പരിഹാരം കാണാൻ കഴിയൂ. ബഹുമാനപ്പെട്ട മന്ത്രിയും മന്ത്രിയുടെ കീഴിലുള്ള ഉദ്യോഗസ്ഥന്മാരും നല്ല നടപടി സ്വീകരിച്ചതിന്റെ ഫലമായിട്ടാണ് ആ പദ്ധതി പൂർത്തീകരിക്കാൻ കഴിഞ്ഞത്. സംസ്ഥാനതല ഉദ്യോഗസ്ഥന്മാരും അതിന് താഴെയുള്ള എല്ലാ ഉദ്യോഗസ്ഥന്മാരും നല്ല സഹായമാണ് ചെയ്തത്. അതുകൊണ്ടാണ് ആ പദ്ധതി ആറ് മാസംകൊണ്ട് പൂർത്തിയാക്കാൻ സാധിച്ചത്. കാർഷിക മേഖലയിലും ജലസേചന മേഖലയിലും ഇന്നുകാണുന്ന

അപാകതകൾ പരിഹരിക്കുന്നതിന് ജില്ലാടിസ്ഥാനത്തിൽ ബഹുമാനപ്പെട്ട മന്ത്രിമാർ ഇടപെട്ട് ഇനി എന്തൊക്കെ കാര്യങ്ങൾക്കാണ് പരിഹാരം കാണേണ്ടതെന്നതിനെക്കുറിച്ച് ഒരു അവലോകന യോഗം നടത്തി പരിഹാരം കാണാൻ സാധിക്കണം. അക്കാര്യം പലപ്രാവശ്യം ബഹുമാനപ്പെട്ട മന്ത്രിമാരുടെ ശ്രദ്ധയിൽപ്പെടുത്തിയതാണ്. ബഹുമാനപ്പെട്ട വകുപ്പുമന്ത്രിമാരെല്ലാം ചുമതല വഹിച്ച് അക്കാര്യം ചെയ്യണമെന്നാണ് എനിക്ക് അഭ്യർത്ഥിക്കാനുള്ളത്.

ഈ ഗവൺമെന്റ് അധികാരത്തിൽ വന്നതിനുശേഷം ചെയ്ത റോഡുകളും പാലങ്ങളുമാണ് നമ്മുടെ നാട്ടിലെ മറ്റൊരു പ്രധാനപ്പെട്ട കാര്യം. ബഹുമാനപ്പെട്ട പി.ഡബ്ല്യു.ഡി. വകുപ്പുമന്ത്രിയും ബഹുമാനപ്പെട്ട ധനകാര്യവകുപ്പ് മന്ത്രിയും പ്രത്യേകിച്ച് കാസർഗോഡ് ജില്ലയിൽ ഇന്ന് കാണുന്ന പല പദ്ധതികളും കൊണ്ടുവരുന്നതിനായി (ജലസേചനം, കൃഷി, റോഡ്, പാലങ്ങൾ) കക്ഷി രാഷ്ട്രീയം നോക്കാതെ, എം.എൽ.എ. ആർ എന്ന് നോക്കാതെ, എൽ.ഡി.എഫ്. എന്നോ യു.ഡി.എഫ്. എന്നോ നോക്കാതെ എല്ലാ വിഭാഗത്തിൽപ്പെട്ട ആളുകളെയും ഒരുപോലെ കണ്ടുകൊണ്ട് കാര്യങ്ങൾ നിർവ്വഹിക്കുന്ന ഒരു ഗവൺമെന്റും അതിന് നേതൃത്വം കൊടുക്കുന്ന അംഗങ്ങളുമാണ് നമ്മുടെ

ബഹുമാനപ്പെട്ട മന്ത്രിമാർ എന്നുള്ളതുകൊണ്ട് കാസർഗോഡ് ജില്ലയെ പഴയ നിലയിൽ നിന്നും മാറ്റിക്കൊണ്ടുവരാൻ കഴിഞ്ഞിട്ടുണ്ട്. ഏത് മേഖലയെടുത്ത് നോക്കിയാലും മറ്റു ജില്ലകളെപ്പോലെ തന്നെ മുന്നോട്ട് വരാൻ കഴിയുന്ന ഒരു ജില്ലയായി കാസർഗോഡ് ജില്ലയെ മാറ്റാൻ കഴിഞ്ഞു. അതിന് ഏറ്റവും മുമ്പിൽ നിൽക്കുന്ന പ്രധാനപ്പെട്ട രണ്ടുവകുപ്പുകളാണ് കൃഷിയും ജലസേചനവും. ആ രണ്ട് വകുപ്പുകളും നടത്തിയ പ്രവർത്തനങ്ങളെ ശ്ലാഘിച്ചുകൊണ്ടും ഈ ധനാഭ്യർത്ഥനകൾക്ക് എല്ലാവിധ പിന്തുണയും നൽകിക്കൊണ്ടും ഞാൻ നിർത്തുന്നു.

ശ്രീ. ആർ. രാമചന്ദ്രൻ: സർ, ഞാൻ ഈ ധനാഭ്യർത്ഥനകളെ പൂർണ്ണമായും പിന്തുണയ്ക്കുകയാണ്. കേരളത്തിലെ കാർഷിക ജലസേചന വകുപ്പുകളുമായി ബന്ധപ്പെട്ട കാര്യങ്ങൾ ചർച്ച ചെയ്യുമ്പോൾ യു.ഡി.എഫ്.-ലെ ചില അംഗങ്ങൾ പ്രത്യേകിച്ച് ശ്രീ. റോജി എം. ജോണും ശ്രീ. അനൂപ് ജേക്കബും അന്ധൻ ആനയെ കണ്ടതുപോലെയാണ് ഈ വകുപ്പിന്റെ പ്രവർത്തനം നോക്കിക്കാണുന്നതെന്ന് പറയേണ്ടിയിരിക്കുന്നു. ബഹുമാന്യനായ പി. ജെ. ജോസഫ് ഈ ധനാഭ്യർത്ഥനകളെ എതിർത്തുകൊണ്ടാണെങ്കിലും പറഞ്ഞ കാര്യങ്ങൾ വളരെ പ്രസക്തമായിരുന്നു. പഠനാർഹമായ ഒരു പ്രസംഗമാണ്

അദ്ദേഹം കാഴ്ചവച്ചത്. നിർഭാഗ്യവശാൽ അദ്ദേഹത്തിന്റെ ആ പ്രസംഗം കേൾക്കാനുള്ള സന്മനോഭാവം ഗ്രൂപ്പ് വൈദ്യം മൂത്ത ആളുകൾക്ക് ഉണ്ടായില്ല. അവരുടെ ഒരാളിന്റെയും സാന്നിധ്യം സഭയിൽ അപ്പോൾ ഇല്ലായിരുന്നുവെന്നത് നാമെല്ലാം കണ്ടതാണ്. യു.ഡി.എഫ്.-ലെ മറ്റ് അംഗങ്ങൾ അദ്ദേഹത്തെ ഹസ്തദാനം ചെയ്ത് അഭിനന്ദിക്കുന്നത് കാണുകയുണ്ടായി.

കേരളത്തിലെ ഈ രണ്ട് വകുപ്പുകളുടെ പ്രവർത്തനം പരസ്പരപൂരകമായി പോകേണ്ടതാണെന്നത് എല്ലാവരും സമ്മതിക്കുന്ന കാര്യമാണ്. മനുഷ്യ ജീവന്റെ നിലനിൽപ്പിന് അത്യന്താപേക്ഷിതമായ രണ്ട് പ്രധാനപ്പെട്ട മേഖലകളാണ് കൃഷിയും ജലവിഭവവും. ഈ രണ്ട് മേഖലകളുടെയും കാര്യക്ഷമമായ പ്രവർത്തനങ്ങൾക്ക് നേതൃത്വം നൽകുന്ന ബഹുമാനപ്പെട്ട കൃഷി വകുപ്പുമന്ത്രിയെയും ബഹുമാനപ്പെട്ട ജലവിഭവ വകുപ്പുമന്ത്രിയെയും ഞാൻ ഈ അവസരത്തിൽ പ്രത്യേകമായി അഭിനന്ദിക്കാൻ ആഗ്രഹിക്കുകയാണ്. കേരളത്തെ ഹരിതാഭമായി നിലനിർത്തുന്നതിനും ജലസമൃദ്ധിക്ക് ഒട്ടും കോട്ടും വരാതെ ഈ ഭൂമിയെ സംരക്ഷിക്കുന്നതിനും ശ്രദ്ധാപൂർവ്വമായ നേതൃത്വമാണ് ഇടതുപക്ഷ ജനാധിപത്യമുന്നണി ഗവൺമെന്റ് നടത്തിവരുന്നതെന്ന് ശത്രുക്കൾപ്പോലും സമ്മതിക്കുന്ന വസ്തുതയാണ്. നവകേരള നിർമ്മാണത്തിന്റെ

ഡിസൈനും മുൻഗണനകളും നിശ്ചയിച്ച ഘട്ടം മുതൽ ഇടതുപക്ഷ ജനാധിപത്യ  
മുന്നണി പരിസ്ഥിതിയോടുള്ള ഉത്തരവാദിത്തം ഉറപ്പുവരുത്തുന്ന  
പ്രവർത്തനങ്ങൾക്കാണ് മുൻഗണന നൽകിവരുന്നത്. ഇതിനായി സുസ്ഥിര  
വികസന കാഴ്ചപ്പാട് ജനപക്ഷ നിലപാടുകളിൽ നിന്നുകൊണ്ടുതന്നെ  
നടപ്പിലാക്കുന്നതിനാണ് ശ്രമിച്ചുകൊണ്ടിരിക്കുന്നത്. കാലം  
മനുഷ്യരിലുണ്ടാക്കിയ മാറ്റങ്ങൾ അവന്റെ സർവ്വതോന്മുഖമായ  
പ്രവർത്തനങ്ങളെയും മാറ്റിമറിച്ചു. ജീവിത രീതിയിലും ഉപജീവനത്തിലും  
ഉപഭോഗത്തിലും സംസ്കാരത്തിലുമെല്ലാമുണ്ടായ മാറ്റങ്ങൾ മനുഷ്യന്റെ  
പ്രകൃതിയോടുള്ള സമീപനത്തിലും മാറ്റങ്ങൾക്ക് വിധേയമാക്കുകയായി.  
ഉപഭോക്തൃ സമൂഹത്തിന്റെ പരിസ്ഥിതിയോടുള്ള സമീപനത്തിലും  
ഗുണപരമല്ലാത്ത മാറ്റങ്ങളാണ് സൃഷ്ടിച്ചുകൊണ്ടിരിക്കുന്നത്. അതിന്റെ ചില  
പ്രത്യാഘാതങ്ങളെ ഇന്ന് നമുക്ക് നേരിടേണ്ടതായും വന്നിരിക്കുകയാണ്.  
വിഷമയമായ ഭക്ഷണവും ആരോഗ്യകരമല്ലാത്ത മാലിന്യ സംസ്കരണ രീതികളും  
നമ്മുടെ ആരോഗ്യപൂർണ്ണമായ ജീവിതത്തെ പ്രതികൂലമായി ബാധിക്കുന്ന  
അവസ്ഥയിലാണ് എത്തിക്കുന്നത്. ജീവിതശൈലി രോഗങ്ങളും സാംക്രമിക  
രോഗങ്ങളും സർവ്വസാധാരണയായിക്കൊണ്ടിരിക്കുകയാണ്. ഇതിനെല്ലാം

ചെറുകേണ്ടത് അനിവാര്യമായി മാറിയിരിക്കുന്നു. വർത്തമാനകാല കേരളത്തിലെ ജനങ്ങൾ നേരിടുന്ന ഗൗരവതരമായ വിഷയങ്ങളെ മനസ്സിലാക്കാനും ശക്തമായ നിലപാടുകൾ സ്വീകരിച്ച് ഭാവനാപൂർണ്ണമായ പദ്ധതികളിലൂടെ പ്രതിസന്ധികളെ തരണം ചെയ്യാനുള്ള നടപടികളാണ് ഇന്ന് ഗവൺമെന്റ് സ്വീകരിച്ചുകൊണ്ടിരിക്കുന്നത്. യു.ഡി.എഫ്.ന്റെ ഭരണകാലത്ത് ജലാശയങ്ങളെല്ലാം കൂടുതൽ മലീമസമാകുകയും ജലസ്രോതസ്സുകൾ അടയ്ക്കപ്പെടുകയും നിലങ്ങളെല്ലാം നികത്തപ്പെടുകയും ചെയ്തിരുന്നു, കേരളം തരിശായി മാറുന്ന അവസ്ഥയായിരുന്നു. ഈ ഗവൺമെന്റ് അധികാരത്തിൽ വന്നതിനുശേഷം തരിശുരഹിതമായ കേരളത്തെ വാർത്തെടുക്കുക എന്ന ലക്ഷ്യബോധത്തോടെയുള്ള ചുവടുവയ്പ്പുകളാണ് എവിടെയും നടന്നുകൊണ്ടിരിക്കുന്നതെന്ന് കാണാൻ കഴിയും. 'നമ്മുടെ നെല്ല് നമ്മുടെ അന്നം' എന്ന മുദ്രാവാക്യത്തോടെ 1192 ചിങ്ങം 1-ാം തീയതി മുതൽ സംസ്ഥാനം നെല്ല് വർഷമായി ആചരിക്കുകയാണ്. അതിന്റെ ഭാഗമായി നൂറുദിന കർമ്മ പരിപാടികൾക്കാണ് രൂപം നൽകിയിട്ടുള്ളത്. അഞ്ച് വർഷം കൊണ്ട് മൂന്ന് ലക്ഷം ഹെക്ടറായി കൃഷിഭൂമിയെ വർദ്ധിപ്പിക്കുക എന്നതാണ് ലക്ഷ്യമിട്ടിട്ടുള്ളത്. അരിയുടെ ഉല്പാദനം 10 ലക്ഷം ടണ്ണായി ഉയർത്താനും

ലക്ഷ്യമിട്ട് നടപടികൾ നീങ്ങുകയാണ്. തരിശുകിടന്ന ആറന്മുള  
 മെത്രാൻകായൽ, എന്റെ മണ്ഡലത്തിലെ തഴവ, തൊടിയൂർ, വട്ടക്കായൽ, പുഞ്ച  
 തുടങ്ങിയ നിരവധി തരിശിടങ്ങൾ ഇന്ന് കൃഷിക്ക് ഉപയുക്തമാക്കി  
 മാറ്റിക്കഴിഞ്ഞു. ജലസേചന വകുപ്പിന്റെ പ്രവർത്തനങ്ങൾ കൃഷിയെ കൂടുതൽ  
 അഭിവൃദ്ധിപ്പെടുത്തുന്നതിന് സഹായകരമായി തീരുന്നവെന്ന്  
 കാണാതിരിക്കാൻ നമുക്ക് കഴിയില്ല. എല്ലാ മേഖലകളിലും വിപ്ലവകരമായ  
 രീതിയിൽ മാറ്റങ്ങൾ നടന്നുകൊണ്ടിരിക്കുന്ന കാലഘട്ടത്തിലൂടെയാണ് നാം  
 മുന്നോട്ടുപോകുന്നതെന്ന് അഭിമാനത്തോടെ ഓർക്കാൻ കഴിയുന്ന കാര്യമാണ്.  
 മണ്ണിനെയും മനുഷ്യനെയും അറിഞ്ഞ പുതിയ തലമുറയെ വളർത്തിയെടുക്കാൻ  
 വിദ്യാലയങ്ങളിൽ കൃഷിയിടങ്ങൾ സൃഷ്ടിക്കുന്നതിനുള്ള പരിശ്രമങ്ങൾ ഇന്ന്  
 വ്യാപകമായിക്കൊണ്ടിരിക്കുകയാണ്. 'ഓണത്തിന് ഒരു മുറം പച്ചക്കറി' എന്ന  
 മുദ്രാവാക്യം ഉയർത്തി എല്ലാ വീടുകളിലും കൃഷിത്തോട്ടങ്ങൾ നിർമ്മിക്കാനുള്ള  
 നടപടികൾ എത്ര ഭാവനാപൂർണ്ണമായ രീതിയിലാണ് മുന്നോട്ടുപോകുന്നതെന്ന്  
 നമുക്ക് കാണാൻ കഴിയും. മുമ്പ് തമിഴ്നാട്ടിൽനിന്നും കർണ്ണാടകയിൽനിന്നും  
 വിഷലിപ്തമായ പച്ചക്കറികളാണ് നമ്മുടെ കമ്പോളങ്ങളിലേയ്ക്ക്  
 എത്തിയിരുന്നതെങ്കിൽ ഇന്ന് ആ സ്ഥിതി മാറിക്കൊണ്ടിരിക്കുകയാണ്. അത്

പൂർണ്ണതയിലെത്താൻ കഴിഞ്ഞില്ലെങ്കിലും, പൂർണ്ണതയിലെത്താനുള്ള വ്യാപകമായ പരിശ്രമം എല്ലാ ഭാഗങ്ങളിലും നടന്നുകൊണ്ടിരിക്കുന്നു. ഇതിനെ കാണാൻ കഴിയാതെ അന്ധമായ രാഷ്ട്രീയ വിരോധത്തിന്റെ അടിസ്ഥാനത്തിൽ ഈ ധനാഭ്യർത്ഥനയെ, രാഷ്ട്രീയമായി പ്രതിപക്ഷാംഗങ്ങൾ എതിർക്കാൻ ബാധ്യസ്ഥരാണെന്ന കാര്യം ഞാൻ മനസ്സിലാക്കുന്നു. പക്ഷേ ഈ നന്മയെ കാണാതിരിക്കുന്നത് നല്ല സമീപനമല്ലെന്നുള്ളത് ഓർമ്മപ്പെടുത്താൻ ഞാൻ ആഗ്രഹിക്കുന്നു. 2012 മുതലുള്ള കാലഘട്ടത്തിൽ യു.ഡി.എഫ്-ന്റെ ഭരണകാലത്ത് മഴക്കെടുതികളും വേനലിന്റെ ആധിക്യവുമുണ്ടായി കൃഷി നശിക്കുകയും കർഷകർ പ്രതിസന്ധിയിലാകുകയും ചെയ്തപ്പോൾ അവർക്ക് ആനുകൂല്യം കൊടുക്കുന്നതിന് സന്മനസ് കാണിച്ചവരല്ല ഇപ്പോൾ കർഷകപ്രേമം പ്രകടിപ്പിക്കുന്ന യു.ഡി.എഫ്. അംഗങ്ങളെന്ന കാര്യം നാം മറക്കരുത്. ഈ ഗവൺമെന്റ് വന്നതിനുശേഷമാണ് ആ കാലയളവിലെ കുടിശ്ശിക തീർക്കാൻ 52 കോടി രൂപ വിനിയോഗിച്ചത് എന്നത് ഇത്തരമുള്ള അർത്ഥത്തിൽ ഓർമ്മപ്പെടുത്താൻ ഞാൻ ആഗ്രഹിക്കുകയാണ്. അധികാരം കയ്യിലിരിക്കുമ്പോൾ കർഷകരെ വിസ്മരിക്കുകയും കാർഷിക മേഖലയെ മറന്ന് കോർപ്പറേറ്റ് താൽപ്പര്യങ്ങൾ സംരക്ഷിക്കാൻ കൃഷിയിടങ്ങൾ നികത്തി മണിസൗധങ്ങൾ പണിയാനുള്ള

അവസരങ്ങൾ പ്രദാനം ചെയ്യുകയും ചെയ്യുന്നവരാണ് ഇന്ന് കൃഷിയെക്കുറിച്ച് വാതോരാതെ സംസാരിക്കാൻ മുന്നോട്ടുവരുന്നതെന്ന വസ്തുത നാം കാണാതിരുന്നിട്ട് കാര്യമില്ല. കേരളത്തിലെ 151 ഗ്രാമപഞ്ചായത്തുകൾ തെരഞ്ഞെടുത്ത് കേരഗ്രാമം പദ്ധതി ഇതിനകം നടപ്പിലാക്കിക്കഴിഞ്ഞു. 40457 ഹെക്ടറിൽ സംയോജിത വിളപരിപാലന മുറകൾ നടപ്പിലാക്കാനും 3512 ഹെക്ടറിൽ ജലസേചന സൗകര്യം വർദ്ധിപ്പിക്കാനും സാധിച്ചിട്ടുണ്ട്. കേരളത്തിൽ ഇന്ന് വ്യാപകമായി അഗ്രോ സർവ്വീസ് സെന്ററുകൾ നടപ്പാക്കിക്കൊണ്ടിരിക്കുകയാണ്. കേരളത്തിലെ കൃഷിയെ പ്രതികൂലമായി ബാധിക്കുന്ന മുഖ്യഘടകം വേണ്ടത്ര തൊഴിലാളികളെ ലഭിക്കുന്നില്ലെന്നതാണ്. ആധുനിക സൗകര്യങ്ങൾ ഉപയോഗപ്പെടുത്താൻ പരിശീലനം ലഭിച്ചവരുടെ കുറവുണ്ട്. ഇത് രണ്ടും തിരിച്ചറിഞ്ഞ് അഗ്രോ സർവ്വീസ് സെന്ററുകളുടെ പ്രവർത്തനങ്ങളിലൂടെ കർമ്മസേനയെ തെരഞ്ഞെടുത്ത് കൃഷിക്കാർക്കാവശ്യമായ സേവനങ്ങൾ നൽകാനുള്ള സൗകര്യങ്ങൾ ഈ ഗവൺമെന്റ് വളരെ ഫലപ്രദമായി നടപ്പിലാക്കിക്കൊണ്ടിരിക്കുന്നുവെന്നത് കാർഷിക മേഖലയിൽ പുതിയ ഉണർവ് പകരുന്നതിന് സഹായിക്കുന്ന ഘടകമാണ്. കേരളം നേരിടുന്ന ഏറ്റവും ഗൗരവതരമായ വിഷയം, ഭൂഗർഭ

ജലനിരപ്പ് അപകടകരമായ രീതിയിൽ താഴ്ന്നുകൊണ്ടിരിക്കുന്നുവെന്നതാണ്. ഇത് സമൂഹം ഗൗരവമായി വിലയിരുത്തേണ്ടതും പരിഗണിക്കേണ്ടതുമാണ്. ജലത്തിന്റെ ഉപയോഗത്തെ സംബന്ധിച്ച് ജാഗ്രതയോടുകൂടിയ സമീപനം സ്വീകരിക്കാൻ ജനങ്ങളെ ബോധവൽക്കരിക്കേണ്ടതുണ്ട്. ചൂട് വർദ്ധിക്കുകയും ജലക്ഷാമം രൂക്ഷമായിക്കൊണ്ടിരിക്കുകയുമാണ്. ജലത്തിന്റെ ഉപയോഗത്തെ സംബന്ധിച്ച് കൃത്യമായ മാനേജ്മെന്റുണ്ടാകേണ്ട കാലം അതിക്രമിച്ചിരിക്കുകയാണ്. കേരള വാട്ടർ അതോറിറ്റിയുടെ ഉത്തരവാദിത്തത്തിൽ പൂർണ്ണമായി ജലവിനിയോഗം നടപ്പിലാക്കാൻ കഴിയുന്ന അവസ്ഥ കൈവരിക്കണം. ഇക്കാര്യത്തിൽ സർക്കാർ സ്വീകരിക്കുന്ന ന്യായമായ നടപടികളെ ഏവരും സ്വാഗതം ചെയ്യുമെന്ന് ഞാൻ പ്രതീക്ഷിക്കുകയാണ്. രാജ്യത്തെ വിവിധ സംസ്ഥാനങ്ങളുമായി താരതമ്യം ചെയ്യുമ്പോൾ ഏറ്റവും കുറഞ്ഞ നിരക്കിൽ കുടിവെള്ളം വിതരണം ചെയ്യുന്ന സംസ്ഥാനം നമ്മുടേതാണെന്ന് നാം ഓർക്കേണ്ടതാണ്. 1000 ലിറ്റർ വെള്ളം ശുദ്ധീകരിച്ച് വീടുകളിലെത്തിക്കുന്നതിന് വാട്ടർ അതോറിറ്റിക്ക് വരുന്ന ചെലവ് 23.75 രൂപ മാത്രമാണ്. ഈ സർക്കാരിന്റെ ആദ്യ ബഡ്ജറ്റ് പ്രസംഗത്തിൽ, ഈ സർക്കാരിന്റെ കാലത്ത് വാട്ടർ ചാർജ് വർദ്ധനവുണ്ടാകില്ലെന്ന്

ബഹുമാനപ്പെട്ട ധനകാര്യ വകുപ്പുമന്ത്രി പ്രഖ്യാപിച്ചതാണ്. അത് പ്രാവർത്തികമാക്കിക്കൊണ്ടിരിക്കുന്നുവെന്നതും ഇത്തരമുള്ളതിൽ എടുത്തുപറയേണ്ട കാര്യമാണ്.

മി. ഡെപ്യൂട്ടി സ്പീക്കർ: യെസ്....യെസ്.....

ശ്രീ. ആർ. രാമചന്ദ്രൻ: എന്റെ മണ്ഡലവുമായി ബന്ധപ്പെട്ട ഒരു വിഷയം, തീരദേശ മേഖല ഇന്ന് ഏറെ ഭീഷണി നേരിടുകയാണ്. തീരസംരക്ഷണം ഗവൺമെന്റിന് വെല്ലുവിളിയായി മാറിക്കൊണ്ടിരിക്കുകയാണ്. തീരസംരക്ഷണത്തിന് മതിയായ തുക വകയിരുത്താനും തീര സംരക്ഷിക്കപ്പെടുമെന്ന് ഉറപ്പുവരുത്താനും സാധ്യമാകുന്ന തരത്തിൽ കാര്യങ്ങൾ ആലോചിക്കേണ്ടതുണ്ട്. അക്കാര്യത്തിൽ പുതിയ സംവിധാനങ്ങൾ എങ്ങനെ പ്രയോജനപ്പെടുത്താൻ സാധിക്കുമെന്ന് ചിന്തിക്കേണ്ടതുണ്ടെന്നുകൂടി സൂചിപ്പിച്ചുകൊണ്ട് ഈ ധനാഭ്യർത്ഥനകളെ ഒരിക്കൽകൂടി പിന്തുണച്ച് എന്റെ വാക്കുകൾ അവസാനിപ്പിക്കുന്നു.

ശ്രീ. പി. ഉബൈദുള്ള: സർ, ശുദ്ധജലവിതരണവും ശുചീകരണവും, കൃഷി, ജലസേചനം എന്നീ ധനാഭ്യർത്ഥനകളെ ഞാൻ എതിർക്കുകയാണ്. അടുത്തൊരു യുദ്ധമുണ്ടാവുകയാണെങ്കിൽ അത് ജലത്തിനുവേണ്ടിയായിരിക്കും

എന്നാണ് നമ്മൾ പറഞ്ഞുകൊണ്ടിരിക്കുന്നത്. അത് ഇപ്പോൾ യാഥാർത്ഥ്യത്തിലേയ്ക്ക് അടുത്തുകൊണ്ടിരിക്കുകയാണ്. കേരളത്തിൽ തന്നെ ഒരു ജലയുദ്ധമുണ്ടായാൽ നമ്മളാരും അങ്ങുതപ്പെടേണ്ടതില്ല. അങ്ങോട്ടാണ് നമ്മുടെ സംസ്ഥാനത്തിന്റെ ഇപ്പോഴത്തെ പോക്ക്. 44 നദികളാൽ സമ്പന്നമാണ് കേരളം എന്ന് നമ്മൾ മേനി നടിക്കുമ്പോഴും ഓരോ നദികളും വറ്റി വരണ്ടുകൊണ്ടിരിക്കുകയാണ്. ജലാശയങ്ങൾ പാടേ നശിച്ചുകൊണ്ടിരിക്കുകയാണ്. ഇവിടെ ബഹുമാനപ്പെട്ട അംഗം പറഞ്ഞതുപോലെ എൽ.ഡി.എഫ്. വന്നതുകൊണ്ടാണ് ജലാശയങ്ങൾ വറ്റുന്നത് എന്നൊന്നും പറയാൻ ഞാൻ ആളല്ല. അത് ശരിയല്ല എന്നാണ് എന്റെ അഭിപ്രായം. യു.ഡി.എഫ്.ന്റെ കാലത്താണ് ജലാശയങ്ങൾ വറ്റിയത് എന്നാണ് എനിക്ക് മുമ്പ് സംസാരിച്ച ശ്രീ. ആർ. രാമചന്ദ്രൻ പറഞ്ഞത്. അങ്ങനെയൊന്നും ഏതായാലും ഞങ്ങൾ പറയുകയില്ല. ജലസ്രോതസ്സുകൾ വറ്റുന്നതിലൂടെ ആളുകൾ വെള്ളത്തിനുവേണ്ടി പോരടിക്കേണ്ടിവരുന്ന സാഹചര്യമാണ് ഉണ്ടായിക്കൊണ്ടിരിക്കുന്നത്. മഴവെള്ളത്തിനുപോലും താഴ്ന്നിറങ്ങാൻ ഇടമില്ലാത്ത സ്ഥിതി ഇന്ന് നമ്മുടെ സംസ്ഥാനത്ത് സംജാതമായിരിക്കുകയാണ്. കോൺക്രീറ്റ് സൗധങ്ങളും റോഡുകളും മറ്റ്

നിർമ്മിതികളുമെല്ലാം ചേർന്ന് പ്രകൃതിയുടെ സ്വാഭാവികത തകർക്കുകയാണ്. നമ്മുടെ വീട്ടുമുറ്റത്ത് പോലും ടൈൽ പതിച്ച് മഴവെള്ളത്തെ പടിക്കുപ്പുറത്ത് കടത്തുന്ന രീതിയാണ് നമ്മളെല്ലാവരും സ്വീകരിച്ചിരിക്കുന്നത്. ഈ ഒരു സാഹചര്യത്തിൽ ജനങ്ങൾക്ക് കുടിവെള്ളം എത്തിക്കുക എന്ന ഏറ്റവും വലിയ ദൗത്യമാണ് നമുക്ക് നിർവ്വഹിക്കാനുള്ളത്. എന്നാൽ അതിനുള്ള കാര്യമായ ഒരു പദ്ധതികളും ഇപ്പോൾ നമ്മുടെ സംസ്ഥാനത്ത് ഇല്ല എന്നതാണ് യാഥാർത്ഥ്യം. എന്റെ നിയോജകമണ്ഡലത്തിൽ, മലപ്പുറം നഗരസഭയിൽ UIDSSMT പദ്ധതിയുണ്ട്. ആ പദ്ധതി ഉണ്ടായിരുന്നിട്ടുപോലും മലപ്പുറം നഗരസഭയിലെ മുഴുവൻ ആളുകൾക്കും കുടിവെള്ളം കൊടുക്കാൻ സാധ്യമാകുന്നില്ല. അടുത്ത കാലത്തായി വലിയ പരാതികൾ ജനങ്ങളിൽ നിന്നുയർന്നുവന്നു. വാട്ടർ അതോറിറ്റിയുടെ പൈപ്പിൽ രണ്ടുദിവസം വെള്ളമില്ലെങ്കിൽ ഉടനെ വിളിക്കുന്നത് എം.എൽ.എ.യെയും മറ്റ് ജനപ്രതിനിധികളെയുമാണ്. അങ്ങനെ ജനങ്ങൾ ഏറെ പ്രയാസമനുഭവിച്ചുകൊണ്ടിരിക്കുന്നു. ഈ UIDSSMT പദ്ധതിക്കുവേണ്ടി നിർമ്മിച്ചിട്ടുള്ള നഗ്രാണി ചെക്ക് ഡാമിലെ ചോർച്ച കാരണം അതിൽ വെള്ളം നിൽക്കുന്നില്ല. ആ ചോർച്ച തടയാൻ 1.36 കോടി രൂപ നൽകി പുതിയ റെഗുലേറ്റർ സ്ഥാപിക്കുന്നതിനുവേണ്ടി തീരുമാനമെടുത്തു. ഇറിഗേഷൻ

ഡിപ്പാർട്ട്മെന്റ് ഉദ്യോഗസ്ഥന്മാരൊക്കെ സ്ഥലം പരിശോധിച്ചു. ആ റെഗുലേറ്റർ പണിതില്ലെങ്കിൽ മലപ്പുറം മുനിസിപ്പാലിറ്റിയിലെയും കോട്ടൂരിലെയും ജനങ്ങൾക്ക് കുടിവെള്ളം കൊടുക്കാൻ പറ്റാത്ത സ്ഥിതിയാണുണ്ടാകാൻ പോകുന്നത്. അതുകൊണ്ട് ബഹുമാനപ്പെട്ട മന്ത്രി ശ്രദ്ധാപൂർവ്വം ഇക്കാര്യത്തിലിടപെട്ട് നഗ്രാണി റെഗുലേറ്റർ സ്ഥാപിക്കുന്നതിനുവേണ്ടി നടപടി സ്വീകരിക്കണമെന്നാണ് എനിക്ക് ആവശ്യപ്പെടാനുള്ളത്. മറ്റൊരു കാര്യം, എന്റെ മണ്ഡലത്തിലെ പൂക്കോട്ടൂർ, മൊറയൂർ, പുൽപ്പറ്റ എന്നീ മൂന്ന് പഞ്ചായത്തുകളിൽ കുടിവെള്ള പദ്ധതികളില്ല. ഈ മൂന്ന് പഞ്ചായത്തുകളിലെ സമഗ്ര കുടിവെള്ള പദ്ധതിക്കുവേണ്ടി ഗവൺമെന്റ് തത്വത്തിൽ അംഗീകാരം നൽകുകയും സർവ്വേ നടപടികൾക്കുവേണ്ടി പഞ്ചായത്തുകൾ 3 ലക്ഷം രൂപ വീതം കെ.ഡബ്ല്യു.എ.യിൽ ഡെപ്പോസിറ്റ് ചെയ്യുകയും ചെയ്തിരുന്നു. ആ സർവ്വേ നടപടികൾ ആരംഭിച്ചുവെന്നുള്ള മറുപടിയാണ് ബഹുമാനപ്പെട്ട മന്ത്രിയിൽനിന്നും ലഭിച്ചിട്ടുള്ളത്. ആ സർവ്വേ നടപടികൾ എത്രയും വേഗം പൂർത്തിയാക്കി മറ്റ് പദ്ധതികളെപ്പോലെ കാലതാമസം ഇതിൽ വരാതിരിക്കാനുള്ള ശ്രദ്ധകൂടി ബഹുമാനപ്പെട്ട മന്ത്രിയുടെയും ഗവൺമെന്റിന്റെയും ഭാഗത്തുനിന്നുണ്ടാകണം എന്നുകൂടി ഞാൻ ആവശ്യപ്പെടുകയാണ്. മലപ്പുറത്ത്

എന്റെ മണ്ഡലത്തിൽ മൈലപ്പുറത്ത് കാളന്തട്ട കുടിവെള്ള പദ്ധതിക്ക് 30 ലക്ഷം രൂപ എം.എൽ.എ.യുടെ ആസ്തി വികസന ഫണ്ടിൽ നിന്നും കൊടുത്തിട്ട് 5 വർഷം കഴിഞ്ഞു. 2013-14 വർഷത്തിൽ ഞാൻ 30 ലക്ഷം രൂപ കൊടുത്ത പദ്ധതിയുടെ ഉദ്ഘാടനം നിർവ്വഹിച്ചത് കഴിഞ്ഞ ഞായറാഴ്ചയാണ്. എം.എൽ.എ.ഫണ്ട് കൊടുത്തിട്ടുപോലും ഇതാണ് സ്ഥിതി. വാട്ടർ അതോറിറ്റിയുടെ ഫണ്ട് അനുവദിച്ചിട്ടില്ല. ഇങ്ങനെ വലിയ കാലതാമസമാണ് ഈ രംഗത്ത് വന്നുകൊണ്ടിരിക്കുന്നത്. നമ്മൾ ഒരു പദ്ധതിക്ക് തുടക്കം കുറിക്കുമ്പോൾ ആ പദ്ധതിക്കൊരു സമയപരിധി നിശ്ചയിക്കുന്നില്ല. നിശ്ചിത സമയപരിധിക്കകം അത് തീർക്കണമെന്നുള്ള നിർബന്ധ ബുദ്ധിയോടുകൂടിയുള്ള പ്രവർത്തനം ആരുടെയും ഭാഗത്തുനിന്നും ഉണ്ടാകാത്തതുകൊണ്ടാണ് ഇങ്ങനെ അനന്തമായി പദ്ധതികൾ നീണ്ടുപോകുന്നത്.

വകുപ്പുകളുടെ ഏകോപനമില്ലായ്മയാണ് മറ്റൊരു പ്രധാനപ്പെട്ട വിഷയം. റോഡിന്റെ പണി തുടങ്ങി കുറച്ചുകഴിയുമ്പോഴാണ് വാട്ടർ അതോറിറ്റിയുടെ പൈപ്പ് റീപ്പേസ് ചെയ്യാൻ വേണ്ടി വാട്ടർ അതോറിറ്റിയിലെ ഉദ്യോഗസ്ഥന്മാർ വരുന്നത്. ഇങ്ങനെ ഒരനുഭവം എന്റെ മണ്ഡലത്തിൽ തന്നെ ഉണ്ടായി. ആനക്കയം അർബൻ വാട്ടർ സപ്ലൈ സ്കീമിന്റെ ഭാഗമായി മുളമ്പാറ-

കോണിക്കല്ല് ഇരുമ്പുഴി റോഡിൽ സ്ഥാപിച്ചിട്ടുള്ള പൈപ്പ് റീപ്പേസ് ചെയ്യാൻവേണ്ടി വാട്ടർ അതോറിറ്റി തീരുമാനമെടുത്ത് ആ റോഡ് റബ്ബറൈസ്ഡ് ചെയ്യാനുള്ള പ്രവർത്തനമാരംഭിച്ച് ടെണ്ടർ നടപടി തുടങ്ങി. ടെണ്ടർ കഴിഞ്ഞ് കോൺട്രാക്ടർ വർക്ക് ആരംഭിച്ചതിനുശേഷമാണ് ഈ പൈപ്പ് മാറ്റാനുള്ള തീരുമാനവുമായി കെ.ഡബ്ല്യു.എ. വരുന്നത്. ഇപ്പോൾ യഥാർത്ഥത്തിൽ അവിടെ റോഡ് പണി നിർത്തിവെച്ചുപോയി. ആ പൈപ്പ് മാറ്റിയിട്ടുമില്ല, റോഡുമില്ല, വെള്ളവുമില്ലാത്ത സ്ഥിതിയിലേക്കാണ് മുളളൻപാറ-കോണിക്കൽ റോഡിന്റെ ഇപ്പോഴത്തെ സ്ഥിതി. ഇത്തരം കാര്യങ്ങൾ ബഹുമാനപ്പെട്ട മന്ത്രി ശ്രദ്ധിക്കണം. അങ്ങ് ഇക്കാര്യത്തിലൊക്കെ താൽപ്പര്യമുള്ള ആളാണെന്നാണ് ഞാൻ മനസ്സിലാക്കുന്നത്.

പ്രളയത്തെത്തുടർന്ന് ധാരാളം വീടുകൾ തകർന്നു. ആ വീടുകൾ പുനർനിർമ്മിക്കാനുള്ള പ്രവർത്തനങ്ങൾ നടന്നുകൊണ്ടിരിക്കുകയാണ്. അപകട ഭീഷണി നിലനിൽക്കുന്ന പല വീടുകളുമുണ്ട്. എന്റെ മണ്ഡലത്തിലൂടെ കടന്നുപോകുന്ന കടലുണ്ടി പുഴയുടെ രണ്ടുഭാഗങ്ങളിലും നിരവധി വീടുകൾ ഇപ്പോൾ അപകട ഭീഷണിയിൽ കഴിയുകയാണ്. ഞാൻ മിനിഞ്ഞാന്ന് മൈലപ്പുറത്ത് കോരംകുണ്ട് എന്നുപറയുന്ന സ്ഥലത്ത് കുടിവെള്ള പദ്ധതി

ഉദ്ഘാടനത്തിന് പോയപ്പോൾ കണ്ടത് അവിടത്തെ വീടുകളിൽനിന്നും ആളുകൾ ഒഴിഞ്ഞുപോയിരിക്കുന്നതാണ്. കോരംകണ്ടിൽ കടലുണ്ടി പുഴയുടെ കര സംരക്ഷിക്കുന്നതിനുവേണ്ടി എസ്റ്റിമേറ്റ് തയ്യാറാക്കി സർക്കാരിന് സമർപ്പിച്ചിട്ടുണ്ട്. സംരക്ഷണ ഭിത്തി കെട്ടി അവിടെയുള്ള വീടുകളെ സംരക്ഷിക്കുന്നതിനുവേണ്ടിയും അവിടെയുള്ള കുടുംബങ്ങളെ സുരക്ഷിതമായി താമസിപ്പിക്കുന്നതിനും വേണ്ടിയുള്ള നടപടി സർക്കാരിന്റെ ഭാഗത്തുനിന്നുണ്ടാകണം.

കൃഷി വകുപ്പുമായി ബന്ധപ്പെട്ട കാര്യം നമുക്കറിയാം. നെൽവയൽ തണ്ണീർത്തട നിയമം നിലവിലുണ്ട്. നെൽവയൽ തണ്ണീർത്തട നിയമം നിലവിലുണ്ടായിട്ടുപോലും ആ നിയമത്തിൽ സർക്കാർ അടുത്ത കാലത്ത് വരുത്തിയിട്ടുള്ള ഇളവിനെത്തുടർന്ന് നെൽവയലുകളാകെ മണ്ണിട്ട് നികത്തി കോൺക്രീറ്റ് സൗധങ്ങൾ നിർമ്മിച്ചിരിക്കുകയാണ്. നെൽവയൽ തണ്ണീർത്തട നിയമത്തിൽ ഇപ്പോൾ ഇളവ് നൽകിയതാണ് അതിന് പ്രധാനമായും കാരണമായത്. സർക്കാർ തന്നെ മണ്ണിട്ട് നികത്തുന്നതിനെ പ്രോത്സാഹിപ്പിക്കുന്ന സമീപനമാണ് സ്വീകരിച്ചിട്ടുള്ളത്. മറ്റൊരു കാര്യം, ഒരുപാട് കാലമായി നെൽകൃഷി നടത്താത്ത സ്ഥലത്ത്, നഞ്ച എന്ന് പേര്

പറഞ്ഞു, വീടോ മറ്റ് നിർമ്മാണ പ്രവൃത്തികളോ നടത്താൻ പറ്റാത്ത സ്ഥിതി ഉണ്ടായിരുന്നു. ഇളവ് നൽകേണ്ടത് അത്തരം ഭൂമികൾക്കാണ്. അല്ലാതെ നെൽവയലുകൾ നികത്താൻ ഇളവ് അനുവദിക്കുന്നത് ഒട്ടും ശരിയായ നിലപാടല്ല. മന്ത്രിമാരെക്കുറിച്ചൊക്കെ വളരെ നല്ല അഭിപ്രായം പറഞ്ഞു. ഇവിടെ മന്ത്രിമാർക്ക് മാർക്കിടാൻ ഉള്ളതല്ലല്ലോ ധനാഭ്യർത്ഥന ചർച്ച. മന്ത്രിമാരുടെ വകുപ്പുകളെക്കുറിച്ചാണ് നമ്മൾ ചർച്ച നടത്തിക്കൊണ്ടിരിക്കുന്നത്. പിണറായി വിജയൻ സർക്കാരിന്റെ പ്രോഗ്രസ്സീവ് റിപ്പോർട്ടിൽ കൃഷി സംബന്ധമായ കാര്യം പരാമർശിക്കുന്ന 7 മുതൽ 17 വരെയുള്ള പേജുകൾ തിരിച്ചും മറിച്ചും നോക്കി. കുറേ പദ്ധതികൾ നടപ്പാക്കും, വ്യാപകമാക്കും, പ്രോത്സാഹിപ്പിക്കും എന്നൊക്കെയാണ് കാണാൻ സാധിച്ചത്. എന്നാൽ നടപ്പാക്കിയ ഒരു പദ്ധതി മാത്രം ഈ പ്രോഗ്രസ്സ് റിപ്പോർട്ടിൽ എനിക്ക് കാണാൻ സാധിച്ചിട്ടില്ല. എന്താണ് നടപ്പാക്കിയ പദ്ധതി, 'ഒരു കർഷകന് ഒരു കുപ്പി സൈനേഡ്' എന്ന പദ്ധതി. അങ്ങനെയാണ് 18 കർഷകരെ കൊന്നത്. ആ പദ്ധതി മാത്രം ഈ പ്രോഗ്രസ്സ് റിപ്പോർട്ടിൽ കാണുന്നില്ല. യഥാർത്ഥത്തിൽ നടപ്പാക്കിയ പദ്ധതികൾ കാണേണ്ട; 'ഈ സർക്കാർ അധികാരത്തിൽ വന്നതിനുശേഷം കർഷക ആത്മഹത്യയുടെ ജില്ലാടിസ്ഥാനത്തിലുള്ള കണക്ക്

ലഭ്യമാക്കാമോ;' എന്ന ശ്രീ. ടി. എ. അഹമ്മദ് കബീറിന്റെ ചോദ്യത്തിന് ബഹുമാനപ്പെട്ട മന്ത്രി ശ്രീ. വി.എസ്. സുനിൽകുമാർ നൽകിയ മറുപടി, 'ഇടുക്കി ജില്ലയിൽ 10-ഉം വയനാട് ജില്ലയിൽ 5-ഉം കർഷകർ ആത്മഹത്യ ചെയ്തിട്ടുണ്ട് എന്നാണ്. അതുപോലെ ശ്രീ. അനൂപ് ജേക്കബിന്റെ ചോദ്യത്തിന് 'പ്രളയാനന്തരം കർഷക ആത്മഹത്യകൾ റിപ്പോർട്ട് ചെയ്യപ്പെട്ടിട്ടുണ്ട്; പ്രളയംമൂലം വീടും ജംഗമവസ്തുക്കളും കൃഷിയും നശിച്ചുപോയതിലുള്ള മാനസിക വിഷമവും ബാങ്ക് ലോണുകൾ യഥാസമയം തിരിച്ചടയ്ക്കാൻ കഴിയാതെ വന്നതും അതിനെത്തുടർന്ന് ജപ്തി നടപടികൾ അഭിമുഖീകരിക്കേണ്ടി വന്നതും ആത്മഹത്യയ്ക്ക് കാരണമായെന്ന് കരുതുന്നു' എന്നാണ് മറുപടി നൽകിയത്. ഇത്തരത്തിൽ കർഷകർ ആത്മഹത്യയിലേയ്ക്ക് പോയിക്കൊണ്ടിരിക്കുകയാണ് എന്നാണ് ഇപ്പോൾ കാണാൻ കഴിയുന്ന വളരെ വേദകരമായ ഒരവസ്ഥ. ഇതിന് പരിഹാരമുണ്ടാകണം. കാർഷിക ലോണിന് മൊറട്ടോറിയം പ്രഖ്യാപിച്ചു. പക്ഷെ മൊറട്ടോറിയം അനുവദിക്കാൻ ആർ.ബി.ഐ.യുടെ അനുമതി ആവശ്യമാണ്. അല്ലാതെ തീരുമാനിക്കാൻ പറ്റില്ല. അതിന് ആർ.ബി.ഐ.യെ സമീപിക്കുമെന്നൊക്കെ പറയുന്നുണ്ട്. ആർ.ബി.ഐ.യെ സമീപിച്ച് കർഷകർക്ക് ആശ്വാസം നൽകുകയാണെങ്കിൽ അത്രയും നല്ലത്.

മറ്റ് രാഷ്ട്രീയ കാര്യങ്ങളിലേയ്ക്കൊന്നും ഞാൻ കടക്കുന്നില്ല. ഇന്നലെ ഇവിടെ ബഹുമാനപ്പെട്ട ഉന്നത വിദ്യാഭ്യാസ വകുപ്പുമന്ത്രി പലതിന്റെയും പിതൃത്വം ഏറ്റെടുക്കാൻ മുന്നോട്ടുവന്നു. ചിലതിന്റെയൊക്കെ ഡി.എൻ.എ. ടെസ്റ്റ് നടത്തി യഥാർത്ഥ പിതൃത്വം നിലവിലുള്ളപ്പോൾ അന്യന്റെ കുട്ടികളുടെ പിതൃത്വം ഏറ്റെടുക്കാൻ വരേണ്ട കാര്യമില്ലല്ലോ; മലപ്പുറം ജില്ലയുടെയും കാലിക്കറ്റ് യൂണിവേഴ്സിറ്റിയുടെയുമൊക്കെ പിതൃത്വം ഏറ്റെടുക്കാനാണ് അടുത്ത കാലത്ത് സി.പി.ഐ.(എം)-ൽ ചേക്കേറിയ ഉന്നത വിദ്യാഭ്യാസ വകുപ്പുമന്ത്രി വന്നത്. 1969-ൽ ഇ.എം.എസ്. മന്ത്രിസഭയാണ് മലപ്പുറം ജില്ല അനുവദിച്ചത് എന്ന കാര്യത്തിൽ ഞങ്ങൾക്ക് സംശയമില്ല. പക്ഷേ ഇ.എം.എസ്. മന്ത്രിസഭയിൽ മലപ്പുറം ജില്ലയ്ക്കുവേണ്ടി അതിശക്തമായ പോരാട്ടം നടത്തിയത് ഇന്ത്യൻ യൂണിയൻ മുസ്ലീം ലീഗാണെന്ന കാര്യം നിങ്ങൾ വിസ്മരിച്ചുപോകരുത്. മഹാനായ സി.എച്ച്. മുഹമ്മദ് കോയ സാഹിബ്, എം.പി.എം. മുഹമ്മദ് കുരക്കൾ എന്നീ രണ്ടുപേരുമാണ് ജില്ലയുടെ ശില്പികളായി ഇന്നും അറിയപ്പെടുന്നത്. കേരള നിയമസഭയിൽ മലപ്പുറം ജില്ലയ്ക്കുവേണ്ടി ആദ്യമായി പ്രമേയം അവതരിപ്പിച്ചത് മകട നിയോജകമണ്ഡലത്തെ പ്രതിനിധീകരിച്ചിരുന്ന പരേതനായ അഡ്വക്കേറ്റ് അബ്ദുൾ മജീദായിരുന്നു എന്ന കാര്യം നിങ്ങൾ

ഓർക്കണം. കാലിക്കറ്റ് യൂണിവേഴ്സിറ്റിയുടെ പിതാവ് സി.എച്ച്. മുഹമ്മദ് കോയ സാഹിബാണെന്ന് ഇക്കാലമത്രയും പ്രസംഗിച്ചു നടന്നയാളാണ് അപ്പുറത്ത് വന്ന് ഈ ജില്ലയുടെ പിതൃത്വം ഏറ്റെടുക്കാൻ മുന്നോട്ടുവന്നത്. നമ്മുടെ മഹാനായ നേതാവ് സെയ്ദ് അബ്ദുറഹ്മാൻ ബാഹവി തങ്ങൾ ഒരു പഞ്ചായത്ത് മെമ്പറായിട്ടില്ല, ഒരു നിയമസഭയിൽ അംഗമായിട്ടില്ല, പാർലമെന്റിൽ പോയിട്ടില്ല, മന്ത്രിയായിട്ടില്ല. ആ ബാഹവി തങ്ങളാണ് കാലിക്കറ്റ് യൂണിവേഴ്സിറ്റിക്ക് ഭൂമിയെടുക്കാൻവേണ്ടി വീടുവീടാന്തരം കയറിയിറങ്ങി ജനങ്ങളിൽനിന്ന് ഭൂമി വാങ്ങിച്ച് കാലിക്കറ്റ് യൂണിവേഴ്സിറ്റി സ്ഥാപിച്ചത് എന്ന കാര്യം വിസ്മരിക്കരുത്. ഇത്തരം കാര്യങ്ങളൊന്നും അറിയാതെ ഇവിടെ മുസ്ലീം ലീഗിനനേരെ കുതിര കയറാൻ വരികയാണ്. ലീഗിന്റെ എല്ലാ ആനുകൂല്യങ്ങളും പറ്റി അവസാനം അധികാരത്തിനുവേണ്ടി സ്ഥാനം മാറിപ്പോയ ആൾ ഇപ്പോൾ 'ഞാൻ അതിനാണ് മാറിയത് എന്ന് പരസ്യമായി പറഞ്ഞതാണ്. പൊതുരംഗത്ത് പ്രവർത്തിക്കുന്നവർക്ക് പാർലമെന്ററി വ്യാമോഹവും ആഗ്രഹവുമൊക്കെ ഉണ്ടാകാം. പക്ഷേ ഞാൻ പാർട്ടി മാറിയത് തന്നെ ഇതിനുവേണ്ടിയാണ് എന്ന് പരസ്യമായി പറഞ്ഞാരാളെ ആദ്യമായിട്ടാണ് നമ്മൾ ഇവിടെ കാണുന്നത്. അങ്ങനെ പരസ്യമായി സ്ഥാനത്തിനുവേണ്ടി

പാർട്ടി മാറിപ്പോയ ആളുകളിൽ ഒരാൾ ഇപ്പോൾ ഡെൽഹിയിൽ എത്തിയിരിക്കുകയാണ്. ശ്രീ. നരേന്ദ്രമോഡിയെ കണ്ടിരിക്കുകയാണ്. ഇത്തരത്തിലുള്ള ആളുകളുടെ ഉപദേശം കേട്ട് പ്രിയപ്പെട്ട എം. സ്വരാജിനെപ്പോലെയുള്ളവർ ചരിത്രമറിയാതെ സംസാരിക്കരുത്.

മി. ഡെപ്യൂട്ടി സ്പീക്കർ: ശ്രീ. പി. ഉബൈദുള്ള...പ്ലീസ് കൺക്ലൂഡ്...

ശ്രീ. പി. ഉബൈദുള്ള: സർ, ശ്രീ. എം. സ്വരാജ് ചെറുപ്പക്കാരനായ എം.എൽ.എ. ആണ്. ലീഗിന്റെ ചരിത്രവും സി.പി.ഐ.(എം)-ന്റെ ചരിത്രവുമറിയാത്ത, സ്വന്തം ചരിത്രം മാത്രം അറിയുന്ന വ്യക്തിയിൽനിന്ന് ലീഗിന്റെ കാര്യം മനസ്സിലാക്കി വേണ്ടാത്തത് പ്രസംഗിക്കരുത്. പശ്ചിമബംഗാളിൽ ഒരിക്കലും മുസ്ലീം ലീഗിന് ..... ഇന്നലെ ശ്രീ. എം. സ്വരാജ് അങ്ങനെയൊരു കാര്യം ഇവിടെ പറഞ്ഞു. ഇല്ലാത്ത കാര്യങ്ങളൊന്നും പറയേണ്ട കാര്യമില്ല. ഇന്ത്യൻ യൂണിയൻ മുസ്ലീം ലീഗിന് നിങ്ങൾ എന്തൊക്കെ പറഞ്ഞാലും ഇപ്പോൾ സി.പി.ഐ.(എം)-നോടൊപ്പം എത്തിനിൽക്കുന്ന പാർട്ടിയായി ഇന്ത്യൻ യൂണിയൻ മുസ്ലീം ലീഗ് മാറിക്കഴിഞ്ഞിട്ടുണ്ട് എന്നകാര്യം നിങ്ങളോർക്കണം. അടുത്ത് നടക്കാനിരിക്കുന്ന ഉപതെരഞ്ഞെടുപ്പിന്റെ കാര്യം പറഞ്ഞു. ഉപതെരഞ്ഞെടുപ്പിനൊക്കെ പോകുന്നതിനുമുമ്പ് ഇപ്പോൾ പാർട്ടി

ചെന്നുപെട്ടിട്ടുള്ള ചില പ്രശ്നങ്ങളുണ്ട്. നിങ്ങളുടെ പാർട്ടിക്കയ്ക്കകത്ത് ഉയർന്നുവന്നിട്ടുള്ള പുതിയ ബിംബങ്ങളെയും ഫാൻസ് അസോസിയേഷനുകളെയും നോക്കിയിട്ട് മതി ഉപതെരഞ്ഞെടുപ്പിൽ ജയിച്ചുകയറാം എന്ന വ്യാമോഹം....

മി. ഡെപ്യൂട്ടി സ്പീക്കർ:യെസ്.....പ്ലീസ് കൺക്ലൂഡ്...

ശ്രീ. പി. ഉബൈദുള്ള: അതൊന്നും കേരളത്തിൽ നടക്കാൻ പോകുന്നില്ല.

ഈ ജനവിരുദ്ധ സർക്കാരിനെതിരായി വീണ്ടുമൊരിക്കൽ കൂടി അടുത്ത നിയമസഭാ ഉപതെരഞ്ഞെടുപ്പുകളിൽ കേരളത്തിലെ ജനങ്ങൾ വിധിയെഴുതും എന്ന കാര്യം തീർച്ചയാണ്. അതുകൊണ്ട് ഈ ജനവിരുദ്ധ നിലപാടുകളുമായി മുന്നോട്ടുപോകുന്ന ഈ ഗവൺമെന്റിന്റെ എല്ലാ ധനാഭ്യർത്ഥനകളെയും ഞാൻ എതിർക്കുന്നു.

ശ്രീമതി വീണാ ജോർജ്ജ്: സർ, ശുദ്ധജലവിതരണവും ശുചീകരണവും,

കൃഷി, ജലസേചനം എന്നീ വകുപ്പുകളിന്മേലുള്ള ധനാഭ്യർത്ഥനകളെ ഞാൻ പൂർണ്ണമായി പിന്തുണയ്ക്കുകയാണ്. ഇന്ത്യൻ രാഷ്ട്രീയ ചരിത്രത്തിലെ ഏറ്റവും കടുത്ത അധ്യായമെന്ന് വിശേഷിപ്പിക്കപ്പെടുന്ന അടിയന്തരാവസ്ഥാ

പ്രഖ്യാപനത്തിന്റെ 44-ാമത് വാർഷികമാണ് ഇന്ന്. ഇവിടെ എനിക്കുമുമ്പ് സംസാരിച്ച ബഹുമാനപ്പെട്ട ഉദ്ദമ മെമ്പർ പറഞ്ഞതുപോലെ, ഈ സഭയിൽതന്നെ അടിയന്തരാവസ്ഥ കാലത്ത് പോലീസിന്റെ ക്രൂരമർദ്ദനത്തിന് ഇരയായ നേതാക്കളുണ്ട്. പ്രഖ്യാപിത അടിയന്തരാവസ്ഥ അല്ലെങ്കിലും കഴിഞ്ഞ 5 വർഷമായി നമ്മുടെ രാജ്യത്ത് രൂപപ്പെട്ട അപ്രഖ്യാപിത അടിയന്തരാവസ്ഥ ഇനിയുള്ള നാളുകളിൽ കഠിനമാകാൻ പോകുന്നുവെന്നുള്ള കാര്യം കൂടി ഈ ദിവസം നാം ഓർക്കേണ്ടതുണ്ട് എന്ന് ഞാൻ ചിന്തിക്കുകയാണ്. ഇന്ത്യ കേട്ട ഏറ്റവും മികച്ച പ്രസംഗങ്ങളിൽ ഒന്ന് 1947 ആഗസ്റ്റ് 14-ന് അർദ്ധരാത്രിയിൽ രാജ്യം സ്വാതന്ത്ര്യത്തിലേയ്ക്ക് പിറവിയെടുക്കുമ്പോൾ പണ്ഡിറ്റ് ജവഹർലാൽ നെഹ്റു കോൺസ്റ്റിറ്റ്യൂവന്റ് അസംബ്ലിയിൽ നടത്തിയ പ്രസംഗമാണ്. അന്ന് നെഹ്റു പറഞ്ഞത്, "At the stroke of the midnight hour, when the world sleeps, India will awake to life and freedom. A moment comes, which comes but rarely in history, when we step out from the old to the new, when an age ends, and when the soul of a nation, long suppressed, finds utterance." അന്ന് മോചിപ്പിക്കപ്പെടുവെന്ന് നെഹ്റു പറഞ്ഞ ഇന്ത്യയുടെ

ആത്മാവ് ഇന്ന് വർഗ്ഗീയതയുടെയും കോർപ്പറേറ്റുകളുടെയും ചങ്ങലകളാൽ ബന്ധിക്കപ്പെട്ട് കുറ്റാ രാഷ്ട്രീയത്തിന്റെ പിടിയിലാണ്. 1930-കളിൽ കമലാ നെഹ്റു ടി.ബി. രോഗബാധിതയായിരുന്നുവെന്ന് നമുക്കറിയാം. വിദേശത്ത് ഒരു സ്കിസ്സ് സാനട്ടോറിയത്തിൽ മരണാസന്നയായി കിടന്ന കമലാ നെഹ്റുവിനെ കാണാൻ ജയിൽ മോചിതനാക്കപ്പെട്ട നെഹ്റുവിന് പോകാൻ കഴിയുമായിരുന്നില്ല. സാമ്പത്തിക തൈരുക്കുമുണ്ടായിരുന്നു. ജെ. ഡി. ബിർള സഹായം വാശാനം ചെയ്തു. നെഹ്റു നിരസിച്ചു. പക്ഷെ, 2014-ൽ നാം കണ്ടത്, ഇന്ത്യയുടെ പ്രധാനമന്ത്രിയായി സത്യപ്രതിജ്ഞ ചെയ്യാൻ ശ്രീ. നരേന്ദ്ര മോദി അദാനിയുടെ വിമാനത്തിൽ ഡൽഹിയിൽ പറന്നിറങ്ങുന്നതാണ്. പക്ഷെ, എന്റെ ദുഃഖം, ഞങ്ങളുടെ ദുഃഖം ആ നെഹ്റുവിനെ ഇന്നത്തെ കോൺഗ്രസ്സിന് അറിയില്ലായെന്നുള്ളതാണ്. നെഹ്റുവിന്റെയും എ.കെ.ജി.യുടെയും അതുപോലുള്ള ധീരദേശാഭിമാനികളായ നേതാക്കളുടെയും ശബ്ദം മുഴങ്ങിയ ഇന്ത്യയുടെ പാർലമെന്റിൽ മലേഗാവ് സ്റ്റോടനത്തിൽ നിരവധി പേരെ കൊന്നൊടുക്കിയതിന്റെ മൂല്യം ആസൂത്രകയായിരുന്ന, മഹാത്മാ ഗാന്ധിയെ രാജ്യദ്രോഹിയെന്നും നാഥുറാം ഗോഡ്സെ ധീരനായ രാജ്യത്തിന്റെ പുത്രനെന്നും വിശേഷിപ്പിച്ച ശ്രീമതി സാധി പ്രഗ്യാ സിങ് റാജ്ജറിന്റെയും

2019-ലെ തെരഞ്ഞെടുപ്പിൽ ബി.ജെ.പി. ജയിച്ചുകഴിഞ്ഞാൽ രാജ്യത്ത് ഇനിയൊരു പൊതുതെരഞ്ഞെടുപ്പ് ഉണ്ടാകില്ലെന്ന് പറഞ്ഞ ശ്രീ. സാക്ഷി മഹാരാജിന്റെയും ഗ്രഹാം സ്റ്റേയിൻസിനെയും രണ്ട് മക്കളെയും ചുട്ടുകൊന്ന നേതാവിന്റെയും പി. സി. സാരംഗി ഉൾപ്പെടെയുള്ളവരുടെ ശബ്ദമാണ് ഇന്ന് ഇന്ത്യയുടെ പാർലമെന്റിൽ മുഴങ്ങുന്നത്. ഇന്ത്യയുടെ ജനാധിപത്യം അപകടത്തിലാണ്. നാം ഉണരണം. കേരളം എന്തുകൊണ്ടാണ് വ്യത്യസ്തമായി നിലകൊള്ളുന്നത്; അതിന് ഒരു ഉത്തരമേയുള്ളൂ. ഇവിടെ കമ്മ്യൂണിസ്റ്റ് പ്രസ്ഥാനമുള്ളതുകൊണ്ടാണ്. വർഗ്ഗീയതയ്ക്കെതിരെ ഇക്വിലാബ് മുഴക്കി ചെങ്കൊടിയേന്തിക്കൊണ്ട് ചെറുക്കുവാൻ ഇവിടെ കമ്മ്യൂണിസ്റ്റുകാരനുള്ളതുകൊണ്ടാണ്. അതുകൊണ്ട് ഇനിയും ശ്രീ. രാഹുൽ ഗാന്ധിക്ക് പശ്ചിമഘട്ടം കടന്ന് കേരളത്തിൽ വരാം. ഇവിടെ അവസാന കമ്മ്യൂണിസ്റ്റുകാരനും കമ്മ്യൂണിസ്റ്റുകാരിയും ഉള്ളിടത്തോളം കാലം ഞങ്ങൾ ഉറക്കെ പറയുന്നു, ഈ മണ്ണിൽ വർഗ്ഗീയതയെ ഞങ്ങൾ ശക്തമായി ചെറുക്കുമെന്നും കേരളത്തിൽ മതനിരപേക്ഷത ഞങ്ങൾ കാത്തുസംരക്ഷിക്കുമെന്നും. ഞങ്ങൾ ഉണ്ടാകും, അന്നുമായി, ആശ്രയമായി, അക്ഷരമായി, ആതുരസേവനമായി, കൂടുതൽ ശക്തമായി ജനങ്ങൾക്കിടയിൽ

ഞങ്ങൾ ഉണ്ടാകുമെന്ന് ഉറക്കെ പറയുന്നു.

കൃഷി ഒരു സംസ്കാരമാണ്. മണ്ണിനെയും മനുഷ്യനെയും മൃഗങ്ങളെയും മനസ്സുകളെയും മഴയെയും മേഘങ്ങളെയുമൊക്കെ തിരിച്ചറിയുന്ന, സ്നേഹിക്കുന്ന ഒരു സംസ്കാരമാണ്. കഴിഞ്ഞ മൂന്ന് വർഷക്കാലം കേരളത്തിൽ സംഭവിച്ചത് ഈ സംസ്കാരത്തിന്റെ വീണ്ടെടുക്കലാണ്. ഇവിടെ എനിക്കുമുമ്പ് സംസാരിച്ച ബഹുമാനപ്പെട്ട പ്രതിപക്ഷ മെമ്പർ ഉൾപ്പെടെ പല കാര്യങ്ങളും vague ആയി പറഞ്ഞുപോകുന്നത് കണ്ടു. പ്രളയത്തിൽ അത് കൊടുത്തില്ല, ഇത് കൊടുത്തില്ല എന്നൊക്കെ പറയുന്നത് കേട്ടു. അതിൽ ഇടപ്പെട്ട് പ്രവർത്തിക്കാനുള്ളവരാണ് നമ്മളെല്ലാവരും. എന്റെ അനുഭവം, ഞാൻ ജയിച്ച് ഈ സഭയിൽ വരുമ്പോൾ ആറന്മുളയിൽ നെൽകൃഷി ഇറക്കണ്ടേ എന്ന ചോദ്യത്തിൽ തുടങ്ങി ഈ നിമിഷംവരെ ഒപ്പം നിൽക്കുന്ന ഒരു മന്ത്രിയും വകുപ്പുമാണ് ഇവിടെയുള്ളത്. 39,000 ഹെക്ടർ സ്ഥലത്താണ് പുതുതായി നെൽകൃഷി ഇറക്കിയത്. മഹാപ്രളയം ആറന്മുളയെയൊക്കെ സ്റ്റംഭിപ്പിച്ചപ്പോൾ ഇനി കൃഷി ചെയ്യാൻ പറ്റില്ലെന്നാണ് ഞങ്ങൾ വിചാരിച്ചത്. 2019-ൽ തരിശുരഹിത മണ്ഡലമാക്കണമെന്ന ലക്ഷ്യത്തോടെ വളരെ ഊർജ്ജിതമായ ശ്രമങ്ങൾ നടത്തുകയായിരുന്നു. പശുപോലുള്ള മണ്ണിൽ ഇനി കൃഷി ഇറക്കാൻ കഴിയുമോ

എന്ന് കർഷകർ ആശങ്കപ്പെട്ട് നിന്നപ്പോൾ, നശിച്ചുപോയ കൃഷിയുടെ മുന്നിൽ നെഞ്ചത്ത് കൈവെച്ച് കർഷകർ നിന്നപ്പോൾ ഞങ്ങൾക്കൊപ്പമുണ്ടായിരുന്നത് കൃഷി വകുപ്പുമന്ത്രിയും കൃഷി വകുപ്പുമാണ്. പത്തനംതിട്ട ജില്ലയിൽനിന്നുള്ള വേറെയും എം.എൽ.എ.മാർ ഇവിടെയുണ്ട്. 50 ശതമാനം അധികം വിളവ് നെൽകൃഷിയിലൂടെ ഇത്തവണ ഉണ്ടായിട്ടുണ്ട്. അത് നാം കാണേണ്ടതാണ്. ഇതൊരു ആത്മവിശ്വാസമാണ്. കർഷകർക്ക് ചെയ്യാൻ കഴിയുമെന്നുള്ള ഒരു ബോധ്യം, ഒരു പിന്തുണ കൃഷി വകുപ്പിൽനിന്നും ഞങ്ങൾക്ക് ഉണ്ടായിട്ടുള്ളതാണെന്ന് ഇവിടെ എടുത്തുപറയേണ്ടതാണ്.

എല്ലാ എം.എൽ.എ.മാരുടെയും വീടുകളിൽ ധാരാളമായി പച്ചക്കറികൃഷി ചെയ്യുന്നുണ്ട്. നമ്മുടെ മണ്ഡലങ്ങളിൽ, പഞ്ചായത്തുകളിൽ, വാർഡുകളിൽ ഒക്കെതന്നെ വളരെ സജീവമായി പച്ചക്കറികൃഷി നടക്കുന്നുണ്ട്. എനിക്ക് ബഹുമാനപ്പെട്ട മന്ത്രിയോട് പറയാനുള്ളത്, നമ്മൾ ഇവിടെ അളവ് കൂട്ടി. പക്ഷെ, ക്വാളിറ്റിയിലേയ്ക്ക് ശ്രദ്ധിക്കുമ്പോൾ, വ്യക്തമായ കയറ്റുമതി നയം ആവിഷ്കരിച്ചുകൊണ്ട് സർക്കാർ മുന്നോട്ടുപോകുന്ന സാഹചര്യത്തിൽ ഓർഗാനിക് ഫാമിംഗുമായി ബന്ധപ്പെടുള്ള, ജൈവകൃഷിയുമായി ബന്ധപ്പെടുള്ള സൂക്ഷ്മതലങ്ങളിലേയ്ക്ക് കുറച്ചുകൂടി ഇടപെട്ട് പ്രവർത്തിക്കേണ്ടതുണ്ടെന്ന്

കരുതുകയാണ്. നെൽകൃഷി ഒരു ഘട്ടം കഴിയുമ്പോൾ കർഷകർക്ക് ജൈവ കീടനാശിനികൊണ്ട് കഴിയാത്ത സാഹചര്യമുണ്ട്. കർഷകർക്കിടയിൽ ശരിയായ ബോധവൽക്കരണം, നമ്മുടെ ഗവേഷണശാലകൾ പുറത്തിറങ്ങുന്ന ജൈവ കീടപ്രതിരോധ മാർഗ്ഗങ്ങൾ ഫലപ്രദമാണെന്നുള്ള ബോധ്യം കർഷകർക്കുണ്ടാകണം. വലിയ രീതിയിലുള്ള പ്രചരണം ഇതുമായി ബന്ധപ്പെട്ട് നൽകണം. ജൈവ പച്ചക്കറികൾ ധാരാളമായി ഉത്പാദിപ്പിക്കപ്പെടുന്നുണ്ട്. ആ രീതിയിലുള്ള സ്റ്റാളുകളുള്ളിടത്ത് അത് കൊണ്ടുപോയി കൊടുക്കാൻ കഴിയും. എല്ലാ പഞ്ചായത്തുകളിലും സ്റ്റാളുകൾ സ്ഥാപിച്ചുകഴിഞ്ഞു. പക്ഷെ, പല കർഷകർക്കും ജൈവപച്ചക്കറിക്ക് സാധാരണ വിലയാണ് ലഭിക്കുന്നത്. ഇതിനൊരു മാറ്റമുണ്ടാകണം. ഒപ്പം ജൈവപച്ചക്കറിതന്നെയാണെന്ന് ഉറപ്പുവരുത്തുന്നതിനുള്ള മാർഗ്ഗവും ഉണ്ടാകണം. ബാംഗ്ലൂർ ഉൾപ്പെടെയുള്ള സ്ഥലങ്ങളിലെ ലാബുകളിൽ പച്ചക്കറികൾ കൊടുത്തുവിട്ട് ജൈവപച്ചക്കറിയാണോയെന്ന് പരിശോധിച്ചുവരേണ്ട സാഹചര്യമുണ്ട്. കേരളത്തിൽ ഇതിനുള്ള പരിശോധനാ സംവിധാനങ്ങൾ വ്യാപകമാക്കണം. എനിക്ക് എടുത്തുപറയേണ്ട ഒരുപാട് കൃഷി ഓഫീസേഴ്സുണ്ട്. എന്റെ മണ്ഡലത്തിലും അടൂർ എം.എൽ.എ. ശ്രീ. ചിറ്റയം ഗോപകുമാറിന്റെ

മണ്ഡലത്തിലും ഉൾപ്പെടെ ആത്മാർത്ഥമായി 24 മണിക്കൂറും പണിയെടുക്കുന്ന ഒരുപാട് കൃഷി ഓഫീസേഴ്സുണ്ട്. ഐ.ടി. വകുപ്പ് കഴിഞ്ഞ ദിവസം അക്ഷയ സെന്ററുകൾക്ക് ടാബ്ലറ്റുകൾ കൊടുത്തു. അവരുടെ വർക്ക്ലോഡ് കുറയ്ക്കാൻ, ക്ലോറിക്ക് ജോബ് കുറയ്ക്കാൻ, ഒരു പാടത്തുപോയി നിൽക്കുമ്പോൾ ടാബ്ലറ്റിൽ ആപ്പ് ഡൗൺലോഡ് ചെയ്തിട്ടുണ്ടെങ്കിൽ അവർക്ക് എന്റർ ചെയ്യാനുള്ള സാഹചര്യമുണ്ടെങ്കിൽ ഒരുപാട് ജോലിഭാരം കുറയ്ക്കാൻ സാധിക്കും. വന്യമൃഗങ്ങളുടെ ശല്യം, നെല്ല് കൃഷി ചെയ്യുപ്പോൾ കാട്ടുപന്നികൾക്ക് വേണ്ടെന്ന് വിചാരിച്ചു. കതിരാകുമ്പോൾതന്നെ അത് നശിപ്പിച്ച് തിന്നിടുപോകുന്ന സാഹചര്യമാണ്. കൃഷിയെയും കർഷകരെയും സംരക്ഷിക്കണം. വിദേശ രാജ്യങ്ങളിൽ ധാന്യം അധികമാകുമ്പോൾ കത്തിച്ചുകളയുമെന്ന് കേട്ടിട്ടുണ്ട്. കാരണം, കൃഷിയെയും കർഷകരെയും സംരക്ഷിക്കണം, ഡിമാന്റ് വർദ്ധിപ്പിക്കുന്നതിനുവേണ്ടി, മാർക്കറ്റ് ബാലൻസ് നിലനിർത്തുന്നതിനുവേണ്ടി, സപ്ലൈ കൺട്രോൾ ചെയ്യുന്നതിനുവേണ്ടിയിട്ടുള്ള മാർഗ്ഗങ്ങൾ അവർ സ്വീകരിക്കുമെന്ന് പറഞ്ഞുകേട്ടിട്ടുണ്ട്. അതൊരു മനോഭാവമാണ്.

ജലവിഭവവുമായി ബന്ധപ്പെട്ട് പറയുമ്പോൾ, തിരുവനന്തപുരം നഗരത്തിലേയ്ക്ക് നെയ്യാറിൽനിന്ന് നേരിട്ട് വെള്ളം കൊണ്ടുവരികയാണെന്നും

ഏതാണ്ട് 200 കോടിയിലധികം രൂപയുടെ കിഫ്ബി പദ്ധതിക്ക് അനുമതിയായെന്നും കഴിഞ്ഞ ദിവസം പത്രത്തിൽ കണ്ടു. ഇതുപോലെയുള്ള ഒട്ടേറെ കുടിവെള്ള പദ്ധതികൾ ഇവിടെ നടപ്പാക്കുന്നുണ്ട്. എനിക്ക് പറയാനുള്ളത് നമ്മുടെ സംസ്ഥാനത്തിന് ഒരു ജലനയം ആവശ്യമാണെന്നാണ്. നമ്മൾ മാധ്യമങ്ങളിൽ കണ്ടു, ചെന്നൈ നഗരത്തിൽ ഒരു വാട്ടർ ടാങ്കിന് മൂന്നിലേയ്ക്ക് നൂറുകണക്കിന് ആളുകൾ ഓടി അടുക്കുന്നത്. വെള്ളമില്ല. പക്ഷെ, 2018-ൽ നമുക്ക് ഇടവപ്പാതിയായും വേനൽമഴയായും 50 ശതമാനം അധികം മഴ ലഭിച്ചിട്ടുണ്ട്. ഒന്നും രണ്ടുമല്ല, 50 ശതമാനമാണ്. തദ്ദേശസ്വയംഭരണ വകുപ്പ് വീടുകൾക്ക് നിർമ്മാണ അനുമതി നൽകുമ്പോൾ മഴവെള്ള സംഭരണി വേണമെന്ന് നിയമമുണ്ട്. പക്ഷെ, അത് പാലിക്കപ്പെടുന്നില്ല. നിശ്ചയിക്കപ്പെട്ട സ്ക്വയർ ഫീറ്റിന് മുകളിലുള്ള എല്ലാ വീടുകളിലും മഴവെള്ള സംഭരണികൾ ഉണ്ടാകണം എന്ന് ജലവിഭവ വകുപ്പും തദ്ദേശസ്വയംഭരണ വകുപ്പും ചേർന്ന് ഇടപെടൽ നടത്തണം. മുമ്പ് ഇതേ വകുപ്പിന്റെ ഡിമാന്റ് ചർച്ചയിൽ ഞാൻ പറഞ്ഞ ഒരു കാര്യമാണ് ജലസാക്ഷരത. ജലവിദ്യാഭ്യാസത്തെക്കുറിച്ച് ഇവിടെ ബഹുമാനപ്പെട്ട കാട്ടാക്കട നിയോജകമണ്ഡലത്തിലെ അംഗം പറഞ്ഞു. സ്കൂളുകളിൽ നമ്മുടെ കുഞ്ഞുങ്ങൾക്ക് എങ്ങനെയാണ് വെള്ളം

ഉപയോഗിക്കുന്നതെന്ന്, അത് വെള്ളം ഉപയോഗിക്കുന്നത് തുടങ്ങി കളിക്കുന്നതിൽ ഉൾപ്പെടെ ഒരു വ്യക്തി എത്ര വെള്ളം ഉപയോഗിക്കണം, വെള്ളം നഷ്ടപ്പെടുത്തരുത് എന്നൊക്കെ തുടങ്ങിയിട്ടുള്ള സമഗ്രമായ ഒരു ജലവിദ്യാഭ്യാസം വിദ്യാഭ്യാസ വകുപ്പുമായി ചേർന്നുകൊണ്ട് നമ്മുടെ നാട്ടിൽ ഉണ്ടാകണം.

എന്റെ നാട്ടിൽ കടലില്ല. പക്ഷെ മഹാപ്രളയകാലത്ത് ഞങ്ങൾക്ക് സഹായമായി നിന്നത്, ഞങ്ങളെ രക്ഷിച്ചത് കടലിന്റെ മക്കളാണ്. ജലവിഭവ വകുപ്പുമായി ബന്ധപ്പെട്ട്, കടലാക്രമണത്തോടുകൂടിയാണ് കാലവർഷം വന്നത്. പക്ഷെ, അവരെ സഹായിക്കാനായി നമുക്ക് കഴിയുന്നില്ലല്ലോയെന്നുള്ള വലിയ ദുഃഖം ഉള്ളിൽ നിൽക്കുമ്പോൾ, കേരളത്തിലെ സാഹചര്യം നമുക്കറിയാം, കടലിന് അടുത്താണ് വീട്, ദൂരെയല്ല. കടലിനടുത്തുള്ള റോഡുകളും വീടുകളും നശിച്ചുപോകാതിരിക്കാൻവേണ്ടി കടൽഭിത്തി നിർമ്മാണം ഉൾപ്പെടെ ഏറ്റവും ശാസ്ത്രീയമായ രീതിയിൽ അത് നിർമ്മിച്ചുകൊണ്ട് ഓരോ കാലവർഷത്തിലും മഴയിലും കടലാക്രമണത്തിലും കടലിന്റെ മക്കളുടെ കണ്ണീർ കാണുവാൻ കേരളത്തിന് ഇനി കഴിയില്ല. അതുകൊണ്ട് അതിൽ വളരെ സജീവമായ ഒരു ഇടപെടൽ ഉണ്ടാകണമെന്നുകൂടി അഭ്യർത്ഥിച്ചുകൊണ്ട്, ഒരു കാര്യംകൂടി

പറയണമെന്ന് ഞാൻ അഗ്രഹിക്കുകയാണ്. അത് വാട്ടർ അതോറിറ്റിയുമായി ബന്ധപ്പെട്ടാണ്. ഒരു പ്രൊഫഷണൽ സിസ്റ്റം വാട്ടർ അതോറിറ്റിയിൽ ഉണ്ടാകണം. ഒരു പൈപ്പ് പൊട്ടിയാൽ പൈപ്പ് കുഴിച്ചിട്ട കോൺട്രാക്ടർക്കോ അന്ന് ഉണ്ടായിരുന്ന എ.ഇ.യ്ക്കോ അല്ലാതെ ആർക്കും അറിയില്ല. അല്ലാതെ അറിയണമെങ്കിൽ മുഴുവൻ സ്ഥലവും കുഴിച്ചുനോക്കേണ്ട സാഹചര്യമാണുള്ളത്. ഇത് ഒഴിവാക്കിക്കൊണ്ട്, ഡിജിറ്റലൈസേഷനുള്ള, നമ്മുടെ ടെക്നോളജി വികസിച്ച സാഹചര്യത്തിൽ ഇനിയുള്ള പ്രോജക്റ്റുകളിൽ, നിലവിലുള്ള പ്രോജക്റ്റുകളിൽ വാട്ടർ സപ്ലൈയുമായി ബന്ധപ്പെട്ട് ഒരു ഡിജിറ്റൽ മാപ്പ് ഉണ്ടാകണമെന്നുകൂടി അഭ്യർത്ഥിച്ചുകൊണ്ട് ഈ ഡിമാന്റുകളെ ഒരിക്കൽക്കൂടി പിന്തുണയ്ക്കുന്നു. നന്ദി. നമസ്കാരം.

ശ്രീ. പി. ടി. തോമസ്: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. ശുദ്ധജലത്തിന്റെ ഗുണനിലവാരം വർദ്ധിപ്പിക്കാനുള്ള ശക്തമായ നടപടി വേണം. കേരളത്തിലെ 14 ജില്ലകളിലും ക്വാളിറ്റി കൺട്രോൾ ഓഫീസുകളുണ്ടെങ്കിലും അത് ഫലപ്രദമായി പ്രവർത്തിക്കുന്നുണ്ടോയെന്ന് സംശയമാണ്. കേരളത്തിൽ നെട്ടൂരിലെ സ്റ്റേറ്റ്

റഫറൽ ഇൻസ്റ്റിറ്റ്യൂട്ട് ജലത്തിന്റെ ഗുണനിലവാരം വർദ്ധിപ്പിക്കുന്നതിനുവേണ്ടിയുള്ളതാണ്. അത് മെച്ചപ്പെടുത്താനുള്ള നടപടിയുണ്ടാകണം. സെപ്റ്റേജ് മാലിന്യം സംസ്കരിക്കുക ഏറ്റവും അടിയന്തരമായ ഒരു പ്രശ്നമാണ്. ദീർഘകാല അടിസ്ഥാനത്തിൽ അതിനുവേണ്ടിയുള്ള പദ്ധതികൾ ആവിഷ്കരിക്കണം. അത് കേരളം നേരിടുന്ന ഏറ്റവും പ്രധാനപ്പെട്ട ഒരു വിഷയമായി ബഹുമാനപ്പെട്ട മന്ത്രി ഏറ്റെടുക്കണമെന്ന് പറയാൻ ഞാൻ ആഗ്രഹിക്കുകയാണ്. അന്തർസംസ്ഥാന നദീജല കരാറുകളെപ്പറ്റി ധാരാളം പഠിച്ചിട്ടുള്ള ആളാണ് ബഹുമാനപ്പെട്ട ജലവിഭവ വകുപ്പുമന്ത്രി. തീർച്ചയായും അതിന്റെ പോരായ്മകൾ പരിഹരിച്ച് ഫലപ്രദമായി നമുക്ക് അനുകൂലമായി അതിനെ മാറ്റിയെടുക്കാൻ പ്രത്യേകം ശ്രദ്ധിക്കുമെന്ന് ഞാൻ വിചാരിക്കുകയാണ്. കാവേരിയിലെ കേരളത്തിന്റെ വിഹിതം ഉപയോഗപ്പെടുത്തി അതിനുള്ള പദ്ധതികൾ തയ്യാറാക്കാനുള്ള നടപടികൾ ഉണ്ടാകണം. എറണാകുളം ജില്ലയിലെ എന്റെ മണ്ഡലമായ തൃക്കാക്കരയിൽ കുടിവെള്ളം ഒരു കിട്ടാക്കുനീപോലെ നിൽക്കുമ്പോൾ അവിടെ യു.ഡി.എഫ്. ഗവൺമെന്റിന്റെ

കാലത്ത് തുടങ്ങിയ ഒരു പദ്ധതി ഒന്നുമാകാതെ കിടക്കുകയാണ്. അത് വേഗത്തിൽ പൂർത്തിയാക്കി കുടിവെള്ള പ്രശ്നം പരിഹരിക്കാനുള്ള നടപടി സ്വീകരിക്കണം. പെരിയാറിൽ നിന്നുള്ള ഒരു കനാൽ ഇടപ്പള്ളി കനാൽ എന്ന പേരിൽ എന്റെ നിയോജകമണ്ഡലത്തിലേയ്ക്ക് വരുന്നുണ്ട്. അത് പണിത കാലത്ത് കിടന്നതുപോലെ കിടക്കുകയാണ്. ഇന്നുവരെ വെള്ളം പകുതിവഴിയേ ഒഴുകിയിട്ടുള്ളൂ, അതിനുവേണ്ടിയുള്ള നടപടികളുണ്ടാകണം. തൃക്കാക്കര മണ്ഡലത്തിലെ അമ്പനാട്ടുചിറ sluice നിർമ്മാണം എം.എൽ.എ. ഫണ്ടിൽനിന്ന് പണം കൊടുത്തിട്ടും അത് വേഗത്തിൽ പൂർത്തിയാക്കാൻ കഴിയുന്നില്ല. അതിന് ശക്തമായ നിർദ്ദേശം നൽകണമെന്ന് അഭ്യർത്ഥിക്കുകയാണ്. ഇറിഗേഷൻ ഡിപ്പാർട്ടുമെന്റിന് പ്രളയാനന്തരമായി കേന്ദ്രത്തിൽനിന്നും 527 കോടി രൂപ കിട്ടിയെന്നാണ് ഞാൻ മനസ്സിലാക്കുന്നത്. അത് ഫലപ്രദമായി വിനിയോഗിക്കാൻ പ്രത്യേകം ശ്രദ്ധിക്കണമെന്ന് ഞാൻ അഭ്യർത്ഥിക്കുന്നു. അതോടൊപ്പം വെള്ളപ്പൊക്കവുമായി ബന്ധപ്പെട്ട് സ്ലിറ്റ് റിമൂവൽ സ്കീം ഉണ്ടാക്കി. പണി തുടങ്ങുന്നതിന് മുൻപുതന്നെ വീണ്ടും മഴ വന്നു. അതിനെ തുടർന്നുള്ള

പ്രശ്നങ്ങൾ പരിഹരിക്കണം. സ്പെഷ്യൽ സ്കീമിൽപ്പെടുത്തി ഡാമുകളുടെ പുനരുദ്ധാരണത്തിന് 257 കോടി രൂപ അനുവദിച്ചത് ഫലപ്രദമായി മാറ്റാൻ നടപടി സ്വീകരിക്കണമെന്ന് ഞാൻ അഭ്യർത്ഥിക്കുകയാണ്.

അഗ്രിക്കൾച്ചറൽ യൂണിവേഴ്സിറ്റിയിൽ ചില തെറ്റായ പ്രവണതകളുണ്ട്.

ബഹുമാനപ്പെട്ട മന്ത്രി അത് ശ്രദ്ധിച്ചിട്ടുണ്ട്. അത് പരിഹരിക്കണമെന്ന് മാത്രമേ ഞാൻ പറയുന്നുള്ളൂ. കാർഷിക ഗവേഷണ സ്ഥാപനങ്ങൾ ശക്തിപ്പെടുത്തണം. 15 കൃഷിക്കാർ ആത്മഹത്യ ചെയ്യാനുണ്ടായ സാഹചര്യം ഇനിയൊരിക്കലും കേരളത്തിൽ ഉണ്ടാകാതിരിക്കാൻ പ്രത്യേകം ശ്രദ്ധിക്കണമെന്ന് ഞാൻ അഭ്യർത്ഥിക്കുകയാണ്.

നമ്മൾ ഈ പറയുന്ന കാര്യങ്ങൾക്കും സംസ്ഥാന ഗവൺമെന്റിന്റെ ഭരണത്തിനുമൊക്കെ ഒരു രീതിശാസ്ത്രം ഉണ്ടാകണമെങ്കിൽ അതിനനുക്രമമായ ഒരു രാഷ്ട്രീയ സാഹചര്യംകൂടി ഉണ്ടാകേണ്ടതുണ്ട്. നിർഭാഗ്യവശാൽ ഇന്ന് നമ്മുടെ നാട്ടിൽ അതില്ല. പ്രത്യേകിച്ച് ഈ ഗവൺമെന്റിന്റെ കാലഘട്ടത്തിൽ അതില്ലായെന്ന് പറയേണ്ടിവരുന്നുണ്ട്. ഇവിടെ ഭരണപക്ഷ ബഞ്ചിൽനിന്നും പ്രസംഗിക്കുന്ന എല്ലാ സ്പെഹിതന്മാരും

പണ്ഡിറ്റ് ജവഹർലാൽ നെഹ്റുവിനെയും ഗാന്ധിജിയെയുമൊക്കെ ധാരാളമായി ഉദ്ധരിക്കുന്നത് നല്ല കാര്യമാണ്, അവരോട് ഞങ്ങൾ നന്ദി പറയുകയാണ്. സ്വന്തം പാർട്ടിയിൽപ്പെട്ട ഒരാളെയും ഉദ്ധരിച്ചുകേൾക്കാനുള്ള ഭാഗ്യം എനിക്ക് ഇവിടെ വന്നതിനുശേഷം കിട്ടിയിട്ടില്ല. അത് തുടരണമെന്ന് ഞാൻ അഭ്യർത്ഥിക്കുകയാണ്. നമ്മുടെ പ്രധാനമന്ത്രി രണ്ട് വർഷമായി മാധ്യമങ്ങളെ കാണുന്നില്ല. പ്രധാനമന്ത്രിക്ക് പഠിക്കുന്ന മുഖ്യമന്ത്രിയും മാധ്യമങ്ങളെ അകറ്റി നിർത്തിയിരിക്കുകയാണ്. കടക്കു പുറത്ത് എന്നാണ് മാധ്യമങ്ങളോട് അദ്ദേഹം പറയുന്നത്. കടക്കു പുറത്ത് എന്ന് കേൾക്കുന്നതിനുമുമ്പുതന്നെ മാധ്യമ പ്രവർത്തകർ ഇറങ്ങി ഓടുകയാണ്. ഓടാൻ വേണ്ടി കാത്തുനിന്നതുപോലെയാണ് അവരുടെ പ്രവർത്തനവും നടക്കുന്നത്.

\*\*\*\*\*+ വാർത്തകൾ പുറത്തുവരുന്നതുപോലും പാർട്ടി നേതൃത്വം പുറത്തുവിടുമ്പോൾ മാത്രമാണ്. കേരളത്തിലെ മുഖ്യമന്ത്രി ചോദ്യങ്ങളെ ഭയപ്പെടുകയാണ്. പത്ര പ്രവർത്തക യൂണിയൻ His Master's

---

+ ബഹുമാനപ്പെട്ട സ്പീക്കറുടെ പരിശോധനയിലാണ്

Voice-ആയി നിശ്ശബ്ദരായി മാറിയിരിക്കുകയാണ്. അച്ചടി മാധ്യമങ്ങളെ അടിച്ചമർത്തുമ്പോൾ.....

ശ്രീ. എം. സ്വരാജ്: സർ.....

ശ്രീ. പി. ടി. തോമസ്: എനിക്ക് സമയം തരാമെങ്കിൽ ഞാൻ വഴങ്ങാം. ഞാൻ എല്ലാവരോടും ചോദ്യം ചോദിക്കുന്ന ആളാണ്. സമയം തരാമെങ്കിൽ എത്ര പ്രാവശ്യം വേണമെങ്കിലും വഴങ്ങാം. അടിച്ചമർത്തലിനെ എതിർക്കാൻ ക്ഷുദ്രിയൗവ്വനത്തിന്റെ പ്രതീകങ്ങളായിരിക്കുന്ന ഡി.വൈ.എഫ്.ഐ. നേതാക്കൾക്ക് കഴിയുന്നുണ്ടോ; ഒരു ഗ്ലാസ്സ് വെള്ളത്തിൽ കഴുകിയാൽ പോയിട്ട് ഈ ഭൂഗോളത്തിലെ മുഴുവൻ ജലാശയത്തിലും കഴുകിയാൽ തീരാത്ത പാപക്കര, സപ്ത സമുദ്രങ്ങളിലും കഴുകിയാലും തീരാത്ത രക്തക്കര നിങ്ങളുടെ കയ്യിലുണ്ട്. അത് മാലോകർക്കെല്ലാം അറിയാം. സ്വന്തം കൈ കൊണ്ട് ശ്രീ. പി. ജയരാജൻ ഊണ് കഴിക്കാൻ പറ്റുന്നില്ലെന്ന് മുഖ്യമന്ത്രി പറഞ്ഞു. ആ കൈകൊണ്ട് ഊണ് കഴിക്കാൻ പറ്റാതാക്കിയ ശ്രീ. ഒ. കെ. വാസുവിനെ മറ്റേ കൈകൊണ്ട് കെട്ടിപ്പിടിച്ചിട്ടുണ്ടെന്ന കാര്യം മറക്കേണ്ട.

സി.പി.ഐ.(എം.)-നെ ആന്തറിനെ വച്ച് വേട്ടയാടാൻ നോക്കണ്ടെന്നാണ് മുഖ്യമന്ത്രി പറയുന്നത്.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, എനിക്ക് രാത്രി കിടന്നുറങ്ങാൻ കഴിയില്ല. ഓക്സിജൻ മാസ്ക് വെച്ചാണ് കിടന്നുറങ്ങുന്നത്. എന്തുകൊണ്ടാണെന്ന് അറിയാമോ; നിങ്ങളുടെ സഹപ്രവർത്തകൻ വെടിവെച്ചിട്ടാണ്.... നിങ്ങളുടെ സഹപ്രവർത്തകൻ വെടിവെച്ചിട്ടാണ്...

ശ്രീ. പി. ടി. തോമസ്: ആന്തർ വച്ച് വേട്ടയാടാൻ നോക്കേണ്ടെന്ന് മുഖ്യമന്ത്രി പറഞ്ഞു. ചില ബിംബങ്ങളെ ഉപയോഗിച്ച് പാർട്ടിയെ തകർക്കാൻ നോക്കണ്ടായെന്നും പറഞ്ഞു. അത്തരം ബിംബത്തെ ആദരിക്കാൻ കഴിഞ്ഞ ദിവസം നിങ്ങൾ ചേർത്തലയിൽ പോയിരുന്നു. (ബഹളം..) "പൊന്ന് കായ്ക്കുന്ന മരമായാലും പുരയ്ക്കുമീതെ വന്നാൽ വെട്ടിക്കളയും കട്ടായം" എന്ന് മുദ്രാവാക്യം വിളിച്ചവർ ബഹുമാനപ്പെട്ട കെ. ആർ. ഗൗരിയമ്മയെ ആദരിക്കാൻ പോകുന്നത് കണ്ടപ്പോൾ ഞങ്ങൾക്ക് വലിയ സന്തോഷം തോന്നി. ആ തെറ്റ് പിന്നീടെങ്കിലും നിങ്ങൾ

തിരുത്തിയല്ലോ; എന്തായിരുന്നു പഴയ മുദ്രാവാക്യം; കമ്മ്യൂണിസ്റ്റ് പാർട്ടിയുടെ സ്ഥാപക നേതാവായ പി. കൃഷ്ണപിള്ളയുടെ സ്മാരകം അടിച്ചതുകർത്ത് കത്തിച്ചുകളഞ്ഞ പാർട്ടിയല്ലേ നിങ്ങളുടേത്. ശ്രീ. കോടിയേരി ബാലകൃഷ്ണനെ ഒറ്റപ്പെടുത്തി ആക്രമിക്കരുതെന്ന് ബഹുമാനപ്പെട്ട എ. കെ. ബാലൻ, ശ്രീ. എം. വി. ഗോവിന്ദൻ മാസ്റ്റർ തുടങ്ങിയവർ പറയുകയാണ്. കൂട്ടായി ആക്രമിക്കണമെന്നാണോ? എന്താണ് ഉദ്ദേശിക്കുന്നത്; പാർട്ടി മെമ്പർ അല്ലാത്തതുകൊണ്ട് ഞങ്ങൾ ഒന്നും മിണ്ടിക്കൂട എന്നാണ് ഇവിടെ പറയുന്നത്. ഞങ്ങൾ ആരുടെയും കുടുംബകാര്യം വിളിച്ച് പറഞ്ഞുകൊണ്ട് നടക്കുന്ന ആളുകളല്ല. പക്ഷെ നിങ്ങൾ ഒന്ന് ഓർക്കുക, വ്യക്തികളുടെയും കുടുംബങ്ങളുടെയും സ്വകാര്യതയിലേയ്ക്ക് കടന്നുകയറാൻ ആർത്തിപ്പണ്ടാരങ്ങളെപ്പോലെ നടക്കുന്ന നിങ്ങളുടെ ചെറുപ്പക്കാരുടെ ഈ മുന്നേറ്റങ്ങളെ ഞങ്ങൾ കാണാതിരിക്കുന്നില്ല. എല്ലാം വെട്ടിപ്പിടിക്കാൻ പുറപ്പെട്ട നിങ്ങൾ പാർട്ടി മെമ്പർ അല്ലാത്തതിനാൽ .....(ബഹളം...)

മി. സ്പീക്കർ: എന്താണിത്? നിങ്ങളെ പ്രകോപിപ്പിക്കുന്ന കാര്യത്തിൽ

അദ്ദേഹം വിജയിച്ചൊണ്ടിരിക്കുകയാണ്.

ശ്രീ. പി. ടി. തോമസ്: ചർച്ച പാടില്ലെന്ന് പറയുന്ന സഖാക്കളോട് ഞാൻ ഒന്ന് പറഞ്ഞേക്കാം, ശ്രീ. ബിനോയ് കോടിയേരി അടക്കമുള്ളവരുടെ മൂലധനം നിങ്ങളുടെ പാർട്ടിയാണ്. നിങ്ങളുടെ പാർട്ടിയുടെ സൽപ്പേരാണ് ശ്രീ. ബിനോയ് കോടിയേരിയുടെ മൂലധനം. അത് പാർട്ടിയിൽ ചിലപ്പോൾ ചർച്ച ചെയ്യേണ്ടിവരും. നിങ്ങൾ നാളെ ഇങ്ങനെ പറഞ്ഞ് ഞങ്ങളെ ആക്ഷേപിക്കാതിരുന്നാൽ മതി. ദാരിദ്ര്യത്തിന്റെ ദുരിത കയത്തിൽനിന്നും കര കയറാൻ ഒരു ബാർ ഡാൻസറായി ജോലി ചെയ്ത ഒരു പാവപ്പെട്ട ബീഹാറി സഖാവിനെ മുഖ്യധാരയിലേയ്ക്ക് കൊണ്ടുവരാൻ പ്രവാസിയായ ഒരു ധീരസഖാവിന്റെ തീക്ഷ്ണമായ പോരാട്ടത്തെ ബുർഷ്യാ പ്രതിലോമ ശക്തികൾ എതിർത്ത് തോൽപ്പിക്കാൻ ശ്രമിച്ചില്ലേയെന്ന് ചോദിച്ച് ഞങ്ങളെ കുറ്റപ്പെടുത്തരുതെന്ന് മാത്രമേ ഞങ്ങൾക്ക് പറയാനുള്ളൂ. ബഹുമാനപ്പെട്ട മുഖ്യമന്ത്രിയോട് ചോദിക്കുന്നു, ശ്രീമതി സരിതയെ മൂന്നിൽ നിർത്തി നിങ്ങൾ നടത്തിയ പോരാട്ടം മറന്നുപോയോ? ശ്രീ. ഹൈബി ഈഡനെതിരെ നിങ്ങൾ

കഴിഞ്ഞ തെരഞ്ഞെടുപ്പിൽ നോമിനേഷൻ കൊടുക്കാൻ കൊണ്ടുവന്നില്ലേ? അത് തള്ളിപ്പോയി. നിങ്ങൾ പിന്നെ അമേഠിയിൽ വിട്ടപ്പോൾ 545 വോട്ട് കിട്ടി. നിങ്ങളുടെ പാർട്ടിക്കുള്ള മുഴുവൻ വോട്ടും ശ്രീമതി സരിതയ്ക്ക് അമേഠിയിൽ കിട്ടി. നിങ്ങൾ രാവിലെയും വൈകിട്ടും ശ്രീ. രാഹുൽ ഗാന്ധിക്കെതിരെ ഉപദേശമാണ് നൽകുന്നത്. കേരളത്തിലെ പതിനായിരക്കണക്കിന് ഗ്രാമങ്ങളിൽ നടന്ന്, ബി.ജെ.പി.-യിൽ പോകും ബി.ജെ.പി.-യിൽ പോകും എന്ന് പറഞ്ഞ് അവർക്ക് മാന്യത ഉണ്ടാക്കിക്കൊടുത്തില്ലേ നിങ്ങൾ? ആ നിങ്ങൾ ഇപ്പോൾ ഞങ്ങളെ ഉപദേശിക്കാൻ നടക്കുകയാണ്. ഞങ്ങളുടെ ശ്രീ. അധീർ രഞ്ജൻ ചൗധരിയെയൊക്കെ കുറ്റം പറയാൻ നിങ്ങൾക്ക് എന്ത് കാര്യം? നിങ്ങളുടെ നേതാവിനെ നോക്കി നിങ്ങൾ കരയുകയാണ്. അതുകൊണ്ട് ശ്രീമതി സരിതയ്ക്ക് പരവതാനി വിരിച്ച നിങ്ങൾ ഓർത്തുകൊള്ളുക, ഞങ്ങളുടെ മാന്യതയാണ് നിങ്ങളുടെ പലതും ഇന്ന് പുറത്തേക്ക് വരാതിരിക്കുന്നത്. പറയുവാൻ അറിയാത്തതുകൊണ്ടല്ല, മടിയുണ്ടായിട്ടുമല്ല, വേണ്ടെന്ന് വെച്ചിട്ടാണ് എന്ന കാര്യം നിങ്ങൾ ഓർക്കണം. ചൈനയെപ്പറ്റി ഒന്നും

പറഞ്ഞുകൂടേണമെന്നും ചൈനയെപ്പറ്റി ഒരക്ഷരം മിണ്ടരുതെന്നും മുഖ്യമന്ത്രി പറഞ്ഞു. മുഖ്യമന്ത്രി ഇല്ലാത്തതുകൊണ്ട് ശ്രീ. ഇ. പി. ജയരാജനോട് ചോദിക്കുന്നു, ചൈനയിലെ പ്രതിപക്ഷ നേതാവ് ആരാണ്? ചൈനയിൽ അവസാനം നടന്ന തെരഞ്ഞെടുപ്പ് എന്നാണ്? ചൈനയിലെ മറ്റ് രാഷ്ട്രീയ പാർട്ടികൾ ഏതെല്ലാമാണ്? ചൈനയിലെ മുസ്ലീങ്ങളെ, റിബറ്റൻ ജനതയെ അടിച്ചമർത്തി, ലോക മനുഷ്യാവകാശ സംഘടനകൾ മുഴുവൻ ചൈനയിലെ അടിച്ചമർത്തലുകളെപ്പറ്റി പറയുമ്പോൾ ഞങ്ങൾക്ക് പറയാതിരിക്കാൻ കഴിയുമോ?

മി. സ്പീക്കർ: അദ്ദേഹത്തിന്റെ സമയം കഴിഞ്ഞിരിക്കുകയാണ്.

ശ്രീ. ഇ. പി. ജയരാജൻ: സർ, ബഹുമാനപ്പെട്ട എം.എൽ.എ. പറയുന്നത് കോൺഗ്രസ്സിന്റെ നയമാണോ; ഇത് കോൺഗ്രസ്സ് അംഗീകരിച്ചതാണോ?

ശ്രീ. പി. ടി. തോമസ്: സർ, ബഹുമാനപ്പെട്ട മന്ത്രി, ടിയാൻമെൻസ്ക്വയറിന്റെ വാർഷികം നടന്നുകൊണ്ടിരിക്കുകയാണ്. നിങ്ങൾക്ക് എതിർക്കാൻ കഴിയുമോ; "Marxism is a degenerated 'non-human' anthropology" എന്ന് Jean-Paul Sartre പറഞ്ഞത്

നിങ്ങൾക്കറിയുമോ; ബഹുമാനപ്പെട്ട മുഖ്യമന്ത്രിയോട് ഞങ്ങൾ ചോദിക്കാനാഗ്രഹിച്ച ചോദ്യങ്ങളാണ്. ചൈനയിൽ ആദ്യമായി നിയമ ബിരുദമുള്ള ഒരു സുപ്രീംകോടതി ജഡ്ജിയുണ്ടായത് 2002-ലാണ്. അതുവരെ പാർട്ടിക്കാരാണ് ജഡ്ജിമാർ.

മി. സ്പീക്കർ: ശ്രീ. പി. ടി. തോമസ്, അങ്ങേയ്ക്ക് അനുവദിച്ച സമയം കഴിഞ്ഞ് രണ്ട് മിനിറ്റായി. ലഭ്യമായ ഇന്ധനത്തിൽനിന്ന് അങ്ങ് കൂടുതൽ ഊർജ്ജം ഉൾക്കൊള്ളേണ്ട. അവസാനിപ്പിക്കൂ.

ശ്രീ. പി. ടി. തോമസ്: സർ, ഞാൻ അവസാനിപ്പിക്കാം. മുണ്ടശ്ശേരി മാസ്റ്ററുടെ കൊച്ചുമകന്റെ current books നിങ്ങൾ റെയ്ഡ് ചെയ്തില്ലേ; എന്തിനാണ്; 'താൻ നീന്തിയപ്പോൾ കാണാതെപോയ വമ്പൻ സ്രാവുകൾ' എന്ന പുതിയൊരു പുസ്തകം ശ്രീ. ജേക്കബ് തോമസ് എഴുതിക്കൊണ്ടിരിക്കുകയാണ്. നിങ്ങളാണോ ഈ നാട്ടിൽ ജനാധിപത്യത്തെക്കുറിച്ചും മാധ്യമ സ്വാതന്ത്ര്യത്തെക്കുറിച്ചും ആവിഷ്കാര സ്വാതന്ത്ര്യത്തെക്കുറിച്ചുമൊക്കെ പറയുന്നത്; എന്റെ യുവസ്നേഹിതൻമാരായ ശ്രീ. എ. എൻ. ഷംസീറും ശ്രീ. എം. സ്വരാജുമൊക്കെ ധാരാളം ബഹളം

വച്ചല്ലോ. ഞാൻ ചോദിക്കട്ടെ, പാലാരിവട്ടം പാലത്തിനെതിരെ നിങ്ങൾ സമരത്തിലാണ്. നല്ല കാര്യം. തൊട്ടടുത്ത മരടിലെ ഫ്ലാറ്റിന് അനുമതി കൊടുത്ത സി.പി.ഐ.(എം.)-ന്റെ അനുമതി പഞ്ചായത്ത് പ്രസിഡന്റിനും ഇപ്പോഴത്തെ ലോക്കൽ കമ്മിറ്റി സെക്രട്ടറിക്കുമെതിരെ നിങ്ങൾ സമരം ചെയ്യുമോ?

ശ്രീ. എം. സ്വരാജ്: സർ, ബഹുമാനപ്പെട്ട തൃക്കാക്കര അംഗം മറ്റ് ഫ്ലാറ്റിനെ കുറിച്ച് പറഞ്ഞു. ആ വിഷയം ഞാനിവിടെ സബ്മിഷനായി ഉന്നയിച്ചു. എനിക്കും ബഹുമാന്യനായ പ്രതിപക്ഷ നേതാവിനും അക്കാര്യത്തിൽ ഒരേ അഭിപ്രായമാണ്.

ശ്രീ. പി. ടി. തോമസ്: സർ, ഞാൻ ഫ്ലാറ്റിനെക്കുറിച്ചല്ല പറഞ്ഞത്. ആ അഴിമതി നിങ്ങൾ അന്വേഷിക്കുമോ എന്നാണ് ചോദിച്ചത്.

രണ്ടാമത്തെ ഇ. എം. ശങ്കരൻ നമ്പൂതിരിപ്പാടിന്റെ ഗവൺമെന്റിനെ കുറിച്ച് ബഹുമാനപ്പെട്ട മന്ത്രി പറഞ്ഞു.... മുസ്ലീം ലീഗ് ഇല്ലെങ്കിൽ അന്ന് മന്ത്രിസഭ ഉണ്ടാകുമോ; അക്കാര്യമെന്താണ് അറിയാത്തത്;

പൊതുമാതൃകയും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ):

സർ, പോയിന്റ് ഓഫ് ഓർഡർ. നമ്മുടെ സഭയിലെ മുതിർന്ന അംഗമാണ് ശ്രീ. പി. ടി. തോമസ്. \*\*\*\*\* ഒരു സ്റ്റേറ്റുമെന്റ് അദ്ദേഹം നടത്തി. ഇത് വലിയ തരത്തിലുള്ള അന്തർദേശീയ ബോധമുള്ള ഒരു സംസ്ഥാനത്തിന്റെ നിയമസഭയാണ്. ഏത് രേഖ പ്രകാരമാണ്; യു.എൻ.ഒ.-യുടെ രേഖയാണോ അതോ മറ്റേതെങ്കിലും ഇന്റർനാഷണൽ ഡോക്യുമെന്റാണോ; എന്തിന്റെ അടിസ്ഥാനത്തിലാണ് \*\*\*\*\* സ്ഥിരമായി ഒരു രാജ്യത്തുമില്ല. അക്കാര്യം വ്യക്തമാക്കണം. ഇത് രേഖയിൽ കിടക്കുകയാണ്. അത് ശരിയാണോ; അങ്ങനെയൊരു സംഭവമുണ്ടോ?

മി. സ്പീക്കർ: വസ്തുതകൾ പരിശോധിച്ച് വേണ്ട നടപടി സ്വീകരിക്കാം.

ശ്രീ. ജി. സുധാകരൻ: സർ, ബഹുമാനപ്പെട്ട സ്പീക്കർക്ക് അറിയാമല്ലോ. രേഖ പരിശോധിക്കേണ്ട കാര്യമുണ്ടോ. അങ്ങനെ ലോകത്തുണ്ടെങ്കിൽ അക്കാര്യം വ്യക്തമാക്കണം.

ശ്രീ. പി. ടി. തോമസ്: സർ, ഉത്തരകൊറിയയിലെ ഭരണാധികാരിയായ കമ്മ്യൂണിസ്റ്റുകാരൻ പിരാന മത്സ്യങ്ങൾക്ക്

---

+ ബഹുമാനപ്പെട്ട സ്പീക്കറുടെ പരിശോധനയിലാണ്  
 + ബഹുമാനപ്പെട്ട സ്പീക്കറുടെ പരിശോധനയിലാണ്.

ജനറൽമാരെ എറിഞ്ഞുകൊടുത്തുകൊണ്ടിരിക്കുകയാണ്. അതിനെ ഇങ്ങോട്ട് കൊണ്ടുവരുന്നതിനെക്കുറിച്ചായിരിക്കാം നിങ്ങൾ ആലോചിക്കുന്നത്. പക്ഷേ ഞാൻ ബഹുമാനപ്പെട്ട മന്ത്രിയെ ബഹുമാനിക്കുന്നു. ഞാൻ ചോദിക്കുന്നു, ഏത് കമ്മ്യൂണിസ്റ്റ് രാജ്യത്താണ് ജനാധിപത്യമുള്ളത്?

മി. സ്പീക്കർ: അങ്ങ് ഉത്തരകൊറിയയിലേയ്ക്കൊന്നും പോകേണ്ട.

അത് വേറെ ഐഡിയോളജിയാണ്. കമ്മ്യൂണിസമോ സോഷ്യലിസമോ ഒന്നുമല്ല.

ശ്രീ. പി. ടി. തോമസ്: സർ, ജനാധിപത്യത്തിന്റെ അടിസ്ഥാനശില

എന്നുപറയുന്നത് വിധോജിക്കാനുള്ള അവകാശമാണ്. ഡിസെന്റിംഗാണ്.

അതുള്ള ഒരു കമ്മ്യൂണിസ്റ്റ് രാജ്യത്തിന്റെ പേര് പറയുക. ഞാൻ എന്റെ

പ്രസംഗം അവസാനിപ്പിക്കുന്നു. ഈ ധനാഭ്യർത്ഥനകളെ ശക്തമായി

എതിർക്കുന്നു.

ജലവിഭവ വകുപ്പുമന്ത്രി (ശ്രീ. കെ. കൃഷ്ണൻകുട്ടി): സർ, ധനാഭ്യർത്ഥന

ചർച്ചയിൽ നിർദ്ദേശങ്ങളും വിമർശനങ്ങളും നൽകിയതിന് പ്രത്യേകം നന്ദി

രേഖപ്പെടുത്തുകയാണ്.

ഇത് മഴക്കാലമാണ്. ധാരാളം മഴ പെയ്യേണ്ട സമയം. എന്നാൽ നമുക്ക് 38 ശതമാനം മഴയുടെ കുറവുണ്ട്. ഇന്നത്തെ കണക്കുപ്രകാരം നമ്മുടെ ഡാമുകളിലെ ആകെ സ്റ്റോറേജ് 46.1 ആണ്. ഒരാഴ്ച മഴ പെയ്തില്ലെങ്കിൽ കേരളം എന്താകുമെന്ന് കണ്ടറിയണം. ഒരാഴ്ചത്തേക്ക് ആവശ്യമായ വെള്ളമേ നമുക്കുള്ളൂ. അതുകഴിഞ്ഞാൽ എന്താകുമെന്ന് കണ്ടറിയണം. ഈ സ്ഥിതിയെ നേരിടാനാവശ്യമായ മുൻകരുതൽ എങ്ങനെ എടുക്കണം എന്നതുസംബന്ധിച്ച് സഭയിൽ ഭരണ-പ്രതിപക്ഷ വ്യത്യാസമില്ലാതെ ആലോചിക്കേണ്ട സമയം അതിക്രമിച്ചിരിക്കുന്നു.

നമ്മുടെ സംസ്ഥാനത്ത് കൃഷി ചെയ്യുന്ന ഭൂമി 20.40 ലക്ഷം ഹെക്ടറാണ്. അതിൽ 3.90 ലക്ഷം ഹെക്ടറിൽ മാത്രമാണ് ഇറിഗേഷൻ നടത്തുന്നത്. ഇനി 16 ലക്ഷം ഹെക്ടറിൽ നമുക്ക് ഇറിഗേഷൻ നടത്തേണ്ടതുണ്ട്. അതിനുള്ള വെള്ളം എത്ര വേണമെന്ന് നമ്മൾ എല്ലാവരുംകൂടി കണക്കാക്കേണ്ടതുണ്ട്. സ്റ്റോറേജ് നമുക്കുണ്ടോ ഇല്ലയോ എന്ന് നോക്കേണ്ടതാണ്. അതുപോലെ 85 ലക്ഷം കുടുംബങ്ങളിൽ 22.9

ലക്ഷം കുടുംബങ്ങൾക്ക് മാത്രമാണ് പൈപ്പ് വഴിയുള്ള കുടിവെള്ളം ലഭിക്കുന്നത്. ബാക്കിയുള്ളവർക്ക് വെള്ളം കിട്ടാക്കണിപോലെയാണ് നിൽക്കുന്നത്. ഇതിനെല്ലാംകൂടി 600 റി.എം.സി. വെള്ളം നമുക്ക് ആവശ്യമുണ്ട്. ഒരു റി.എം.സി. എന്നുപറഞ്ഞാൽ, ഏഴര റി.എം.സി.-യാണ് മലമ്പുഴയിലെ വെള്ളം. 600 റി.എം.സി. വെള്ളം നമുക്ക് ആവശ്യം വരും. അതിൽ ഇലക്ട്രിസിറ്റി വകുപ്പിന്റെയും ഇറിഗേഷന്റെയും എല്ലാ ഡാമുകളിലേയും കൂടിയുള്ള സ്റ്റോറേജ് ഇപ്പോൾ 300 റി.എം.സി.-യിൽ താഴെയേയുള്ളൂ. ബാക്കി 300 റി.എം.സി.-യുടെ ഗ്യാപ്പ് കിടക്കുകയാണ്. അതിന് എന്തുചെയ്യണം എന്നതിനെക്കുറിച്ച് നമ്മൾ വളരെ ഗൗരവമായി ആലോചിക്കേണ്ട സമയമാണ്. കേരളത്തിനുള്ള ഒരു ശാപമെന്നത്, ഏതെങ്കിലുമൊരു പദ്ധതി തുടങ്ങുമ്പോൾ ആളുകൾ പലരീതിയിൽ അതിന് തടസ്സം നിൽക്കുകയാണ്. കാസർഗോഡ് ജില്ലയിലെ ചന്ദ്രഗിരിപ്പുഴ കാക്കാടവ് പദ്ധതി. കാസർഗോഡ് ജില്ലയിൽ ഒരു പദ്ധതിയുമില്ല. അവിടെ വെള്ളത്തിൽ മുങ്ങിപ്പോകുമെന്ന് പറഞ്ഞ് അത് മുടക്കി. ഒരു വരൾച്ച വന്നാൽ എങ്ങനെ അത് കൈകാര്യം ചെയ്യുമെന്ന് അറിയില്ല. കണ്ണൂരിലെ

ആറളത്തുള്ള പദ്ധതി പലതുംപറഞ്ഞ് മുടക്കി. വയനാട്ടിലെ കടമന്തോട് പദ്ധതിയും വെള്ളം മുങ്ങിപ്പോകുമെന്ന് പറഞ്ഞ് മുടക്കി. പാലക്കാട് പഴയ കുരിയാർകുട്ടിയുടെ എല്ലാ പ്രവൃത്തികളും പൂർത്തിയാക്കി ജനറേറ്റർ വരെ കൊണ്ടുവച്ചതായിരുന്നു. അതും പോയി. തൃശ്ശൂരിൽ ചാലക്കുടി പുഴയിലുള്ളത് പോയി. എറണാകുളത്ത് പുയംകുട്ടി പദ്ധതി നമ്മൾ വേണ്ടെന്ന് വച്ചു. കോട്ടയത്തെ മീനച്ചിൽ പദ്ധതി വേണ്ടെന്നുവച്ചു. പത്തനംതിട്ടയിൽ ടിൻ കല്ലാർ പദ്ധതി വേണ്ടെന്നുവച്ചു. തിരുവനന്തപുരത്തെ വാമനപുരം പദ്ധതിയും നമ്മൾ വേണ്ടെന്നുവച്ചു. ഇതുസംബന്ധിച്ച് നമ്മൾ വളരെ ആലോചിക്കേണ്ടതല്ലേ. ഈ പദ്ധതികളൊന്നും തുടങ്ങാതിരുന്നാൽ നമുക്ക് എങ്ങനെയാണ് വെള്ളം ലഭിക്കുക; എവിടെനിന്നാണ് വെള്ളം കൊണ്ടുവരിക; അതുസംബന്ധിച്ച് വളരെ ഗൗരവത്തോടെ ആലോചിക്കാനുള്ള സമയം അതിക്രമിച്ചിരിക്കുകയാണ്. ഭരണപക്ഷവും പ്രതിപക്ഷവും ഇവിടെയുള്ള എല്ലാവരുംകൂടി നോക്കണം. പരിസ്ഥിതിയുടെ ചെറിയൊരു പ്രശ്നം പറഞ്ഞുകൊണ്ട് ഇത്രയും വലിയ, ജനങ്ങൾക്ക് ഉപകാരപ്രദമാകുന്ന കാര്യത്തിൽനിന്ന് നമ്മൾ ഒളിച്ചോടുകയാണ്.

ആസ്പേലിയയിൽനിന്ന് കൽക്കരി ഇവിടെ കൊണ്ടുവന്ന് ജനറേറ്റ് ചെയ്യുന്നു. അതിനൊന്നും ഇവിടെ ആരും പ്രശ്നം പറയുന്നില്ല. നമ്മൾ എ.സി. വയ്ക്കുന്നു. അതിനാലും പ്രശ്നം പറയുന്നില്ല. എന്തെങ്കിലും കാരണം പറഞ്ഞ് പദ്ധതികളെ മുടക്കുന്നൊരു സ്ഥിതിയാണ്. ബഹുമാനപ്പെട്ട കൃഷി വകുപ്പുമന്ത്രി സംസാരിക്കാനുള്ളതുകൊണ്ട് ഞാൻ അധികം നീട്ടുന്നില്ല. ഇറിഗേഷൻ എന്നത് കൃഷിക്കുകൂടി വേണ്ടിയാണ് എന്നുള്ള രീതിയിലുള്ള പരിപാടിയാണ് ആസൂത്രണം ചെയ്യേണ്ടത്.

ശ്രീ. ഷാഫി പറമ്പിൽ: സർ, ഈ വകുപ്പിനുള്ള ഗവൺമെന്റിന്റെ ആകെ സഹായം എത്രയാണ്; ഓരോ പ്രോജക്ടിനും വേണ്ടിവരുന്നത് കോടിക്കണക്കിന് രൂപയാണ്. അത് മീറ്റ് ചെയ്യാൻ കഴിയാവുന്ന തരത്തിലുള്ള ഫണ്ട് ഈ വകുപ്പിന് ഗവൺമെന്റ് നൽകുന്നുണ്ടോ; അതിന്റെ അലോട്ട്മെന്റുണ്ടോ; മന്ത്രി എന്നുള്ള നിലയിൽ അങ്ങയുടെ അഭിപ്രായം എന്താണ്?

ശ്രീ. കെ. കൃഷ്ണകുട്ടി: സർ, അത് നോക്കാം. അതിന് പ്രശ്നമില്ല. ഇപ്പോൾത്തന്നെ പല പദ്ധതികളും തുടങ്ങി അനന്തമായി നീട്ടിക്കൊണ്ട്

പോവുകയാണ്. അങ്ങനെ വരുന്ന വർദ്ധനവ് എത്ര വലുതാണെന്നറിയില്ല. തന്ന പണംപോലും ചെലവഴിക്കാതിരുന്ന സംഭവങ്ങളും ഉണ്ടായിട്ടുണ്ട്. ഞാൻ നേരത്തെ സൂചിപ്പിച്ച പദ്ധതിക്കുവേണ്ടിയുള്ള പണം നമുക്ക് കണ്ടെത്തേണ്ടതുണ്ട്. അത് എങ്ങനെ കണ്ടെത്തണം എന്നത് എല്ലാവർക്കും കൂട്ടായി ആലോചിക്കാം.

കഴിഞ്ഞ ദിവസം കേന്ദ്ര ജലശക്തി വകുപ്പ് മന്ത്രിയെ ഞങ്ങൾ കണ്ടപ്പോൾ അദ്ദേഹം നല്ലൊരു നിർദ്ദേശം വച്ചിരുന്നു. ഒന്ന്, വാട്ടർ കൺസർവേഷൻ പ്രാധാന്യം കൊടുക്കുന്നുണ്ട്. രണ്ടാമത്തേത്, പൈപ്പ് ലൈനിലൂടെ വെള്ളം കൊടുക്കാനും മുൻഗണന കൊടുക്കുന്നുണ്ട്. മൂന്നാമത്തേത്, മൈക്രോ ഇറിഗേഷനുവേണ്ടി അവർ നല്ല രീതിയിലുള്ള സഹായം നൽകുമെന്ന് പറയുന്നുണ്ട്. അത് എത്രത്തോളം കിട്ടുമെന്ന് സംബന്ധിച്ച് ബഡ്ജറ്റ് അവതരിപ്പിച്ചാലേ പറയാൻ സാധിക്കുകയുള്ളൂ. അത് ഉപയോഗിച്ചുകൊണ്ട് പരമാവധി വെള്ളം നമ്മുടെ നാട്ടിലെ ജനങ്ങൾക്ക് എത്തിക്കാൻ സാധിക്കുമോ എന്നുള്ളത് പരിശോധിക്കേണ്ടതാണ്. വാട്ടർ കൺസർവേഷൻ ഒരുപാട് കാര്യങ്ങൾ

നമുക്ക് ചെയ്യാനുള്ള സാധ്യതയുണ്ട്. കുളങ്ങൾ, എന്റെ ജില്ലയിൽ തന്നെ 4400 കുളങ്ങളുണ്ട്. അതെല്ലാംകൂടി ലിങ്ക് ചെയ്യുന്ന ഒരു പുതിയ പദ്ധതിയിൽ, കേരളത്തിലെ മുഴുവൻ കുളങ്ങളേയും ലിങ്ക് ചെയ്യുന്ന വാട്ടർ കൺസർവേഷൻ എന്നുള്ളതിൽക്കൂടി നമുക്ക് കൊണ്ടുവരാൻ കഴിയുമോ എന്നുള്ളത് ഗൗരവമായി പരിശോധിക്കണം. അതുപോലെതന്നെയാണ് പൈപ്പ് ലൈനിൽക്കൂടി വെള്ളം കൊടുക്കുന്നത്; ഞാൻ നേരത്തെ പറഞ്ഞു, 82 ലക്ഷത്തിൽ 22 ലക്ഷം മാത്രമേ കൊടുക്കുന്നുള്ളൂ. കേന്ദ്രത്തിന്റെ സഹായം ഉപയോഗിച്ചുകൊണ്ട് എല്ലാ ആളുകൾക്കും വെള്ളം കൊടുക്കാൻ സാധിക്കുമോയെന്ന് നോക്കണം. ഏകദേശം 30,000 കോടി രൂപയെങ്കിലും വേണം. ഇപ്പോഴുള്ള 128 പദ്ധതികൾ പൂർത്തിയാക്കണമെങ്കിൽ 11,000 കോടി രൂപ വേണം. ഇതിനൊക്കെ നമ്മൾ എങ്ങനെ പണം കണ്ടെത്തുമെന്നുള്ളത് വളരെ പ്രയാസത്തോടുകൂടിയാണ് ആലോചിക്കുന്നത്. അത് എങ്ങനെ കൊണ്ടുവരാൻ സാധിക്കുമെന്നുള്ളത് നോക്കണം. മൈക്രോ ഇറിഗേഷൻ, കമ്മ്യൂണിറ്റി ഇറിഗേഷൻ എന്ന നിലയ്ക്ക് വലിയ മാറ്റം കൊണ്ടുവരാൻ നമുക്ക്

സാധിക്കും.

ശ്രീ. പി. ടി. എ. റഹീം: അങ്ങ് മൈക്രോ ഇറിഗേഷനെക്കുറിച്ചാണ് സംസാരിക്കുന്നത്, ജപ്പാൻ കുടിവെള്ള പദ്ധതി പ്രാവർത്തികമാക്കിയപ്പോൾ വാട്ടർ അതോറിറ്റിയുടെ ചെറിയ ചെറിയ സ്കീമുകളൊക്കെ ഉപേക്ഷിച്ചിരിക്കുകയാണ്. അത് ഉപയോഗിക്കാതെ പോകുകയാണ്. അങ്ങനെ നശിച്ചുപോകുന്ന പദ്ധതികൾ മൈനർ ഇറിഗേഷൻ വകുപ്പിന് കൈമാറാൻ സാധിക്കുമോ?

ശ്രീ. കെ. കൃഷ്ണൻകുട്ടി: അതിനെക്കുറിച്ച് ആലോചിക്കാം, മൈനർ ഇറിഗേഷനിലല്ല; ജലനിധിയിലോ, വാട്ടർ അതോറിറ്റിയിലോ അത് ഏറ്റെടുക്കാൻ സാധിക്കുമോയെന്നുള്ളത് പരിശോധിക്കാം. ഞാൻ മൈക്രോ ഇറിഗേഷന്റെ കാര്യം പറഞ്ഞത്, വളരെ ഗൗരവത്തോടുകൂടി കൃഷി കൈകാര്യം ചെയ്യണം. ഞാനും കൃഷി വകുപ്പ് മന്ത്രിയും കൂടി രണ്ട് പ്രാവശ്യം അതിന്റെ യോഗം നടത്തി, സ്റ്റേറ്റ് തലത്തിലും ജില്ലാ തലത്തിലും പഞ്ചായത്ത് തലത്തിലും അതിനുള്ള കമ്മിറ്റികളുണ്ടാക്കി അതിന്റെ വർക്ക് നടക്കുകയാണ്. മൈക്രോ ഇറിഗേഷൻ നടത്തുമ്പോൾ

കൃഷിക്കുണ്ടാകുന്ന ഗുണം വളരെ വലുതാണ്. ഇപ്പോൾ തെങ്ങ് കൃഷിയാണെങ്കിൽ നനയ്ക്കുന്ന പതിവേ ഇല്ല. നനച്ചാൽ ഉണ്ടാകുന്ന ഉൽപ്പാദന വർദ്ധനവ് എത്രയാണെന്ന് അറിയാമോ? സാധാരണ നനയ്ക്കാതിരുന്നാൽ 40 നാളികേരമാണ് കിട്ടുക, അത് ഫ്ലഡ് ഇറിഗേഷൻ ആണെങ്കിൽ 70-80 വരെ കിട്ടും, മൈക്രോ ഇറിഗേഷനിലേക്ക് അതു പോകുമ്പോൾ 120 മുതൽ 150 നാളികേരം വരെ കിട്ടും. ഞങ്ങൾ അവിടെ ചെയ്യുന്നതുകൊണ്ടാണ് ഞാൻ പറയുന്നത്, വെറുതേ പറയുകയല്ല. മൂന്നിരട്ടിയെങ്കിലും വിളവ് വർദ്ധിക്കും, കുരുമുളക് നനയ്ക്കാതിരുന്നാൽ 1.8 കിലോയാണ് കിട്ടുക, അത് നനച്ച് കൃഷിചെയ്താൽ 6 കിലോ കിട്ടും. അപ്പോൾ കൃഷിയിലുണ്ടാകുന്ന വർദ്ധനവ് എത്രയായിരിക്കും, നനച്ചാൽ മൂന്നിരട്ടിയെങ്കിലും വിളവ് വർദ്ധനവുണ്ടാകും. നനയ്ക്കാനുള്ള ശ്രമം ഇതുവരെ നമ്മൾ നടത്തിയിട്ടില്ല. ആരേയും കുറ്റം പറയാനല്ല, അത് നടത്താനുള്ള ഒരു ശ്രമമാണ് ഞാനും കൃഷിവകുപ്പുമന്ത്രിയും കൂടി പരിശ്രമിക്കുന്നത്. 10,000 ഹെക്ടറോളം ഇപ്പോൾ അടിയന്തരമായി ചെയ്യാൻ സാധിക്കുമെന്നുള്ള ധാരണയിലെത്തിയിട്ടുണ്ട്. 147 ഹെക്ടർ പൈലറ്റായി

ഒരു പദ്ധതി തുടങ്ങുന്നുണ്ട്, അത് തുടങ്ങിയാൽ നിങ്ങൾ എല്ലാവരും വന്ന് കാണണം. കണ്ടാൽ അത് എങ്ങനെ കേരളം മുഴുവൻ വ്യാപിപ്പിക്കാൻ സാധിക്കുമെന്നതിനെക്കുറിച്ച് നമുക്ക് ആലോചിക്കാം. വേറൊരു പ്രത്യേകത, വാട്ടർ ഷെഡ്ഡിന്റെ അടിസ്ഥാനത്തിൽ വാട്ടർ ബഡ്ജറ്റ് തയ്യാറാക്കി എവിടെയൊക്കെ വെള്ളമുണ്ട്; എത്ര വെള്ളമുണ്ട്; കൃഷിക്ക് എത്ര വെള്ളം വേണം; നെൽകൃഷിക്ക് എത്ര വെള്ളം വേണം; തെങ്ങിന് എത്ര വെള്ളം വേണം, മൃഗങ്ങൾക്ക് എത്ര വെള്ളം വേണം; മനുഷ്യന് 20 കൊല്ലം കഴിഞ്ഞാൽ എത്ര വെള്ളം വേണം; അതിന്റെ കുറവ് ഇപ്പോൾ എത്രയുണ്ട്; ആ കുറവ് എങ്ങനെ ഇറിഗേഷനിലൂടെ നികത്താൻ സാധിക്കും, കുഴൽ കിണറിൽ കൂടി നികത്താൻ കഴിയുമോ, മഴവെള്ളത്തിൽകൂടി നികത്താൻ കഴിയുമോ എന്നുള്ളത് പരിശോധിച്ച് ഓരോ വാട്ടർ ഷെഡ്ഡിന്റെയും അടിസ്ഥാനത്തിൽ പഞ്ചായത്ത്, താലൂക്ക് ജില്ലാ, സ്റ്റേറ്റ് തലത്തിൽ വാട്ടർ ബഡ്ജറ്റ് തയ്യാറാക്കി അതിന്റെ ഷോർട്ടേജ് എത്രയാണ്, അത് എങ്ങനെ പരിഹരിക്കാൻ സാധിക്കുമെന്നുള്ളതിനെക്കുറിച്ച് ആലോചിക്കാം. അത് കുറച്ചുകൂടി

ശക്തമാക്കാൻ വേണ്ടി ഫാർമേഴ്സ് അസോസിയേഷൻ, ശ്രീ. കെ. ഡി. പ്രസേനനാണ് ആദ്യമായി സഭയിൽ ഉന്നയിച്ചത്. അത് കേരളം മുഴുവൻ വ്യാപിപ്പിക്കാൻ വേണ്ടി വലിയൊരു ശ്രമം നടത്തുകയാണ്. കൃഷിക്കാരന് വെള്ളത്തിന്റെ നിയന്ത്രണം, വെള്ളം എപ്പോൾ ഉപയോഗിക്കണമെന്നുള്ളതിന്റെ കലണ്ടർ തയ്യാറാക്കാനുള്ള സൗകര്യങ്ങൾകൂടി ഉണ്ടാക്കി കൊടുക്കണം. അത് കേരളം മുഴുവൻ നടപ്പാക്കാനാണ് ഉദ്ദേശിക്കുന്നത്. ഡാമുകളുടെ ഡീ-സിൽറ്റേഷൻ ഇപ്പോൾ ചുള്ളിയാറിലും, മംഗലത്തും പൈലറ്റായി തുടങ്ങിയിട്ടുണ്ട്. കഴിഞ്ഞ രണ്ട് ക്യാബിനറ്റിന് മുൻപ് അതിന് അനുമതി നൽകിയിട്ടുണ്ട്. അത് ഉടൻതന്നെ ടെണ്ടർ വിളിച്ച് പണി ആരംഭിക്കാനുള്ള ശ്രമം നടന്നു വരുന്നു. മൂവാറ്റുപുഴ 1974 -ൽ ആരംഭിച്ച പദ്ധതിയാണ്, 2020 മാർച്ചോടുകൂടി പൂർത്തിയാക്കാൻ കൃത്യമായി ഉദ്യോഗസ്ഥൻമാരെ വിളിച്ച് ഓരോ ദിവസവും, ഓരോ ആഴ്ചയും ചെയ്യേണ്ട പ്രവൃത്തി എന്താണെന്നുള്ള നിർദ്ദേശം നൽകി അത് ചെയ്തിട്ടുണ്ട്.

ശ്രീ. കെ. ഡി. പ്രസേനൻ: നമ്മുടെ ഈ പ്രോജക്ടുകൾ ആരംഭിക്കുന്ന

സമയത്ത് നെൽകൃഷിക്ക് വേണ്ടിയുള്ള ഡാമുകൾ ഡിസൈൻ ചെയ്യുന്ന സമയത്ത്, നെൽകൃഷിയുടെ വിസ്തൃതി എത്രയുണ്ടെന്ന് എല്ലാപേർക്കും അറിയാം. ഇപ്പോൾ അതെല്ലാം പട്ടണങ്ങളായി മാറി, അന്ന് നെൽകൃഷിയായിരുന്നു. അവിടേക്ക് ഇപ്പോഴും കനാലുകളുണ്ട്, sluice-കൾ ഉണ്ട്, അതെല്ലാം അടച്ചാൽ നിലവിലുള്ള നെൽകൃഷിക്ക് ആവശ്യമുള്ള വെള്ളം കൊടുക്കാൻ കഴിയും. ഇപ്പോൾ ഇത്രയും വെള്ളം ഉണ്ടായിട്ടും നെൽകൃഷിക്ക് വാലറ്റുപ്രദേശത്ത് വെള്ളം എത്തുന്നില്ല, ഈ പ്രശ്നത്തിന് ഒരു പരിഹാരമുണ്ടാക്കാൻ ശ്രമിക്കുമോ?

ശ്രീ. കെ. കൃഷ്ണൻകുട്ടി: തീർച്ചയായും, മലമ്പുഴയിൽത്തന്നെ 25,000

ഹെക്ടറിനാണ് പ്ലാൻ ചെയ്തത്, അതിൽ ഇപ്പോൾ 15,000 ഹെക്ടറേയുള്ളൂ. കാഞ്ഞിരപ്പുഴ 10,000 ഹെക്ടറിനാണ് ഉദ്ദേശിച്ചിരുന്നതെങ്കിലും ഇപ്പോൾ 2,000 ഹെക്ടറേ കൃഷിയുള്ളൂ, ബാക്കിയുള്ള വെള്ളം അവിടെയുണ്ട്. ഈ കനാലുകൾ മുഴുവൻ തകർന്ന് കിടക്കുകയാണ്. അതിന് കുറേ രൂപ പ്ലാനിൽ ഉൾപ്പെടുത്തി, മുഖ്യമന്ത്രിയുടെ ദുരിതാശ്വാസ നിധിയിൽ നിന്നും കുറച്ച് രൂപ കിട്ടിയിട്ടുണ്ട്, ആ കനാലുകൾ മുഴുവൻ നേരെയാക്കാനുള്ള ശ്രമം

നടത്തുന്നുണ്ട്. തീർച്ചയായും കനാലുകൾ നേരെയാക്കിയാൽ തന്നെ അവിടെ വെള്ളം സുഭിക്ഷമായി എത്തിക്കാൻ സാധിക്കുമെന്നാണ് എനിക്ക് പറയാനുള്ളത്. കടൽഭിത്തി നിർമ്മാണത്തിന് കരിങ്കൽ ലഭ്യമാക്കാനുള്ള തടസ്സം മറികടന്ന് ജിയോ ട്യൂബ് ഉപയോഗിച്ചുള്ള കടൽഭിത്തി നിർമ്മാണം പരാതിക്കിടയാക്കാത്ത വിധം കടലാക്രമണം അടിയന്തരമായി പ്രതിരോധിക്കുന്നതിന് ജൂൺ 12- ലെ മന്ത്രിസഭാ യോഗ തീരുമാനപ്രകാരം 22.5 കോടി രൂപ ഉപയോഗിച്ചുള്ള പ്രവൃത്തികൾ പുരോഗമിക്കുകയാണ്. അതിനുമുൻപ് തന്നെ അനുവദിച്ച പദ്ധതി വിഹിതം ഉപയോഗിച്ച് 7.5 കോടി രൂപയുടെ പ്രവൃത്തികൾ ചെയ്തു വരുന്നുണ്ട്. കുടിവെള്ളത്തിൽ കഴിഞ്ഞ രണ്ടുവർഷം കൊണ്ട് 6 ലക്ഷം കണക്ഷൻ നൽകിയിട്ടുണ്ട്, ഇനിയുള്ള രണ്ടുവർഷം കൊണ്ട് 6 ലക്ഷം കണക്ഷൻ കൂടി കൊടുക്കാൻ പ്രയാസമുണ്ടാകില്ലെന്നാണ് തോന്നുന്നത്. അതിനുള്ള പ്ലാനും ആസൂത്രണം ചെയ്തിട്ടുണ്ട്. പൂർത്തിയാക്കാത്ത 128 പദ്ധതികൾ പൂർത്തിയാക്കാനുണ്ട്. അതിന് ടാങ്കുണ്ട്, ഫിൽറ്റർ പ്ലാന്റുണ്ട്, എല്ലാം പൂർത്തിയാക്കി. വിതരണം മാത്രമില്ലാത്ത പദ്ധതികളാണ് ഈ 128

പദ്ധതികളും.

ശ്രീ. വി. ഡി. സതീശൻ: സർ, നമ്മുടെ സംസ്ഥാനത്ത് 40-ഉം 50- ഉം കൊല്ലം മുൻപിട്ട പൈപ്പുകൾ റീപ്ലേസ് ചെയ്യുന്നതാണ് ഏറ്റവും പ്രധാനപ്പെട്ട പദ്ധതി. കാരണം പഴയ പൈപ്പായതിനാൽ അതെല്ലാം പൊട്ടി തുടങ്ങി. ഇങ്ങനെ പല പദ്ധതികൾ സർക്കാർ പ്രഖ്യാപിച്ചിട്ടും, റോഡുകൾ വെട്ടിപ്പൊളിച്ച് വേണം പുതിയ പൈപ്പുകൾ ഇടേണ്ടത്. പി.ഡബ്ല്യു.ഡി. റോഡ് വെട്ടിപ്പൊളിക്കണമെങ്കിൽ അതിനാവശ്യമായ പണം അടയ്ക്കണം. എന്റെ നിയോജകമണ്ഡലത്തിലെ 16 കോടി രൂപയുടെ പദ്ധതിയുണ്ട്. ആ പദ്ധതിക്ക് ഒന്നേമുക്കാൽ കോടി രൂപ പി.ഡബ്ല്യു.ഡി.-യിൽ വാട്ടർ അതോറിറ്റി അടയ്ക്കണം. ആ തുക അടയ്ക്കാത്തതുകൊണ്ട് ആ പണി സ്കീം ചെയ്ത് നിൽക്കുകയാണ്. ഇത്തരം കാര്യങ്ങൾ പരിശോധിക്കാനും, ഒരു റിവ്യൂ നടത്താനും ആവശ്യമായ പണം പി.ഡബ്ല്യു.ഡി. -യിൽ അടച്ച് നിർത്തിവയ്ക്കപ്പെട്ടിരിക്കുന്ന ഈ പണി പുനരാരംഭിക്കാനും വേണ്ടി പൊതുവായ നടപടികൾ സ്വീകരിക്കാൻ ഗവൺമെന്റ് തയ്യാറാകുമോ?

ശ്രീ. കെ. കൃഷ്ണൻകുട്ടി: അങ്ങനെ ഒരുപാട് പ്രശ്നങ്ങളുണ്ട്,

പി.ഡബ്ല്യു.ഡി. മിനിസ്റ്ററും ഞാനും കൂടിയിരുന്ന് സംസാരിച്ച് തുക ഏതൊക്കെ തരത്തിൽ,... ഇപ്പോൾ റീ-ബിൽഡ് കേരളയിൽ നമുക്ക് കുറേ തുക കിട്ടാനുള്ള സാധ്യതയുണ്ട്. വേൾഡ് ബാങ്കിനോട് നമ്മൾ സഹായം അഭ്യർത്ഥിച്ചിട്ടുണ്ട്. അങ്ങനെ ഏതെങ്കിലും തരത്തിൽ നമുക്ക് തുക കിട്ടിയാൽ അത് അടിയന്തരമായി നടപ്പാക്കാനുള്ള ശ്രമം നടത്തും. ഏതെങ്കിലും തരത്തിൽ പണം കണ്ടെത്തി ഈ ഓൺഗോയിംഗ് വർക്ക് പൂർത്തിയാക്കാനുള്ള നടപടി സ്വീകരിക്കും.

ശ്രീ. മഞ്ഞളാംകുഴി അലി: സർ, കേന്ദ്ര സർക്കാരിന്റെ

സഹായത്തോടുകൂടി കഴിഞ്ഞ കാലഘട്ടങ്ങളിൽ കുറേയധികം പദ്ധതികൾ നമ്മൾ ആരംഭിച്ചിരുന്നു, അത് 25 ശതമാനമായി, 30 ശതമാനമായി, ഇപ്പോൾ ഒരു തുകയും നമുക്ക് ലഭിക്കുന്നില്ല അതിന്റെ അടിസ്ഥാനത്തിൽ അതൊക്കെ നിർത്തിവെച്ചിരിക്കുകയാണ്. അത് ഹാഫ്ഡൺ ആയി നിൽക്കുമ്പോൾ ആ തുക ശരിക്കും വേസ്റ്റായി പോകുകയാണ്, ഇത് പരിഹരിക്കാൻ എന്തൊക്കെ നടപടികളാണ് സ്വീകരിക്കാൻ പോകുന്നത്. ഇന്ന് അങ്ങ് കുറേ കാര്യങ്ങൾ പറഞ്ഞു, നമ്മുടെ ഏറ്റവും വലിയ പ്രശ്നം

വേസ്റ്റ് വാട്ടർ മാനേജ്മെന്റാണ്, സെപ്റ്റേജ് അതുപോലെ സിവറേജ് നമ്മുടെ നല്ല പുഴയിലേക്ക് ഒഴുക്കുന്നു, കുളത്തിലേക്ക് ഒഴുക്കുന്നു, അത് ആകെ വേസ്റ്റായിക്കിടക്കുകയാണ്. ഇത് പരിഹരിക്കാൻ എന്തെല്ലാം നടപടികളാണ് സ്വീകരിക്കാൻ പോകുന്നത്, നമ്മുടെ വാട്ടർ അതോറിറ്റിയെ ഏജന്റായി നിയോഗിച്ചുകൊണ്ട് എല്ലാ ജില്ലകളിലും ഇത് ശുദ്ധീകരിക്കാനുള്ള പ്ലാന്റുകൾ തയ്യാറാക്കാൻ ഉദ്ദേശമുണ്ടോ?

ശ്രീ. കെ. കൃഷ്ണൻകുട്ടി: നേരത്തെ പറഞ്ഞതുപോലെ ഗ്രാമീണ ശുദ്ധജലവിതരണ പദ്ധതികളുടെ നേരത്തെയുള്ള പണം കേന്ദ്ര ഗവൺമെന്റ് ഉപേക്ഷിച്ചു. പുതിയതായി കേന്ദ്ര ഗവൺമെന്റ് പൈപ്പ് ലൈനിൽ കൂടി വെള്ളം കൊണ്ടുവരുന്ന പദ്ധതി ആവിഷ്കരിക്കുന്നുണ്ട്. അതിന്റെ സഹായം കിട്ടുകയാണെങ്കിൽ തീർച്ചയായും അത് നേടിയെടുക്കാനുള്ള ശ്രമം കൊണ്ട് ആ പ്രശ്നം കഴിയും. സിവറേജിന് ഒരു പ്രത്യേക ചീഫ് എഞ്ചിനീയറേത്തന്നെ വച്ചുകൊണ്ട് അത് എങ്ങനെ ചെയ്യാൻ സാധിക്കുമെന്നുള്ളതിനെക്കുറിച്ച് ആലോചിക്കേണ്ടതുണ്ട്. ടീറൂമെന്റ് പ്ലാന്റ് പുതിയ സാങ്കേതികവിദ്യ ഉപയോഗിച്ച് ചെയ്യാൻ കഴിയുന്നതിനെക്കുറിച്ച്

ആലോചിക്കുന്നതാണ്. തിരുവനന്തപുരം, കൊച്ചി നഗരങ്ങളിൽ 24 X 7 ശുദ്ധജലവിതരണ പദ്ധതിക്ക് ഏഷ്യൻ ഡെവലപ്മെന്റ് ബാങ്കിന്റെ ധനസഹായത്തോടെ നടപ്പിലാക്കാനും ഉദ്ദേശിക്കുന്നുണ്ട്, അവരുമായി ഒരു ചർച്ച നടന്നു, അത് ലഭിക്കുമെന്നാണ് കരുതുന്നത്. കുട്ടനാട്, അട്ടപ്പാടി ജലസേചന പദ്ധതികൾക്ക് പ്രത്യേകമായ പദ്ധതികൾ ആവിഷ്കരിച്ച് നടപ്പിലാക്കാൻ ഉദ്ദേശിക്കുന്നു.

ശ്രീ. ടി. വി. ഇബ്രാഹിം: റീ-ബിൽഡ് കേരളയിൽ ലോകബാങ്കിന്റെ സഹായം പ്രതീക്ഷിക്കുന്നു, അതിൽ കുടിവെള്ള വിതരണത്തിന് ഒന്നാമത്തെ പ്രയോറിറ്റി കൊടുക്കുമെന്ന് പറയുകയുണ്ടായി. അതിൽ എത്രയാണ് പ്രതീക്ഷിക്കുന്നതെന്നും, അതിന്റെ സെക്ടറൽ അലോക്കേഷൻ വന്നിട്ടുണ്ടോയെന്നും വ്യക്തമാക്കാമോ? പുതിയതായി കുടിവെള്ള പദ്ധതികൾ ഏറ്റെടുക്കുമ്പോൾ, നമ്മുടെ ഫിനാൻസ് ഡിപ്പാർട്ടുമെന്റ് ചില നിബന്ധനകൾക്ക് വിധേയമായിട്ടാണ് അനുമതി പലപ്പോഴും കൊടുക്കുന്നത്. ഒന്ന് പഞ്ചായത്തുകൾ ഇതിന്റെ മെയിന്റനൻസ് ജോലി ഏറ്റെടുക്കണം, പഞ്ചായത്തുകളെ കുറെ ഉത്തരവാദിത്വങ്ങൾ ഏൽപ്പിക്കുന്നു.

ഇത് ഗവൺമെന്റിന്റെ പൊതുവായ തീരുമാനമാണോ, അതോ ഫിനാൻസ് ഡിപ്പാർട്ടുമെന്റിന്റെ പൊതുവായ തീരുമാനമാണോ, എന്നു പറയാമോ?

ശ്രീ. കെ. കൃഷ്ണൻകുട്ടി: സർ, വാട്ടർ അതോറിറ്റിക്ക് ഇത്തരം പദ്ധതികൾ നടപ്പിലാക്കാനുള്ള സാമ്പത്തിക ശേഷി ഇല്ലാത്തതുകൊണ്ട് ബൾക്ക് ലിറ്റർ വിതരണം നടത്താനുള്ള ചുമതല പഞ്ചായത്തുകൾക്ക് അധികാര വികേന്ദ്രീകരണ സമയത്ത് നൽകിയതാണ്. അതുകൊണ്ട് ബൾക്ക് സപ്ലൈയുടെ ചുമതല പഞ്ചായത്തുകൾക്ക് കൊടുക്കാനാണ് തീരുമാനിച്ചിരിക്കുന്നത്.

മി. സ്പീക്കർ: മൂന്ന് മണിക്കൂർ നേരം ചർച്ച നടത്തിയപ്പോൾ ഉന്നയിച്ച കാര്യങ്ങൾക്കാണ് അദ്ദേഹം മറുപടി പറയുന്നത്. ആ സമയത്ത് കാര്യങ്ങൾ പറയാതെ....

ശ്രീ. കെ. കൃഷ്ണൻകുട്ടി: സർ, ഞാനിതൊന്ന് പറഞ്ഞ് തീർക്കട്ടേ.. നേരത്ത ഇവിടെ സൂചിപ്പിച്ചതുപോലെ നമ്മുടെ റവന്യൂകമ്മി ഏകദേശം 394.48 കോടി രൂപയാണ്. അതായത് ഒരുമാസം 32.8 കോടി രൂപയുടെ റവന്യൂകമ്മി വാട്ടർ അതോറിറ്റിയിലുണ്ട്. ഇത് നികത്താനുള്ള ശ്രമങ്ങൾ നടത്തുന്നുണ്ട്,

അതിലൊന്ന് ലീക്കേജ് കമ്മിയാക്കുക എന്നതാണ്. അതല്ലാതെ ഇലക്ട്രിസിറ്റി ചാർജ്ജ് ഒരു മാസം 23 കോടി രൂപയാണ് നൽകുന്നത്. അതെങ്ങനെ ലാഭിക്കാം എന്നതിൽ നിന്നാണ് വലിയൊരു പദ്ധതിക്ക് ആസൂത്രണം ചെയ്തത്. വാട്ടർ അതോറിറ്റിയുടെയും ഇറിഗേഷന്റെയും എല്ലാ സ്ഥലങ്ങളിലും സോളാർ പാനലുകൾ സ്ഥാപിച്ചുകൊണ്ട് ഇലക്ട്രിസിറ്റി ചാർജ്ജ് എങ്ങനെ ലാഭിക്കാമെന്ന് ആലോചിക്കുകയാണ്. ഒരു പൈലറ്റ് പദ്ധതിക്ക് തുടക്കം കുറിച്ചിട്ടുണ്ട്. പൈപ്പ് പൊട്ടുന്നത് സംബന്ധിച്ചും പറഞ്ഞു, പഴയ പൈപ്പുകൾ മാറ്റിയിടാനുള്ള ശ്രമം നടന്നുകൊണ്ടിരിക്കുകയാണ്. വാട്ടർ സപ്ലൈ ഇല്ല എന്ന പരാതികൾ ദിവസവും വരുന്നുണ്ട്. 1916 എന്ന ഒരു ടോൾഫ്രീ നമ്പർ വാട്ടർ അതോറിറ്റിക്ക് കൊടുത്തിട്ടുണ്ട്. അതിനുള്ള സാങ്കേതിക അനുമതി ലഭിച്ചിട്ടുണ്ട്, ഇക്കാര്യം പത്രത്തിൽ കൊടുത്തിട്ടുണ്ട്. വാട്ടർ കണക്ഷനുവേണ്ടിയുള്ള അപേക്ഷകൾ ഓൺലൈൻ വഴിയാക്കാനുള്ള സംവിധാനം നടപ്പാക്കിവരുന്നു. ലോകബാങ്ക് പദ്ധതിയിൽനിന്നും സഹായം ലഭ്യമാകുമെന്ന് കരുതുന്നു. ഇതിൽ ഒരു ഭാഗം തകരാറിലായ ഷട്ടറുകൾ റിപ്പയർ ചെയ്യുന്നത്, ജലസ്രോതസ്സുകളിലെ മണ്ണെടുത്തുമാറ്റുന്ന പ്രവൃത്തി, സോളാർ/പാരമ്പര്യേതര ഊർജ്ജം ഉപയോഗിച്ചുള്ള ജലസേചനം, കുടിവെള്ള വിതരണം മുടങ്ങിയ പദ്ധതികളുടെ പൂർത്തീകരണം,

നഗരങ്ങളിലെ സ്വീവറേജ് പദ്ധതികളുടെ ആവിഷ്കരണം, റിവർ ബേസിൻ മാനേജ്മെന്റ് അതോറിറ്റിയുടെ രൂപീകരണം എന്നിവയ്ക്ക് ചെലവഴിക്കാനാണ് തീരുമാനിച്ചിരിക്കുന്നത്. ഈ സർക്കാരിന്റെ കാലാവധി പൂർത്തിയാക്കുന്നതിനുള്ളിൽത്തന്നെ കുടിവെള്ളത്തിനുവേണ്ടി കഷ്ടപ്പെടുന്ന എല്ലാവർക്കും ശുദ്ധമായ കുടിവെള്ളം ലഭിക്കാൻ ജലവിഭവ വകുപ്പുമന്ത്രി പ്രതിജ്ഞാബദ്ധമായി പ്രവർത്തിക്കും. ഭാവിതലമുറയ്ക്കായി ജലസ്രോതസ്സുകളും ജലാശയങ്ങളും മലിനമാകാതെ സംരക്ഷിക്കപ്പെടേണ്ടതാണ്, അതിനുള്ള സത്വര നടപടികൾ ജലവിഭവ വകുപ്പ് സ്വീകരിച്ചുവരികയാണ്. ജലസേചനം കൃഷിക്ക് എന്നതിനെ അടിസ്ഥാനമാക്കിയാണ് ജലവിഭവ വകുപ്പ് സൂക്ഷ്മ ജലസേചന പദ്ധതി ഉൾപ്പെടെയുള്ള വിവിധ പദ്ധതികൾ കർഷകർക്കായി ആസൂത്രണം ചെയ്ത് നടപ്പിലാക്കി വരുന്നത്. ഭൂഗർഭ ജലം സംരക്ഷിക്കുന്നതിനും അമിത ചൂഷണം തടയുന്നതിനും ജലവിഭവ വകുപ്പ് ഗൗരവമായിത്തന്നെ പ്രവർത്തിക്കും. വരൾച്ചയും വെള്ളപ്പൊക്കവും നേരിടാൻ ജലവിഭവ വകുപ്പ് ഇന്ന് കൂടുതൽ സജ്ജമാണ്. ബഹുമാനപ്പെട്ട അംഗങ്ങൾ ഇവിടെ പറഞ്ഞ പ്രായോഗികമായ എല്ലാ നിർദ്ദേശങ്ങളും ഉൾക്കൊണ്ടുകൊണ്ട് ജലവിഭവ വകുപ്പ് പ്രവർത്തിക്കുന്നതാണ്.

മി. സ്ലീക്കർ: അദ്ദേഹം മറുപടി പറയട്ടെ..

ശ്രീ. എം. വിൻസെന്റ്: സർ, തീര സംരക്ഷണത്തെക്കുറിച്ച് അങ്ങ് കാര്യമായൊന്നും പറഞ്ഞിട്ടില്ല. തീരമേഖലയും മത്സ്യത്തൊഴിലാളികളും ഫിഷറീസ് ഡിപ്പാർട്ടുമെന്റുമായി ബന്ധപ്പെട്ടിരിക്കുമ്പോൾ തീരസംരക്ഷണം ഇറിഗേഷനിൽ നിന്നും ഫിഷറീസ് ഡിപ്പാർട്ടുമെന്റിലേയ്ക്ക് മാറ്റണമെന്ന അഭിപ്രായം അങ്ങയ്ക്കോ ഗവൺമെന്റിനോ ഉണ്ടോ?

ശ്രീ. കെ. കൃഷ്ണൻകുട്ടി: സർ, അങ്ങനെയുള്ള അഭിപ്രായമൊന്നുമില്ല. ഞങ്ങൾ എല്ലാ ഡിപ്പാർട്ടുമെന്റുകളും ഒരുമിച്ചിരുന്നാണ് കാര്യങ്ങൾ ചർച്ച ചെയ്ത് പ്രവർത്തിക്കുന്നത്. തീരദേശത്തെല്ലാംകൂടി തീരസംരക്ഷണം ചെയ്യണമെങ്കിൽ 900 കോടി രൂപ ആവശ്യമായി വരുമെന്നാണ് കണക്കാക്കിയിരിക്കുന്നത്. ഇപ്പോൾ തീരദേശ സംരക്ഷണത്തിനായി അടിയന്തരമായി ചെയ്യേണ്ട കാര്യങ്ങൾക്കുള്ള പണം അനുവദിച്ചിട്ടുണ്ട്. കരിങ്കല്ല് കിട്ടാത്തതിനാൽ ജിയോട്യൂബ് ഉപയോഗിച്ച് ചെയ്യാനാണ് തീരുമാനിച്ചിരിക്കുന്നത്. ആ പ്രവൃത്തി ചെയ്തുകൊണ്ടിരിക്കുകയാണ്. അങ്ങയുടെ മണ്ഡലത്തിൽത്തന്നെ ആ പ്രവർത്തനം ആരംഭിച്ചിട്ടുണ്ട്. അതിൽ മറ്റു പ്രശ്നങ്ങളൊന്നുംതന്നെയില്ല.

ശ്രീ. റോഷി അഗസ്റ്റിൻ: സർ,...മൈക്ക് ഓഫ്..

മി. സ്പീക്കർ: പ്ലീസ്... റോഷി അഗസ്റ്റിൻ...

ശ്രീ. കെ. കൃഷ്ണൻകുട്ടി: സർ, ഇത്തരം കാര്യങ്ങൾ ശാശ്വതമായ പഠനത്തിന്റെ അടിസ്ഥാനത്തിൽ മാത്രമേ ചെയ്യാൻ കഴിയുകയുള്ളൂ. ഒരു ഭാഗത്ത് ചെയ്യുമ്പോൾ മറ്റൊരു ഭാഗത്ത് അതിന്റെ പ്രത്യാഘാതങ്ങൾ ഉണ്ടാകുന്നുണ്ട്. ഇത്രയും കാലം ചെയ്തിട്ടില്ല. ശാസ്ത്രീയമായ പഠനത്തിന്റെ അടിസ്ഥാനത്തിൽ മാത്രമേ കടലാക്രമണം എങ്ങനെ നേരിടാമെന്ന് തീരുമാനം എടുക്കാൻ സാധിക്കുകയുള്ളൂ.

ശ്രീ. റോഷി അഗസ്റ്റിൻ: സർ, കടയത്തൂർ പഞ്ചായത്തിൽ ലക്ഷം വീട് കോളനിക്ക് സമീപം എം.വി.ഐ.പി.-യുടെ സ്ഥലത്ത് 9 കുടുംബങ്ങൾ താമസിക്കുന്നുണ്ട്. മലങ്കര ഡാമിന്റെ ഷട്ടർ അടയ്ക്കുന്ന സമയം ഈ 9 കുടുംബങ്ങളും വെള്ളത്തിൽ മുങ്ങും. ഇപ്പോൾ ഷട്ടർ അടച്ചിരിക്കുന്നതിനാൽ അവർ വെള്ളത്തിലാണ്, അതുകൊണ്ട് ഇപ്പോൾ അവർ താമസസ്ഥലത്ത് നിന്നും പുറത്ത് നിൽക്കുന്ന സ്ഥിതിവിശേഷമാണുള്ളത്. ഈ പ്രശ്നം ഏറെക്കാലമായുള്ളതാണ്. പതിനഞ്ച് വർഷത്തിലേറെയായി അവിടെ താമസിക്കുന്നവരാണ്. അവരെയാണ് മാറ്റിത്താമസിപ്പിക്കാനോ അവരുടെ വിഷയങ്ങൾ പരിഹരിക്കാനോ ഉള്ള നടപടികൾ എം.വി.ഐ.പി.-യുമായി

കൂടിയാലോചിച്ച് ചെയ്യാനുള്ള നടപടി സ്വീകരിക്കുമോ?

ശ്രീ. കെ. കൃഷ്ണൻകുട്ടി: സർ, അക്കാര്യം പരിശോധിക്കാം.

ശ്രീ. അനൂപ് ജേക്കബിന്റെ ഒരു പരാമർശം ഉണ്ടായിരുന്നു, പിറവം പ്രോജക്ട് ഡിവിഷനിൽ നടന്നുവരുന്നത് ഏകദേശം 38 കോടി രൂപയുടെ മാത്രം പദ്ധതികളാണ്, ശരാശരി നാനൂറ് കോടിരൂപയുടെ പദ്ധതികൾ നടപ്പിലാക്കുന്നു,... മറ്റ് പ്രോജക്ടുകളുടെ ജോലിഭാരം കണക്കിലെടുത്ത് ഇതിനായി ഒരു ഡിവിഷന്റെ ആവശ്യകത ഇപ്പോഴില്ല. 38 കോടി രൂപയുടെ വർക്ക് മാത്രമേ ഇപ്പോൾ അവിടെയുള്ളൂ, അതുമത്രമല്ല പിറവം ഓഫീസിലെ ജീവനക്കാരെ മറ്റ് ഓഫീസുകളിലേയ്ക്ക് പുനർവിന്യസിക്കണമെന്ന അക്കൗണ്ടന്റ് ജനറലിന്റെ പരാമർശവുമുണ്ട്. അതുകൊണ്ടുകൂടിയാണ് മാറ്റിയത്. അതിൽ യാതൊരു ദുരുദ്ദേശ്യവുമില്ല, അതിന്റെ പ്രോജക്ട് ഡിവിഷൻ അവിടെ നിലനിർത്തിയിട്ടുണ്ട്.

ശ്രീ. അനൂപ് ജേക്കബ്: സർ, ...(മൈക്ക് ഓഫ്)

ശ്രീ. കെ. കൃഷ്ണൻകുട്ടി: സർ, പ്രോജക്ട് ഡിവിഷൻ അവിടെ

നിലനിർത്തിയിട്ടുണ്ടെന്ന് ഞാൻ മറുപടി പറഞ്ഞല്ലോ... എനിക്ക് കിട്ടിയ മറുപടിയാണ് ഞാൻ പറഞ്ഞത്...

ശ്രീ. അനൂപ് ജേക്കബ്: സർ, ഇല്ല, അങ്ങനെയല്ല. സബ് ഡിവിഷൻ നിലനിർത്തുന്ന കാര്യമാണ് അങ്ങ് പറയുന്നത്. അങ്ങ് പരിശോധിച്ചു നോക്കണം. ഏകദേശം 300 കോടി രൂപയുടെ പദ്ധതി ഇപ്പോൾത്തന്നെ അവിടെ നടക്കുന്നുണ്ട്. ഈ സാമ്പത്തിക വർഷം ലഭിച്ച പദ്ധതിയുമാണ്.

ശ്രീ. കെ. കൃഷ്ണൻകുട്ടി: സർ, പ്രോജക്ട് ഡിവിഷൻ അവിടെ നിലനിർത്തിയിട്ടുള്ളതുകൊണ്ട് അത് കൈകാര്യം ചെയ്യാൻ സാധിക്കും.

ശ്രീ. അനൂപ് ജേക്കബ്: സർ, അപ്പോൾ പ്രോജക്ട് ഡിവിഷൻ പിറവത്ത് നിലനിർത്തുമെന്ന് അങ്ങ് ഈ സഭയ്ക്ക് ഉറപ്പുനൽകുകയാണോ?

ശ്രീ. കെ. കൃഷ്ണൻകുട്ടി: സർ, അതെ. ബഹുമാനപ്പെട്ട സി. മമ്മൂട്ടി പറഞ്ഞ കാര്യം, ദേശീയ ഗ്രാമീണ കുടിവെള്ള പദ്ധതിയിൽ ഉൾപ്പെടുത്തി 2013-2014 വർഷം ഭരണാനുമതി ലഭിച്ച ഈ പദ്ധതി കേന്ദ്ര ഗവൺമെന്റ് പണം ഗണ്യമായി വെട്ടിക്കുറച്ചതിനാലും ജലശേഖരണത്തിനുള്ള സംവിധാനം നിർമ്മിക്കാനാവശ്യമായ സ്ഥലം ലഭിക്കാത്തതിനാലും ഉപേക്ഷിക്കുകയാണ്. അതുപോലെ വളവന്നൂർ-കൽപ്പകഞ്ചേരി പദ്ധതിക്കുവേണ്ടി താന്തൂർ-പുത്തനത്താണി റോഡിൽ 1.5 കി.മീ. പമ്പിംഗ് മെയിൻ ഉൾപ്പെടെ 6 കി.മീ. പൈപ്പ് ഇടുന്നതിലേയ്ക്കായി 29.12.2018-ൽ 78.74 ലക്ഷം രൂപ പൊതുമരാമത്ത്

വകുപ്പിന് നൽകിയിരുന്നെങ്കിലും ഇതുവരെയും അനുമതി ലഭിച്ചിട്ടില്ല. അനുമതി ലഭിക്കുന്ന മുറയ്ക്ക് ആ പ്രവൃത്തി അടിയന്തരമായി പൂർത്തിയാക്കുന്നതാണ്.

ശ്രീ. സി. മമ്മൂട്ടി: സർ, ഈ റോഡിനെ സംബന്ധിച്ച് ഒരു കേസ് ഉള്ളതുകൊണ്ട് പൈപ്പ് ലൈൻ ഇടാനായില്ല.

ശ്രീ. കെ. കൃഷ്ണൻകുട്ടി: സർ, കേസ് ഉള്ളപ്പോൾ എങ്ങനെ ആ പ്രവൃത്തി ചെയ്യാനാകും?

ശ്രീ. സി. മമ്മൂട്ടി: സർ, കേസ് ഉള്ള ഭാഗം ഒഴിവാക്കി ബാക്കി ഭാഗത്ത് പൈപ്പ് ലൈൻ ഇടാമല്ലോ?

ശ്രീ. കെ. കൃഷ്ണൻകുട്ടി: സർ, അക്കാര്യം ആലോചിക്കാവുന്നതാണ്. തിരുന്നാവായ കുടിവെള്ളത്തിന്റെ പുതിയ പമ്പ് പ്രവർത്തിക്കുന്നത് സംബന്ധിച്ച്, തിരുന്നാവായ കുടിവെള്ള പദ്ധതിയുടെ വിപുലീകരണത്തിന്റെ ഭാഗമായി പുതിയ ട്രാൻസ്ഫോർമറും പമ്പ് സെറ്റും സ്ഥാപിച്ചെങ്കിലും പ്രവർത്തിപ്പിക്കാൻ കെ.എസ്.ഇ.ബി.-യിൽനിന്ന് അധിക പവർ അലോക്കേഷൻ അനുമതി ലഭിക്കുന്നതിന് കെ.എസ്.ഇ.ബി. ആവശ്യപ്പെട്ട തുക കേരള വാട്ടർ അതോറിറ്റി നൽകുകയുണ്ടായി. എന്നാൽ കെ.എസ്.ഇ.ബി. പിന്നീട് അധികതുക ആവശ്യപ്പെട്ട സാഹചര്യത്തിൽ പ്രസ്തുത തുക മുടക്കി പമ്പ്

പ്രവർത്തിപ്പിക്കാനുള്ള നടപടികൾ പുരോഗമിച്ചുവരുന്നു. ശ്രീ. മുരളി പെരുനെല്ലി ഉന്നയിച്ച കോലുമാട് ഇറിഗേഷൻ പദ്ധതിയുമായി ബന്ധപ്പെട്ട് അതിന്റെ സർവ്വേയും ഇൻവെസ്റ്റിഗേഷനും പൂർത്തിയായിട്ടുണ്ട്. റിപ്പോർട്ട് ഐ.ഡി.ആർ.ബി.-യിൽ സമർപ്പിച്ച് ഡിസൈൻ ലഭ്യമാക്കിയതിനുശേഷം ഡി.പി.ആർ. തയ്യാറാക്കുന്നതാണ്. അനുയോജ്യമായ ശീർഷകത്തിൽ ഉൾപ്പെടുത്തി ഭരണാനുമതി നൽകുന്ന കാര്യം പരിശോധിക്കുന്നതാണ്.

ശ്രീ. വി. എസ്. ശിവകുമാർ: സർ, തിരുവനന്തപുരം നഗരത്തിൽ അതിരൂക്ഷമായ കുടിവെള്ളക്ഷാമം അനുഭവപ്പെടാൻ പോകുകയാണ്, ഇപ്പോൾ അനുഭവിച്ചുകൊണ്ടിരിക്കുകയാണ്. ഇത് ഭാവിയിൽ വളരെ രൂക്ഷമായ പ്രശ്നമാകാൻ പോകുകയാണ്. ഞാൻ ഇവിടെ ഒരു ശ്രദ്ധക്ഷണിക്കൽ അവതരിപ്പിച്ചപ്പോൾ അങ്ങ് ചില പദ്ധതികളെ കുറിച്ചൊക്കെ പറഞ്ഞു. അപ്പോൾ നെയ്യാർ ഡാമിൽ നിന്നും ശുദ്ധജലം തിരുവനന്തപുരത്ത് കൊണ്ടുവന്ന് നൽകുന്നതിനുവേണ്ടിയുള്ള ഒരു പദ്ധതി ആവിഷ്കരിച്ചിട്ടുണ്ടെന്ന് പറഞ്ഞു. അതിനുവേണ്ടിയുള്ള സാമ്പത്തികം എങ്ങനെയാണ് കണ്ടെത്തിയിട്ടുള്ളത്; അത് സമയബന്ധിതമായി പൂർത്തീകരിക്കാൻ കഴിയുമോ? അത് എപ്പോൾ പൂർത്തീകരിക്കാൻ കഴിയുമെന്നുള്ളത് പ്രധാനപ്പെട്ട ഒരു കാര്യമാണ്. കാരണം,

ഇപ്പോൾ തിരുവനന്തപുരത്തുതന്നെ ഏകദേശം പകുതി പ്രദേശത്ത് വെള്ളം കിട്ടുന്നില്ല. അങ്ങ് അതിന്റെ കാര്യത്തിൽ മറുപടിയൊക്കെ പറഞ്ഞതാണ്. പക്ഷേ ഫലപ്രദമായി ശുദ്ധജലം കിട്ടുന്നില്ല എന്നുള്ളത് നഗരപ്രദേശത്തെ ഏറ്റവും വലിയ പ്രശ്നമായിരിക്കുകയാണ്. എന്റെ നിയോജകമണ്ഡലത്തിലെ ഏകദേശം 10-29 വാർഡുകളിൽ ഇരുപതോളം വാർഡുകളിൽ വെള്ളം കിട്ടുന്നില്ല. അങ്ങ് അതേപ്പറ്റി മറുപടി പറഞ്ഞതാണ്.

മി. സ്പീക്കർ: യെസ്.....യെസ്.....

ശ്രീ. വി. എസ്. ശിവകുമാർ: സർ, നെയ്യാർഡാമിൽ നിന്ന് വെള്ളം കൊണ്ടുവരുന്ന പദ്ധതി എപ്പോൾ പൂർത്തീകരിക്കാൻ കഴിയും എന്നതിനെക്കുറിച്ച് തിരുവനന്തപുരം നഗരവാസികൾക്ക് ഉത്കണ്ഠയാണ്.

മി. സ്പീക്കർ: ശ്രീ. വി. എസ്. ശിവകുമാറിനെയും അദ്ദേഹത്തിന്റെ പാർട്ടിയെയും പ്രതിനിധീകരിച്ചാണ് ശ്രീ. പി. ടി. തോമസ് പ്രസംഗിച്ചത്. അപ്പോഴാണ് ഇതൊക്കെ ഉന്നയിക്കേണ്ടിയിരുന്നത്.

ശ്രീ. കെ. കൃഷ്ണൻകുട്ടി: സർ, ഇതേപ്പറ്റി മറുപടി വളരെ വിശദമായി പറഞ്ഞു. ഇനി പറയുന്നതിൽ അർത്ഥമില്ല. പൊക്കം കൂടിയ സ്ഥലത്ത് പ്രത്യേകമായ ഒരു സംവിധാനമുണ്ടാക്കി പൊക്കം കൂടിയ സ്ഥലത്തുംകൂടി

കൊടുക്കാമെന്ന് കഴിഞ്ഞ ദിവസം തന്നെ വളരെ വ്യക്തമായി മറുപടി പറഞ്ഞതാണ്.

അതുപോലെ ജല മലിനീകരണത്തെക്കുറിച്ച് ശ്രീ. പി. ജെ. ജോസഫ് ഇവിടെ സൂചിപ്പിച്ചു. നമ്മുടെ ജലസേചനവും സംരക്ഷണവും ആക്ട്, 2018 അനുസരിച്ച് ജലസ്രോതസ്സുകൾ മലിനീകരിക്കപ്പെടുന്നതിനുള്ള ശിക്ഷാനടപടികൾ ഒരു വർഷം മുതൽ പരമാവധി മൂന്ന് വർഷം വരെ തടവും പരമാവധി രണ്ട് ലക്ഷം രൂപ പിഴയും ഈടാക്കുന്നതാണ്. ഈ ഭേദഗതി പ്രകാരം ഏതൊരാൾക്കും ബന്ധപ്പെട്ട പോലീസ് സ്റ്റേഷനിൽ പരാതി നൽകാവുന്നതാണ്. അന്വേഷണത്തിന്റെ അടിസ്ഥാനത്തിൽ കേസ്സിന്റെ തുടർ നടപടികൾ നടക്കുന്നത് ജുഡീഷ്യൽ ഫസ്റ്റ് ക്ലാസ് മജിസ്ട്രേറ്റ് കോടതിയിലാണ്. ഈ നിയമപ്രകാരം ഇതുവരെ രണ്ട് കേസുകൾ രജിസ്റ്റർ ചെയ്തിട്ടുണ്ട്. ഇതുകൂടാതെ, ജലസ്രോതസ്സുകളായ കുളങ്ങൾ, നദികൾ എന്നിവയുടെ മാലിന്യ ലഘൂകരണ നടപടികൾ ജലസേചന വകുപ്പ് മുഖേന നിർവ്വഹിച്ചിട്ടുണ്ട്. അതാണ് ശ്രീ. പി. ജെ. ജോസഫ് പറഞ്ഞതിനുള്ള മറുപടി.

അതുപോലെ ശ്രീ. റോജി എം. ജോൺ കുപ്പിവെള്ളത്തിന്റെ കാര്യം പറഞ്ഞു. കുപ്പിവെള്ള പ്ലാന്റിന് പത്ത് കോടി രൂപയുടെ ഭരണാനുമതി നൽകി

2015-ൽ അരുവിക്കരയിൽ നിർമ്മാണ പ്രവർത്തനങ്ങൾ ആരംഭിച്ചു. മണിക്കൂറിൽ 72,000 ലിറ്റർ കുപ്പിവെള്ളം ഉൽപ്പാദിപ്പിക്കാൻ ശേഷിയുള്ള പദ്ധതിക്ക് 16 കോടി രൂപയുടെ പുതുക്കിയ ഭരണാനുമതി ലഭിക്കുകയും പണി പൂർത്തിയാക്കുകയും ചെയ്തു. കുപ്പിവെള്ള ഫാക്ടറിയിൽ ഉപയോഗിക്കുന്ന യന്ത്രോപകരണങ്ങളിൽ ഭൂരിഭാഗവും വിദേശ നിർമ്മിതമായതിനാൽ അവിടെ നിന്നുള്ള സാങ്കേതിക വിദഗ്ദ്ധന്മാരുടെ മേൽനോട്ടത്തിൽ പ്രസ്തുത യന്ത്രങ്ങളുടെ ഇൻവെന്ററിയേഷൻ പൂർത്തിയാക്കേണ്ടതുണ്ടായിരുന്നു. ഇൻവെന്ററിയേഷൻ സമയബന്ധിതമായി പൂർത്തിയാക്കുന്നതിൽ കരാറുകാരന്റെ ഭാഗത്തുനിന്നും വീഴ്ചയുണ്ടായി. ബി.ഐ.എസ്. സർട്ടിഫിക്കേഷൻ, നിർബന്ധമായി ഉണ്ടായിരിക്കേണ്ട ബാക്ടീരിയോളജിസ്റ്റ്, കെമിസ്റ്റ് എന്നിവരുടെ നിയമനം, കുപ്പി നിർമ്മിക്കുന്ന പ്രീഫോമിന്റെയും മറ്റ് അനുബന്ധ പ്രവൃത്തികളുടെയും ടെണ്ടർ നടപടികൾ എന്നിവ ഇലക്ഷൻ പ്രഖ്യാപനത്തെത്തുടർന്ന് മാതൃകാ പെരുമാറ്റച്ചട്ടം നിലവിൽ വന്നതിനാൽ നിർദ്ദിഷ്ട സമയത്ത് സ്വീകരിക്കാൻ സാധിച്ചില്ല. ഇക്കാരണത്താൽത്തന്നെ മാർച്ചിൽ ഉദ്ദേശിച്ചിരുന്ന ബി.ഐ.എസ്. ഇൻസ്പെക്ഷൻ മെയ് 22-നാണ് സാധ്യമായത്. സർട്ടിഫിക്കേഷൻ ലഭിക്കാനുള്ള നടപടികൾ ആരംഭിച്ചെങ്കിലും ബി.ഐ.എസ്. സർട്ടിഫിക്കേഷൻ ഉണ്ടെങ്കിൽ

മാത്രമേ ലഭ്യമാകുകയുള്ളൂ. അത് ലഭിച്ചാൽ 2019 സെപ്റ്റംബർ മാസംതന്നെ വിപണിയിൽ എത്തിക്കാൻ കഴിയുമെന്നാണ് പ്രതീക്ഷിക്കുന്നത്.

മി. സ്പീക്കർ: പ്ലീസ്.....പ്ലീസ്..... ചർച്ച നടക്കുന്ന സമയത്ത് ഉന്നയിക്കേണ്ട കാര്യങ്ങൾ ഉന്നയിക്കാതെ ഇപ്പോൾ മറുപടി പറയുമ്പോൾ.....

ഡോ. എൻ. ജയരാജ്: സർ, മണിമല മേജർ കുടിവെള്ള പദ്ധതി പതിനേഴ് വർഷമായതാണ്, അങ്ങേയ്ക്ക് അറിയാം. ഇക്കാര്യം ഞാൻ പലതവണ സൂചിപ്പിച്ചതാണ്. അതിന്റെ ഒരു ഘട്ടം പൂർത്തീകരിച്ചു. ഏതാണ്ട് ആറ് വില്ലേജുകളിലേയ്ക്ക് കുടിവെള്ളം ലഭ്യമാകും. ഇനി അടുത്ത ഘട്ടത്തിനായി ഫണ്ട് ഇല്ലാത്തത് വലിയ പ്രതിസന്ധിയാണ്. On going പ്രോജക്ട് ആയതിനാൽ കിഫ്ബിയിൽ ഉൾപ്പെടുത്താൻ കഴിയില്ല. അറുപതിനായിരം കുടുംബങ്ങൾക്ക് വേണ്ടിയുള്ള പ്രോജക്ടാണിത്. പതിനേഴ് വർഷമായിട്ടും ഇതുവരെ അത് പൂർത്തീകരിക്കാൻ കഴിഞ്ഞിട്ടില്ല. അത് ഏതെങ്കിലും പദ്ധതിയിൽ ഉൾപ്പെടുത്തി 2019-ൽ എങ്കിലും പൂർത്തീകരിക്കാൻ കഴിയുമോ? മണിമല ആറിൽ നിന്നുള്ള വലിയൊരു പ്രോജക്ടാണിത്.

ശ്രീ. കെ. കൃഷ്ണൻകുട്ടി: സർ, ഈ പദ്ധതി തുടങ്ങിയിട്ടേയില്ലല്ലോ?

ഡോ. എൻ. ജയരാജ്: സർ, ഒരു ഘട്ടം പൂർത്തിയാക്കി.

ശ്രീ. കെ. കൃഷ്ണൻകുട്ടി: സർ, അത് തുടങ്ങണമെങ്കിൽ ഞാൻ നേരത്തേ

ഇവിടെ സൂചിപ്പിച്ചു.... നമുക്ക് ഈ പദ്ധതി തുടങ്ങാനുള്ള സാമ്പത്തിക ബുദ്ധിമുട്ട്, പ്രയാസം എന്നിവ ഉള്ളതിനാൽ കേന്ദ്ര ഗവൺമെന്റിന്റെ പുതിയ നയപ്രകാരം കൂടുതൽ ആളുകൾക്ക് പൈപ്പ് വെള്ളം കൊടുക്കാൻ സാധിക്കുമെങ്കിൽ അതുകൂടി ഇതിൽ ഉൾപ്പെടുത്തി നടത്താൻ ശ്രമിക്കാം. ചർച്ചയിൽ വന്ന ചോദ്യങ്ങൾക്കൊക്കെ ഏകദേശം ഞാൻ മറുപടി പറഞ്ഞുവെന്ന് വിചാരിക്കുന്നു. ഈ ബഡ്ജറ്റിലെ ധനാഭ്യർത്ഥന പാസ്സാക്കിത്തരണമെന്ന് വിനീതമായി അഭ്യർത്ഥിക്കുന്നു.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, ഇവിടെ നടന്ന

ചർച്ചയിൽ നിരവധി അംഗങ്ങൾ അവരുടെ അഭിപ്രായം രേഖപ്പെടുത്തിയിട്ടുണ്ട്. ക്രിയാത്മകമായ നിർദ്ദേശങ്ങളിൽ പ്രധാനമായും പറഞ്ഞത് ബഹുമാന്യനായ ശ്രീ. പി. ജെ. ജോസഫ് അവർകളാണ്. ശ്രീ. കെ. വി. വിജയദാസ് പറഞ്ഞ ചില കാര്യങ്ങളിൽ ഒന്ന് വിത്തുകളെപ്പറ്റിയാണ്. പുതിയ തരം വിത്തുകൾ കണ്ടുപിടിക്കേണ്ടതുണ്ട് എന്നതിനെ സംബന്ധിച്ച് ഇവിടെ സൂചിപ്പിക്കുകയുണ്ടായി. കാർഷിക സർവ്വകലാശാല ഇതുമായി ബന്ധപ്പെട്ട് നടത്തിയിട്ടുള്ള ഗവേഷണങ്ങളിലൂടെ പുതിയതായി ആറ് തരം നെൽവിത്തുകൾ

പുറത്തിറക്കിയിട്ടുണ്ട്. ഡ്രോട്ടിനെയും അതുപോലെതന്നെ ഉപ്പുവെള്ളത്തെയും പ്രതിരോധിക്കാൻ കഴിയുന്ന തരത്തിലുള്ള പൗർണ്ണമി, മനുരത്ന, ലാവണ്യ, ജ്യോത്സ്ന, അക്ഷയ, സുപ്രിയ തുടങ്ങിയ നെൽവിത്തുകൾ കാർഷിക സർവ്വകലാശാല പുറത്തിറക്കിയിട്ടുണ്ട്. ഫീൽഡിൽ അതിന്റെ വ്യാപനം നടന്നുകൊണ്ടിരിക്കുകയാണ്. മനുപ്രിയ എന്ന നെൽവിത്ത് വ്യാപകമായ തോതിൽ തൃശ്ശൂർ ജില്ലയിലടക്കം ഇപ്പോൾ പ്രയോജനത്തിൽ വന്നുകഴിഞ്ഞിട്ടുണ്ട്. അതുപോലെ തന്നെ, ഇതുവരെ കാർഷിക സർവ്വകലാശാല 331 ഇനങ്ങൾ പുറത്തിറക്കിയിട്ടുണ്ട്. അതിൽ പ്രധാനമായും ഇവിടെ പറഞ്ഞിട്ടുള്ള, ഇന്ന് ഏറ്റവും കൂടുതൽ പ്രചാരത്തിലുള്ള നെൽവിത്തുകളായ ജ്യോതി, ജയ, ഉമ എന്നിവ നമ്മുടെ കേരള കാർഷിക സർവ്വകലാശാലയുടെ സംഭാവനയാണ്. അതോടൊപ്പം വിത്തുകളുടെ ജനിതക എഞ്ചിനീയറിംഗിനെ സംബന്ധിച്ച് അദ്ദേഹം സംസാരിക്കുകയുണ്ടായി. സംസ്ഥാന ഗവൺമെന്റ് നയം അനുസരിച്ച്, ജനിതകമാറ്റം വരുത്തിയ വിത്തുകളെ പ്രോത്സാഹിപ്പിക്കാനോ പ്രചരിപ്പിക്കാനോ ഗവൺമെന്റ് ഉദ്ദേശിക്കുന്നില്ല. ജനിതക വിത്തുകൾ ഒരു കാരണവശാലും സംസ്ഥാന ഗവൺമെന്റ് പ്രോത്സാഹിപ്പിക്കാൻ ഉദ്ദേശിക്കുന്നില്ല എന്ന കാര്യം വ്യക്തമാക്കാൻ

ആഗ്രഹിക്കുകയാണ്. അദ്ദേഹം പറഞ്ഞ ഒരു കാര്യം, കർഷകരുടെ ഏറ്റവും പ്രധാനപ്പെട്ട പ്രശ്നമായ കാർഷിക മേഖലയിൽ തൊഴിലാളികളുടെ ലഭ്യതക്കുറവാണ്. അത് പരിഹരിക്കുന്നതിനു വേണ്ടിയാണ് മെക്കനൈസേഷൻ മിഷൻ എന്ന ഒരു സംവിധാനം ഇവിടെ ആരംഭിച്ചത്. അതിന്റെ പ്രവർത്തനം ആരംഭിച്ചിട്ട് രണ്ട് വർഷമായെങ്കിലും ഈ വർഷമാണ് പൂർണ്ണ ഗതിയിലേക്ക് എത്തിക്കാൻ കഴിഞ്ഞത്. അതിന്റെ അടിസ്ഥാനത്തിൽ എല്ലാ ബ്ലോക്കുകളിലും അഗ്രോ സർവ്വീസ് സെന്ററുകൾ രൂപീകരിക്കാനുള്ള നടപടികൾ എടുത്തുകൊണ്ടിരിക്കുകയാണ്. 89 ബ്ലോക്കുകളിൽ ഇപ്പോൾ അഗ്രോ സർവ്വീസ് സെന്ററുകൾ രൂപീകരിച്ചുകഴിഞ്ഞു. അതിന്റെ കീഴിൽ കാർഷിക കുർമ്മ സേനകളുടെ പ്രവർത്തനങ്ങൾ നടന്നുകൊണ്ടിരിക്കുകയാണ്. അവർക്കാവശ്യമായ മെഷിനറികൾ, ഡിപ്പാർട്ടുമെന്റിലും അതുപോലെതന്നെ ഫാമുകളിലും ലഭ്യമായിരിക്കുന്ന എല്ലാ മെഷിനറികളും റിവൈവ് ചെയ്യുന്നതിനും അത് പ്രയോജനപ്രദമാക്കുന്നതിനുമുള്ള വലിയ ഒരു ഡ്രൈവ് നടത്തി. അത് വളരെ വിജയകരമായിരുന്നു. എന്നാൽ, തദ്ദേശസ്വയംഭരണ സ്ഥാപനങ്ങളിൽ ധാരാളമായി കിടക്കുന്ന മെഷിനറികളെക്കൂടി മെക്കനൈസേഷൻ മിഷന്റെ കീഴിൽ കൊണ്ടുവരികയും കുർമ്മ സേനകളെ വ്യാപിപ്പിക്കുകയും

ചെയ്യുകഴിഞ്ഞാൽ ഈ പ്രശ്നത്തിന് പരിഹാരമുണ്ടാക്കാൻ കഴിയുമെന്നാണ് പ്രതീക്ഷിക്കുന്നത്.

ഇവിടെ ബഹുമാനപ്പെട്ട അംഗം ശ്രീ. അനൂപ് ജേക്കബ് പറഞ്ഞ നഷ്ടപരിഹാരത്തെ സംബന്ധിച്ച്, 214 കോടി രൂപയുടെ നഷ്ടപരിഹാരം ഇതിനകം കൃഷിക്കാർക്ക് നമ്മൾ കൊടുത്തുകഴിഞ്ഞിട്ടുണ്ട്. നിങ്ങൾക്കെല്ലാവർക്കുമറിയാം, ഈ ഗവൺമെന്റ് വന്നതിനുശേഷം തന്നെ മൂന്ന് പ്രകൃതി ദുരന്തങ്ങളുണ്ടായി - 2016-ലെ വരൾച്ച, ഓഖി, അതിനുശേഷമുണ്ടായ പ്രളയം. ഇതിനെല്ലാം സമയബന്ധിതമായി നമ്മുടെ നോംസ് പ്രകാരമുള്ള നഷ്ടപരിഹാരത്തുക കൊടുത്തുകഴിഞ്ഞു. എന്നാൽ ഇനി ബാക്കിയുള്ള 43 കോടി രൂപകൂടി കൃഷിക്കാർക്ക് കൊടുക്കാനുണ്ട്. അത് അടിയന്തരമായി കൊടുത്തുതീർക്കാനാവശ്യമായ നടപടി സ്വീകരിക്കുന്നതാണ്.

ബഹുമാന്യനായ ശ്രീ. സി. മമ്മൂട്ടി ഇവിടെ പറഞ്ഞ ഒരു കാര്യം തിരൂർ വെറ്റിലയെപ്പറ്റിയാണ്. സംസ്ഥാന ഗവൺമെന്റ് തിരൂർ വെറ്റിലയുടെ Geographical Indication, അതായത് ഭൗമസൂചിക പദവികളവേണ്ടിയുള്ള എല്ലാ നടപടിക്രമങ്ങളും പൂർത്തീകരിച്ച് കഴിഞ്ഞിട്ടുണ്ട്. തിരൂർ വെറ്റിലയുടെ പ്രത്യേകമായ രുചിയും ഗുണവും എല്ലാം ശാസ്ത്രീയമായി തെളിയിക്കപ്പെട്ടിട്ടുണ്ട്.

തിരൂർ വെറ്റിലയുടെ ഒരു ലോഗോ തയ്യാറാക്കിക്കഴിഞ്ഞിട്ടുണ്ട്. അതിന്റെ procedure അനുസരിച്ച് കേന്ദ്ര ഗവൺമെന്റിൽ സമർപ്പിക്കാനാവശ്യമായ നിലയിലുള്ള നടപടിക്രമങ്ങൾ പൂർത്തീകരിച്ചുകൊണ്ടിരിക്കുകയാണ്. നേരത്തേ പാകിസ്ഥാനിലേയ്ക്കും അഫ്ഗാനിസ്ഥാനിലേയ്ക്കും കയറ്റി അയച്ചിരുന്ന ഒരു വെറ്റിലയാണ് തിരൂർ വെറ്റില. അതിലേയ്ക്ക് തിരിച്ച് വരാനാവശ്യമായ രീതിയിലുള്ള കാര്യങ്ങൾ നടന്നുകൊണ്ടിരിക്കുകയാണ്.

ബഹുമാനപ്പെട്ട ശ്രീ. പി. സി. ജോർജ് ഇവിടെ പറഞ്ഞ ഒരു കാര്യം അടയ്ക്ക കർഷകരുമായി ബന്ധപ്പെട്ടാണ്. അത് പരിശോധിച്ച് ആവശ്യമായ നടപടി സ്വീകരിക്കുന്നതാണ്. ബഹുമാന്യനായ ശ്രീ. പി. ജെ. ജോസഫ് നിരവധി നിർദ്ദേശങ്ങൾ ഇവിടെ പറയുകയുണ്ടായി. പതിമൂന്ന് മിനിറ്റിൽ കൂടുതൽ സമയം അധികം എടുത്തുകൊണ്ടാണ് അദ്ദേഹം സംസാരിച്ചത്. അദ്ദേഹം പറഞ്ഞ നിർദ്ദേശങ്ങളെല്ലാം തന്നെ വളരെ പ്രധാനപ്പെട്ടവയാണ്. അതിൽ അദ്ദേഹം ജൈവകൃഷിയെ സംബന്ധിച്ച് പറഞ്ഞു. ഈ ഗവൺമെന്റ് ജൈവകൃഷിയെ പരിപൂർണ്ണമായും പ്രോത്സാഹിപ്പിക്കുകയും ജൈവനയം നടപ്പാക്കുകയും ചെയ്യുകയാണ്. അതിന്റെ ഭാഗമായി കേരളത്തിൽ രാസകീടനാശിനിയുടെയും രാസവളത്തിന്റെയും ഉപയോഗം ഗണ്യമായി

കുറച്ചുകൊണ്ടുവരാൻ കഴിഞ്ഞിട്ടുണ്ട്. രാസകീടനാശിനിയുടെ ഉപയോഗം മൂന്ന് കൊല്ലത്തിനകം 17 ശതമാനം കുറച്ചുകൊണ്ടുവരാൻ സംസ്ഥാന ഗവൺമെന്റിന് കഴിഞ്ഞു. എന്നുമാത്രമല്ല, ഈ മൂന്ന് കൊല്ലത്തെ കണക്ക് ഞാൻ നേരത്തേ നിയമസഭയിൽ പറഞ്ഞതാണ്. Glyphosate-ന്റെ ഉപയോഗം ഗണ്യമായി വർദ്ധിച്ചതായി മനസ്സിലാക്കിക്കൊണ്ട് അത് നിരോധിക്കുകയും അതിന്റെ വിപണനം പരിപൂർണ്ണമായും നിർത്തിവയ്ക്കുകയും ചെയ്തുകൊണ്ടുള്ള നടപടി ഗവൺമെന്റ് സ്വീകരിച്ചിട്ടുണ്ട്. മാത്രമല്ല, അദ്ദേഹം പറഞ്ഞ കാര്യങ്ങളിൽ, രാസകീടനാശിനികൾക്കും രാസവളത്തിനും പകരമായി ഉപയോഗിക്കേണ്ട ജൈവ കീടനാശിനികൾ, ജൈവ വളങ്ങൾ തുടങ്ങിയവയുടെ ഉൽപ്പാദനം, അതിന്റെ വിപണനം തുടങ്ങിയ കാര്യങ്ങളിൽ വിപുലമായ പരിപാടികൾ ആവിഷ്കരിച്ച് നടപ്പിലാക്കേണ്ടതുണ്ട്. മിത്രകീടങ്ങളെക്കുറിച്ച് അദ്ദേഹം സംസാരിക്കുകയുണ്ടായി. മിത്രകീടങ്ങളുടെ ഉല്പാദനം ലബോറട്ടറികളിൽ നടക്കേണ്ട കാര്യമാണ്. കൃഷി ഡിപ്പാർട്ടുമെന്റിന്റെ കീഴിലുള്ള ഒരു ലബോറട്ടറിയിലാണ് പ്രധാനമായും ഇത് ഉല്പാദിപ്പിക്കുന്നത്. നമ്മുടെ മൊത്തം ഏരിയയുടെ ഒരു ശതമാനം പോലും മിത്രകീടങ്ങളെ ഉൽപ്പാദിപ്പിക്കാനുള്ള കപ്പാസിറ്റിയിലേയ്ക്ക് നമ്മൾ വന്നിട്ടില്ല. അതുകൊണ്ട് ഈ ബഡ്ജറ്റിൽ കൂടുതൽ

മിത്രകീടങ്ങളെ ഉൽപ്പാദിപ്പിക്കാൻ കഴിയുന്ന ലബോറട്ടറികൾ എല്ലാ ജില്ലകളിലും ആരംഭിക്കാനുള്ള തീരുമാനം സംസ്ഥാന ഗവൺമെന്റ് എടുത്തിട്ടുണ്ട്. അതുപോലെതന്നെ നടീൽ വസ്തുക്കൾ കാലാവസ്ഥയനുസരിച്ച് കൊടുക്കണമെന്ന് അദ്ദേഹം പറഞ്ഞത് വളരെ ശരിയാണ്. അതിന്റെ അടിസ്ഥാനത്തിലാണ് സംസ്ഥാന ഗവൺമെന്റ് കൃഷി വകുപ്പിനകീഴിൽ ഞാറ്റുവേല ചന്തകൾ ആരംഭിച്ചത്. പ്രധാനപ്പെട്ട തിരുവാതിര ഞാറ്റുവേല ആരംഭിക്കുന്ന അന്നുമുതൽ 15 ദിവസക്കാലം നീണ്ടുനിൽക്കുന്ന ഞാറ്റുവേല ചന്തകൾ എല്ലായിടത്തും നടന്നുകൊണ്ടിരിക്കുകയാണ്. എല്ലാ കൃഷിഭവന്റെ കീഴിലും ഞാറ്റുവേല ചന്തകൾ നടക്കുമ്പോൾ അവിടെ കർഷകർക്കാവശ്യമായ നടീൽ വസ്തുക്കൾ ലഭ്യമാക്കുന്ന നടപടികൾ ചെയ്തുകൊണ്ടിരിക്കുകയാണ്. അതാത് എം.എൽ.എ.-മാർ അവരവരുടെ പഞ്ചായത്തുകളിൽ ഞാറ്റുവേല ചന്തകൾ നടക്കുന്നുണ്ടോയെന്ന് പരിശോധിക്കേണ്ടതാണ്. അതിന്റെ അടിസ്ഥാനത്തിൽ ശ്രീ. അൻവർ സാദത്തിന്റെ മണ്ഡലത്തിൽ വച്ചായിരുന്നു ഞാറ്റുവേല സംസ്ഥാനതല ഉദ്ഘാടനം നടത്തിയത്. വളരെ കാലങ്ങളായി ആ പഞ്ചായത്തിൽ ഞാറ്റുവേല ചന്ത നടക്കുന്നതാണ്. എന്നാൽ കൃഷിവകുപ്പ് ഞാറ്റുവേല ചന്ത ഒരു പ്രധാനപ്പെട്ട അജണ്ടയായി വച്ചുകൊണ്ട് ഈ

കാലാവസ്ഥയനുസരിച്ച് വിത്തും നടീൽ വസ്തുക്കളും കൊടുക്കുന്നതിനാവശ്യമായ നടപടി സ്വീകരിച്ചുകൊണ്ടിരിക്കുകയാണ്. അതോടൊപ്പം തെങ്ങിൻതൈകളുടെ കാര്യം അദ്ദേഹം പറഞ്ഞു. തെങ്ങിൻതൈകൾ കൊടുക്കുന്നത് പത്താം ഉദയത്തിലും പിന്നെ ഞാറ്റുവേല എന്നുപറയുന്ന തിരുവാതിര ഞാറ്റുവേല സമയത്തുമാണ്. ഇപ്പോൾ തിരുവാതിര ഞാറ്റുവേല സമയത്ത് തെങ്ങിൻതൈകൾ കൊടുക്കാനാവശ്യമായ നടപടികൾ സ്വീകരിച്ചുകൊണ്ടിരിക്കുകയാണ്. സംസ്ഥാന ഗവൺമെന്റിന്റെ കൃഷിവകുപ്പിന് കീഴിലുള്ള നാളികേര വികസന കൗൺസിൽ തന്നെ ഈ വർഷം 5 ലക്ഷം തെങ്ങിൻതൈകൾ ഒരു വാർഡിൽ 75 തെങ്ങിൻതൈകൾ വീതം 500 പഞ്ചായത്തുകളിൽ വിതരണം ചെയ്യുന്ന പ്രവർത്തനം നടത്തിക്കൊണ്ടിരിക്കുകയാണ്. അതിനാവശ്യമായ ഗുണമേന്മയുള്ള തെങ്ങിൻതൈകൾ ഉൽപ്പാദിപ്പിച്ചുകഴിഞ്ഞു. അതിനുവേണ്ടി അതിന്റെ മദർ പ്ലാന്റുകളെ കണ്ടെത്തുകയും അതിന്റെ അടിസ്ഥാനത്തിൽ തെങ്ങിന്റെ വിത്ത് ശേഖരിക്കുകയും അത് കൃത്യമായ രീതിയിൽ മുളപ്പിച്ച് ശാസ്ത്രീയമായ രീതിയിൽതന്നെ മുന്നോട്ട് പോകുകയുമാണ്. സെൻട്രൽ പ്ലാന്റേഷൻ ക്രോപ്പ് റിസർച്ച് ഇൻസ്റ്റിറ്റ്യൂട്ട് (സി.പി.സി.ആർ.ഐ.), നാളികേര വികസന ബോർഡ്,

കാർഷിക സർവ്വകലാശാല, ഡിപ്പാർട്ട്മെന്റിന്റെ ഫാമുകൾ എന്നിവയ്ക്കി  
 ഉൽപ്പാദിപ്പിക്കുന്ന തെങ്ങിൻതൈകൾ ഇപ്പോൾ 50% സൗജന്യ നിരക്കിൽ  
 ഗുണഭോക്താക്കൾക്ക് കൊടുക്കാൻ പോകുകയാണ്. എന്നുമാത്രമല്ല,  
 സംസ്ഥാനത്ത് നാളികേര വികസന കൗൺസിലിന്റെ നേതൃത്വത്തിൽ 2019  
 മുതൽ 2029 വരെ നീണ്ടുനിൽക്കുന്ന പത്ത് വർഷക്കാലത്തെ ഒരു ഊർജ്ജിത  
 കേര വികസന പദ്ധതിയാണ് ആവിഷ്കരിച്ചിരിക്കുന്നത്. ഇന്നുള്ള നാളികേര  
 കൃഷിയുടെ വിസ്തൃതി ഏഴര ലക്ഷം ഹെക്ടറിൽ നിന്നും പത്ത് ലക്ഷം ഹെക്ടറായി  
 വർദ്ധിപ്പിക്കാനും നാളികേരത്തിന്റെ ഉൽപ്പാദനക്ഷമത 7000 എന്നതിൽ നിന്നും  
 9500 ആയി വർദ്ധിപ്പിക്കാനുമുള്ള നടപടിയാണ് ഇതിന്റെ ഭാഗമായി  
 ചെയ്യുന്നത്. ഒരു കാര്യം കൂടി ഈ സഭയെ അറിയിക്കാനുള്ളത് പാടശേഖര  
 സമിതികൾ നെൽകൃഷി ചെയ്യുന്നതുപോലെ നമ്മുടെ തെങ്ങ് കൃഷിയെ ആ  
 രീതിയിൽ ക്ലസ്റ്റർ അടിസ്ഥാനത്തിലുള്ള കൃഷിയാക്കി മാറ്റുന്നതിനുവേണ്ടി  
 പഞ്ചായത്ത്, വാർഡ് എന്നിവയുടെ അടിസ്ഥാനത്തിൽ നാളികേര വികസന  
 കൗൺസിലിന്റെ യൂണിറ്റുകൾ ആരംഭിക്കുന്നതിനാവശ്യമായ നടപടികൾ  
 ഗവൺമെന്റ് സ്വീകരിച്ചുവരികയാണ്. അത് എല്ലാ സ്ഥലങ്ങളിലും  
 രൂപീകരിക്കാൻ പോകുകയാണ്. തെങ്ങിനെ ബാധിച്ചിരിക്കുന്ന വളരെ

ഗുരുതരമായിട്ടുള്ള പ്രശ്നമാണ് ചെമ്പൻചെല്ലി, കൊമ്പൻചെല്ലി തുടങ്ങിയ കീടങ്ങളുടെ ആക്രമണം. അത് തടയുന്നതിനുവേണ്ടിയുള്ള പ്രവർത്തനം നാളികേര വികസന കൗൺസിലിന്റെ ഭാഗമായി ഏതെങ്കിലും ഒരു പഞ്ചായത്തിൽമാത്രം നടത്തുന്നതിനുപകരം സംസ്ഥാന വ്യാപകമായി ഒരു വാരാചരണം പോലെ വലിയ ക്യാമ്പയിൻ മോഡലിൽ നടത്താനുള്ള തീരുമാനമെടുത്തിട്ടുണ്ട്. പിന്നെ അദ്ദേഹം രാമച്ചം വെച്ചുപിടിപ്പിക്കുന്നതിനെപ്പറ്റി പറഞ്ഞു. കാർഷിക സർവ്വകലാശാല പ്രത്യേകിച്ച് മണ്ണൊലിപ്പ് തടയാനതകുന്ന രീതിയിലുള്ള രാമച്ചത്തിന്റെ ഒരു വെറൈറ്റി കണ്ടുപിടിച്ചിട്ടുണ്ട്. അത് വാണിജ്യാടിസ്ഥാനത്തിൽ ഉൽപ്പാദിപ്പിക്കാനാവശ്യമായ കാര്യങ്ങൾ ചെയ്തുകൊണ്ടിരിക്കുകയാണ്. പിന്നെ അദ്ദേഹം പറഞ്ഞ മറ്റൊരു കാര്യം നമ്മുടെ നാട്ടിൽ ഇപ്പോൾ നാടൻ വെറൈറ്റി കിട്ടാനില്ല എന്നുള്ളതാണ്. അതിനായി ഗവൺമെന്റ് തനതായിട്ടുള്ള വിത്തുകൾ സംരക്ഷിക്കുന്ന ഒരു കേന്ദ്രം കാർഷിക സർവ്വകലാശാലയിൽ തുടങ്ങാനുള്ള പ്രവർത്തനങ്ങൾ ആരംഭിച്ചുകഴിഞ്ഞു. അതിന്റെ അടിസ്ഥാനത്തിൽ വിത്ത് ഉൽപ്പാദക ഗ്രാമങ്ങൾ സൃഷ്ടിച്ചുകൊണ്ടിരിക്കുകയാണ്. ഇപ്പോൾതന്നെ അദ്ദേഹം പറഞ്ഞ ആനക്കൊമ്പൻ വെണ്ട, വിത്തിനശ്ശേരി വെണ്ട, പ്ലാത്താങ്കര ചീര, പട്ട് ചീര,

കുന്നകര ചീര, മറ്റത്തൂർ പച്ചചീര, തിരുവാണിയൂർ ബേബി പടവലം, ആദിത്യപുരം ലോക്കൽ പടവലം, തിരുവനന്തപുരം ലോക്കൽ വെള്ളരി, ഇഞ്ചി വെള്ളരി, മഞ്ചേരി ലോക്കൽ വെള്ളരി, മട്ടന്നൂർ ലോക്കൽ വെള്ളരി, പൊട്ടുവെള്ളരി, അഞ്ചൽ ലോക്കൽ പയർ, കഞ്ഞിക്കുഴി പയർ, കളത്താടൻ പയർ, കേളു പയർ, വെള്ളരി പയർ, ചുവപ്പച്ചണ്ടൻ പയർ, കാളക്കൊമ്പൻ വഴുതന, കോട്ടായി ലോക്കൽ വഴുതന, വേങ്ങേരി വഴുതന, കാസർഗോഡ് ലോക്കൽ വഴുതന, ഉണ്ട മുളക്, എടയൂർ മുളക് അങ്ങനെ തുടങ്ങി 35 നാടൻ വെറൈറ്റികൾ കണ്ടെത്തി അതിന്റെ വിത്തുകൾ സംഭരിച്ചു തുടങ്ങിയിട്ടുണ്ട്. ഇത് Vegetable and Fruit Promotion Council Kerala (VFPCCK) വഴി വിതരണം ചെയ്യാനാവശ്യമായ നടപടി ഗവൺമെന്റ് സ്വീകരിക്കുകയാണ്. അതോടൊപ്പംതന്നെ കേരളത്തിലെ തനതായ നെൽവിത്തുകളെയും നാടൻ വിത്തുകളെയും സംരക്ഷിക്കുക മാത്രമല്ല അത് ഫീൽഡിൽ ജനങ്ങൾക്ക് ലഭ്യമാക്കാൻ കഴിയുന്ന രീതിയിലുള്ള പ്രവർത്തനം നടത്തുകയാണ്. ഇപ്പോൾ കാസർഗോഡ് ജില്ലയിലുള്ള ഒരു പഞ്ചായത്തിലെ കർഷകർക്ക് 45 തരം വെറൈറ്റി നെൽ വിത്തുകളാണ് കൊടുത്തിരിക്കുന്നത്. അങ്ങനെ 45-ലധികം വെറൈറ്റി നെൽവിത്തുകൾ ഒരു പഞ്ചായത്തിൽതന്നെ കൃഷിചെയ്യുന്ന

രീതിയിലേയ്ക്ക് കൊണ്ടുവന്നിട്ടുണ്ട്. അതോടൊപ്പംതന്നെ നേരത്തെ നമ്മുടെ ബഹുമാനപ്പെട്ട ഐ. സി. ബാലകൃഷ്ണൻ സൂചിപ്പിച്ച ഒരു കാര്യമുണ്ട്. വയനാട് ജില്ലയിൽ 42 വെറൈറ്റി നാടൻ നെൽവിത്തുകൾ കൃഷിചെയ്യുന്ന ആദിവാസി കുടുംബങ്ങളെ കണ്ടെത്തിയതിന്റെ അടിസ്ഥാനത്തിൽ ആ നെൽവിത്തുകളെ സംരക്ഷിക്കാനാവശ്യമായ കാര്യങ്ങളും നടത്തുന്നുണ്ട്. ഇതിന്റെ എല്ലാ പ്രവർത്തനങ്ങളും കേന്ദ്രീകരിക്കുന്നത് ഇതിനുവേണ്ടി മാത്രമുള്ള കാർഷിക സർവ്വകലാശാലയിലെ വിത്ത് ബാങ്കിലാണ്. അതിന്റെ പ്രവർത്തനം കഴിഞ്ഞ രണ്ട് കൊല്ലമായി നടന്നുകൊണ്ടിരിക്കുകയാണ്. ഏതാനും മാസങ്ങൾക്കകം അത് കമ്മീഷൻ ചെയ്തുകഴിഞ്ഞാൽ ഇന്ത്യയിൽത്തന്നെ ലബോറട്ടറിയുടെ സഹായമില്ലാതെ കൃഷിക്കാരുടെ കൃഷിയിടങ്ങളിൽത്തന്നെ ജൈവവൈവിധ്യങ്ങളെ സംരക്ഷിക്കാൻ കഴിയുന്ന തരത്തിലുള്ള ഒരു പ്രധാനപ്പെട്ട പ്രോജക്ടായി അത് മാറാൻ പോകുകയാണ്.

ഇവിടെ അതോടൊപ്പം ശ്രീ. റോജി ജോൺ ചില കാര്യങ്ങൾ പറയുകയുണ്ടായി. അദ്ദേഹം പറഞ്ഞത് ആസിയാൻ കരാറിനെപ്പറ്റിയാണ്. ആസിയാൻ കരാർ തങ്ങളുടെ തലയിൽ ഒരു തൂവലായി കാണുന്നവരെക്കുറിച്ച് ഞാൻ ഇപ്പോൾ പറഞ്ഞിട്ട് കാര്യമില്ല. ഞാൻ അതിനെപ്പറ്റി സംസാരിക്കുന്നില്ല.

നിറയെ പാലുള്ള അകിടിൽ കൊതുകു വന്നിരുന്നാലും പാല് കുടിക്കില്ല. അതുകൊണ്ടാണ് 'ക്ഷീരമുളോരകിടിൻ ചുവട്ടിലും ചോര തന്നെ കൊതുകിനു കൗതുകം' എന്ന് പറയുന്നത്. അത് അങ്ങനെ വന്നൊരു ചൊല്ലാണ്. അങ്ങ് പറഞ്ഞതിൽ ജാതികർഷകരുമായി ബന്ധപ്പെട്ട ഒരു വിഷയമുണ്ടായിരുന്നു. ആ കാര്യത്തിൽ അങ്ങേയ്ക്ക് അറിയാം ജാതികർഷകരുമായി ബന്ധപ്പെട്ട ഒരു പാർക്കിനെ സംബന്ധിച്ച് സ്പെസസ് ബോർഡുമായിചേർന്ന് ബഹുമാനപ്പെട്ട അന്നത്തെ എം.പി. ശ്രീ. ഇന്നസെന്റ് മുൻകയ്യെടുത്താണ് ആ പ്രവർത്തനങ്ങൾ നടന്നിരുന്നത്. അതിൽ സംസ്ഥാന ഗവൺമെന്റ് ഇടപെടേണ്ട കാര്യമുണ്ടെങ്കിൽ അക്കാര്യത്തിൽ ഇടപെട്ട് ആവശ്യമായ കാര്യങ്ങൾ ചെയ്യുന്നതാണ്.

പിന്നെ ഇവിടെ ശ്രീമതി വീണാ ജോർജ്ജ് പറഞ്ഞ ഒരു കാര്യമുണ്ട്. നമ്മൾ ക്യാണ്ടിറ്റി വർദ്ധിപ്പിക്കുന്നതിനനുസരിച്ച് ക്യാളിറ്റിയിൽ അത് പ്രതിഫലിക്കണമെന്നുള്ളത് വളരെ ശരിയായ കാര്യമാണ്. നമ്മുടെ ഉൽപ്പാദനം വർദ്ധിപ്പിക്കുന്നതിനനുസരിച്ച് നമ്മുടെ ഉൽപ്പന്നങ്ങളുടെ ഗുണമേന്മ വർദ്ധിപ്പിക്കുക എന്നുള്ളത് ഗവൺമെന്റ് നയമാണ്. ഭക്ഷ്യ സുരക്ഷ മാത്രമല്ല സുരക്ഷിത ഭക്ഷണം എന്നുള്ളതാണ് ഗവൺമെന്റിന്റെ പോളിസി. അതിന്റെ അടിസ്ഥാനത്തിലാണ് നമ്മൾ ജൈവ കാർഷിക നയം നടപ്പാക്കിയത്. ആ

ജൈവ കാർഷിക നയത്തിന്റെ ഭാഗമായി ഇപ്പോൾ കാർഷിക സർവ്വകലാശാല പുറത്തിറക്കിയിരിക്കുന്ന പീരിയോഡിക്കലായി രാസകീടനാശിനിയുടെ അവശിഷ്ടം പരിശോധിക്കുന്ന റിപ്പോർട്ടിൽ വളരെ വ്യക്തമായി കാണുന്നത് കേരളത്തിൽ ഉൽപ്പാദിപ്പിക്കുന്ന പച്ചക്കറികളിലും കാർഷിക വിളകളിലും 93 ശതമാനത്തിലധികം വിളകളും വിഷരഹിതമാണ് എന്നുള്ളതാണ്. അത് വലിയൊരു മാറ്റമാണ്. ഞാൻ നേരത്തു പറഞ്ഞതുപോലെ കീടനാശിനി പ്രയോഗത്തിൽ ഗവൺമെന്റ് ആവിഷ്കരിച്ച മാറ്റത്തിന്റെ അടിസ്ഥാനത്തിൽ വന്നിരിക്കുന്ന ഒരു കാര്യമാണ്. കേന്ദ്ര ഗവൺമെന്റിന്റെ പരമ്പരാഗത കൃഷി വികാസ് യോജന എന്ന് പറയുന്ന പദ്ധതിയുടെ ഭാഗമായി 619 ക്ലസ്റ്ററുകൾ രൂപീകരിച്ച് പ്രവർത്തനം ആരംഭിച്ചിട്ടുണ്ട്. ഉൽപ്പാദിപ്പിക്കുന്ന ഉൽപ്പന്നങ്ങളുടെ ക്വാണ്ടിറ്റി മാത്രമല്ല ക്വാളിറ്റിയും നിലനിർത്തുന്നതിനാവശ്യമായ, കൃത്യമായ ഒരു പ്രോട്ടോക്കോളിന്റെ അടിസ്ഥാനത്തിലാണ് ആ ക്ലസ്റ്ററുകളുടെ രൂപീകരണം നടന്നിരിക്കുന്നത്. നമ്മുടെ എല്ലാ മേഖലയിലും ആ നിലയിലുള്ള പ്രോട്ടോക്കോൾ കൊണ്ടുവരാൻ ഗവൺമെന്റ് ഉദ്ദേശിക്കുന്നുണ്ട്. ബഹുമാനപ്പെട്ട പി. ടി. തോമസ് പറഞ്ഞത് കാർഷിക സർവ്വകലാശാലയിലെ ട്രാൻസ്ഫോമിംഗ് ബന്ധപ്പെട്ട വിഷയങ്ങളാണ്. അത് പരിഹരിക്കാവുന്നതാണ്. ഇവിടെ

നേരത്തെ പലരും സൂചിപ്പിച്ചതുപോലെയല്ല അങ്ങ് പറഞ്ഞത്. കർഷകരുടെ ആത്മഹത്യയുമായി ബന്ധപ്പെട്ട കാര്യത്തിൽ വളരെ പോസിറ്റീവായി മേലിൽ ഇത് ആവർത്തിക്കാതിരിക്കാനായി നമ്മൾ ഒരുമിച്ച് നിൽക്കണമെന്നാണ് പറഞ്ഞത്. ഞാൻ ആ വാദഗതി അംഗീകരിക്കുകയാണ്. കേരളത്തിലുണ്ടായിരിക്കുന്ന കർഷക ആത്മഹത്യ കഴിഞ്ഞ ഫെബ്രുവരിക്ക് ശേഷമുണ്ടായവയാണ്. അത് മേലിൽ ആവർത്തിക്കാതിരിക്കാനുള്ള ശക്തമായ നടപടികളാണ് ഗവൺമെന്റ് സ്വീകരിച്ചുവരുന്നത്. ഇപ്പോൾ മൊറട്ടോറിയത്തിന്റെ കാര്യത്തെപ്പറ്റിയെല്ലാം പറയുകയുണ്ടായി. ഇന്നലെ ബഹുമാനപ്പെട്ട മുഖ്യമന്ത്രിയടക്കം പങ്കെടുത്തുകൊണ്ട് State Level Banker's Committee(SLBC) മീറ്റിംഗ് കൂടി. നമ്മൾ പ്രഖ്യാപിച്ചിട്ടുള്ള മൊറട്ടോറിയം ഡിസംബർ 31 വരെ ദീർഘിപ്പിക്കുന്നതിനാവശ്യമായിട്ടുള്ള തീരുമാനം SLBC എടുത്തിട്ടുണ്ട്. എന്നാൽ ചില സാങ്കേതിക കാര്യങ്ങളിൽ റിസർവ് ബാങ്ക് ഗവർണ്ണറുടെ ഭാഗത്തുനിന്നുള്ള അംഗീകാരം ലഭിക്കേണ്ടതുണ്ട്. സംസ്ഥാന ഗവൺമെന്റ് അതിനുവേണ്ടി നേരിട്ട് സമീപിക്കാനും അതിനാവശ്യമായ നടപടി സ്വീകരിക്കാനും തീരുമാനിച്ചിട്ടുണ്ട്. ഇവിടെ പറഞ്ഞ കാര്യങ്ങൾക്കെല്ലാം ഏകദേശം ഞാൻ മറുപടി പറഞ്ഞുവെന്ന് വിചാരിക്കുകയാണ്. കേരളത്തിൽ

ഈ ഗവൺമെന്റ് അധികാരത്തിൽ വരുമ്പോൾ ഉണ്ടായിരുന്ന ഒരു കാര്യം ഞാൻ സൂചിപ്പിക്കാം. 2016-ലെ നമ്മുടെ കാർഷിക മേഖലയുടെ വളർച്ചാ നിരക്ക് -5.16 ആയിരുന്നു. അത് 2017 ആയപ്പോൾ -4+0.18-ൽ എത്തി. ഇപ്പോൾ കേരളത്തിലെ കാർഷിക വളർച്ചാ നിരക്ക് 3.64-ലേക്ക് എത്തിയെന്നുള്ളതുമാത്രമല്ല, രണ്ട് മൂന്ന് പതിറ്റാണ്ടുകൾക്കിടയിൽ ദേശീയ ശരാശരി വളർച്ചാ നിരക്കിനേക്കാളും മുകളിൽ കേരളത്തിൽ വളർച്ചാ നിരക്ക് ഉണ്ടായിട്ടില്ല. ദേശീയ ശരാശരി 3.4 ആണെങ്കിൽ കേരളത്തിന്റെ വളർച്ചാ നിരക്ക് 3.64 ശതമാനത്തിലേക്ക് എത്തിക്കാൻ സംസ്ഥാനത്തെ കാർഷിക മേഖലയ്ക്ക് സാധിച്ചിട്ടുണ്ട്. നേരത്തെ സൂചിപ്പിച്ചതുപോലെ, ഈ ഗവൺമെന്റ് അധികാരത്തിൽ വന്ന സമയത്ത് സംസ്ഥാനത്ത് രൂക്ഷമായ വരൾച്ചയുണ്ടായി. ഈ നൂറ്റാണ്ടിലെ ഏറ്റവും വലിയ വരൾച്ചയാണ് അന്നുണ്ടായത്. 55,000 ഹെക്ടർ സ്ഥലമാണ് നശിച്ചുപോയത്. ഓഖി ദുരന്തമുണ്ടായി. അതിനുശേഷംവന്ന പ്രളയത്തിൽ 19,000 കോടി രൂപയുടെ നാശനഷ്ടം കാർഷിക മേഖലയ്ക്കുണ്ടായി. ഈ മൂന്ന് മഹാദുരന്തങ്ങൾക്കിടയിലാണ് ഇടതുപക്ഷ ജനാധിപത്യ മുന്നണി ഗവൺമെന്റ് മൂന്ന് വർഷക്കാലത്തിനിടയിൽ കാർഷിക മേഖലയിലെ വളർച്ചാ നിരക്ക് 3.64 -ലേക്ക് എത്തിക്കാൻ

കഴിഞ്ഞുവെന്നുള്ളത് എടുത്തുപറയേണ്ട ഒരു കാര്യമാണ്. ശ്രീ. പി. ഉബൈദുള്ള സംസാരിച്ചപ്പോൾ ഞങ്ങൾ പദ്ധതികളൊന്നും നടപ്പാക്കിക്കണ്ടില്ലായെന്ന് പറഞ്ഞു. അത് എന്തിന്റെ അടിസ്ഥാനത്തിലാണെന്ന് എനിക്കറിയില്ല. പക്ഷെ ഗവൺമെന്റിന്റെ/ ഇടതുപക്ഷ ജനാധിപത്യ മുന്നണിയുടെ പ്രകടന പത്രികയിൽ പറഞ്ഞ ചില കാര്യങ്ങളുണ്ട്. അതിൽ പ്രധാനപ്പെട്ടത് നെല്ലിന്റെ ഉൽപ്പാദനവുമായി ബന്ധപ്പെട്ടതാണ്. നെല്ല്പാദനത്തിന്റെ കാര്യത്തിൽ, 2005-ൽ കേരളത്തിൽ 2,75,742 ഹെക്ടർ നെൽവയൽ ഉണ്ടായിരുന്നു. അന്ന് നമ്മുടെ ഉൽപ്പാദനം 6,29,987 മെട്രിക് ടണ്ണായിരുന്നു. എന്നാൽ 2016-ലേക്ക് വരുമ്പോൾ 1,71,398 ഹെക്ടർ നെൽവയൽ ആയി അത് കുറയുകയും നമ്മുടെ ഉൽപ്പാദനം 4,36,483 മെട്രിക് ടൺ ആകുകയും ചെയ്തു. 2005 മുതൽ ക്രമാനുഗതമായി പരിശോധിച്ചാൽ താഴേക്ക് വരികയാണെന്ന് മനസ്സിലാകും. എല്ലാ ഗവൺമെന്റിന്റെ കാലത്തും ഇതുണ്ടായിട്ടുണ്ട്. പക്ഷെ ഈ മൂന്ന് വർഷംകൊണ്ട് കേരളത്തിന് ഉണ്ടായിരിക്കുന്ന മാറ്റം, 2017-18-ലേക്ക് വരുമ്പോൾ..... ഈ വർഷത്തെ കണക്കെടുത്ത് പരിശോധിച്ചാൽ 2,20,448 ഹെക്ടറിലേക്ക് നെൽവയലിന്റെ വിസ്തൃതി വർദ്ധിപ്പിക്കാൻ നമുക്ക് സാധിച്ചു, എന്നുമാത്രമല്ല 8,41,784 മെട്രിക് ടൺ നെല്ല് നമ്മുടെ കേരളത്തിൽ ഈ വർഷം

ഉൽപ്പാദിപ്പിക്കാൻ സാധിച്ചു. നെല്ലിന്റെ ഉൽപ്പാദനത്തിൽ രണ്ട് ലക്ഷത്തിലധികം മെട്രിക് ടണ്ണിന്റെ വർദ്ധനവുണ്ടായി. ഇത് നമ്മൾ നടപ്പിലാക്കിയ പദ്ധതിയുടെ ഭാഗമായിട്ട് മാത്രമല്ല, പ്രകൃതിയുടെ ആനുകൂല്യം കൂടെ നമുക്കുണ്ടായിട്ടുണ്ടെന്നത് ഞാൻ നിഷേധിക്കുന്നില്ല. പക്ഷെ കഴിഞ്ഞ വർഷം നമുക്ക് 2,20,000 എന്നുള്ളതിൽ നിന്നും ഈ വർഷത്തേക്ക് വരുമ്പോൾ പ്രളയംമൂലം 35,000 ഹെക്ടർ സ്ഥലത്ത് കൃഷി ചെയ്യാൻ കഴിയാതെ വന്നിട്ടുപോലും എട്ട് ലക്ഷത്തിലധികം മെട്രിക് ടൺ നെല്ലുൽപ്പാദനമുണ്ടായി എന്ന് പറഞ്ഞാൽ കേരളത്തിലെ നെല്ലുൽപ്പാദന രംഗത്തുണ്ടായ റെക്കോഡ് നേട്ടമാണ്. ഇതിനകത്ത് എടുത്തുപറയേണ്ട ഒരു കാര്യം, ജൈവ കൃഷിയെപ്പറ്റി ശ്രീ. പി. ജെ. ജോസഫ് പറഞ്ഞ കാര്യത്തിൽ.... പ്രളയത്തെത്തുടർന്ന് കുട്ടനാട്ടിലെയും തൃശ്ശൂർ കോൾ നിലങ്ങളിലെയും പൊന്നാനിയിലെയും മണ്ണിന് വന്നിരിക്കുന്ന ജൈവപരമായ നേട്ടംമൂലം യാതൊരു രാസവളങ്ങൾ ചേർക്കാതെയും രാസ കീടനാശിനികൾ ഉപയോഗിക്കാതെയും രാസപരിപാലനമുറകൾ അനുവർത്തിക്കാതെയും പുതിയ ഹൈബ്രിഡ് വിത്ത് കണ്ടുപിടിക്കാതെയും നിലവിൽ നമ്മൾ ഉപയോഗിച്ചുകൊണ്ടിരിക്കുന്ന വിത്തും നിലവിലുള്ള രാസപരിപാലന രീതിയുമില്ലാതെതന്നെ കേരളത്തിലെ

നെല്ലുത്പാദനം വർദ്ധിപ്പിക്കാൻ സാധിച്ചു. തൃശ്ശൂരിലെ പൊണ്ണമത എന്ന് പറയുന്ന പാടശേഖരത്തിൽ 12.8 ടൺ നെല്ലുത്പാദിപ്പിക്കാൻ സാധിച്ചു. ഇതൊരുവലിയ പാഠമാണ്. അതുകൊണ്ട് പ്രളയത്തിന്റെ പശ്ചാത്തലത്തിൽ ജൈവ കാർഷിക നയത്തിനനുസൃതമായ ഒരു പ്രോട്ടോക്കോളുണ്ടാക്കാൻവേണ്ടി ഗവൺമെന്റ് കാർഷിക സർവ്വകലാശാലയോട് ആവശ്യപ്പെട്ടിട്ടുണ്ട്. കട്ടനാട് മേഖലയിൽ ഈ പ്രളയത്തിനുശേഷം ഉണ്ടായിരിക്കുന്ന അധിക ഉൽപ്പാദന വർദ്ധനവ് ഏകദേശം 40 ശതമാനമാണ്. ഇവിടെ നെല്ലുമായി ബന്ധപ്പെട്ടുകൊണ്ട് 'നമ്മുടെ നെല്ല് നമ്മുടെ അന്നം' എന്ന മുദ്രാവാക്യത്തിന്റെ അടിസ്ഥാനത്തിൽ സംസ്ഥാന ഗവൺമെന്റ് നടത്തിയ ഒരു വലിയ.. കൃഷി ഡിപ്പാർട്ട്മെന്റ് മാത്രമല്ല ഹരിത കേരളം മിഷനും ഇതിൽ വളരെ പ്രധാനപ്പെട്ട പങ്ക് വഹിച്ചിട്ടുണ്ട്. ഹരിത കേരള മിഷന്റെ ഉപമിഷൻ എന്ന നിലയിൽ 'സുജലം സുഭലം' എന്ന പദ്ധതിയിൻകീഴിൽ തദ്ദേശസ്വയംഭരണ സ്ഥാപനങ്ങൾ വളരെ ആത്മാർത്ഥമായി സഹകരിച്ചതിന്റെ ഫലമായിട്ടാണ് നമുക്ക് ഈ നേട്ടം കൈവരിക്കാൻ കഴിഞ്ഞത്. അതുമത്രമല്ല നെൽകൃഷിയുടെ വ്യാപനമുണ്ടാകേണ്ടത് ആവശ്യമാണ്. ഇവിടെ ശ്രീ. പി. ഉബൈദുള്ള പറഞ്ഞതുപോലെ നെൽവയൽ തണ്ണീർത്തട നിയമം ഭേദഗതി ചെയ്തുകൊണ്ട്

ഒരു ഇഞ്ച് ഭൂമിപോലും അതിന്റെ പേരിൽ നികത്താൻ അനുവാദം  
കൊടുത്തിട്ടില്ലായെന്നമാത്രമല്ല തരിശ് നിലങ്ങളിൽ ഉടമസ്ഥൻ  
അനുവദിച്ചില്ലെങ്കിൽപോലും അത് ഏറ്റെടുത്ത് കൃഷി ചെയ്യാനുള്ള ഭേദഗതി  
വന്നതിനുശേഷം അവിടെ കൃഷിചെയ്യാനുള്ള അധിക  
അവസരമാണുണ്ടായിട്ടുള്ളതെന്നുള്ള കാര്യം സൂചിപ്പിക്കാൻ ഞാൻ  
ആഗ്രഹിക്കുകയാണ്. അതോടൊപ്പം പുതിയ തലമുറയെക്കൂടി  
നെൽകൃഷിയിലേയ്ക്ക് കൊണ്ടുവരുന്നതിനുവേണ്ടി 'പാഠം 1 പാടത്തേയ്ക്ക് '  
എന്നൊരു പരിപാടി സംഘടിപ്പിക്കുന്നുണ്ട്. നെല്ലിന്റെ ജന്മദിനമായി  
മലയാളികൾ പണ്ട് മുതൽ ആഘോഷിച്ചുവന്നിരുന്ന ദിവസമാണ്  
കന്നിമാസത്തിലെ മകം നക്ഷത്രം. ഈ വർഷം മുതൽ കന്നിമാസത്തിലെ മകം  
നക്ഷത്രത്തിൽ നെല്ലിന്റെ ജന്മദിനമായി ആഘോഷിക്കുന്നതിന്റെ ഭാഗമായി  
വിദ്യാഭ്യാസ വകുപ്പുമായി ചർച്ച നടത്തിക്കൊണ്ട് എല്ലാ സ്കൂൾ  
വിദ്യാർത്ഥികളെയും ഈ പരിപാടിയിൽ ബന്ധപ്പെടുത്തി 'പാഠം 1 പാടത്തേയ്ക്ക് '  
എന്ന പരിപാടി സംഘടിപ്പിച്ചുകൊണ്ട് നെല്ലിന്റെ ഉൽപ്പാദനം  
വർദ്ധിപ്പിക്കുകമാത്രമല്ല..... ഇവിടെ ബഹുമാനപ്പെട്ട ജലസേചന വകുപ്പുമന്ത്രി  
ഇവിടെ സൂചിപ്പിച്ച ഒരു കാര്യമുണ്ട്. ഒരു സെന്റ് നെൽവയൽ കൃഷി

ചെയ്യുമ്പോൾ 1,45,00 ലിറ്റർ വെള്ളം ഭൂഗർഭജലസമ്പത്തായി ശേഖരിക്കപ്പെടുന്നുണ്ട്. ഇത് ശാസ്ത്രീയ പഠനത്തിന്റെ അടിസ്ഥാനത്തിൽ നോക്കുകയാണെങ്കിൽ ഒരു സെന്റ് നിലത്തിൽ നെല്ല് മാത്രമല്ല വെള്ളവും വിളയുന്നുണ്ട് എന്നത് വളരെ പ്രധാനപ്പെട്ട കാര്യമാണ്. അതുകൊണ്ട് നെൽകൃഷിയുടെ വ്യാപന പരിപാടി ഊർജ്ജിതമായി നടപ്പാക്കി അരിയുടെ ഉൽപ്പാദനം 10 ലക്ഷം മെട്രിക് ടണ്ണിലേയ്ക്ക് എത്തിക്കുക അതോടൊപ്പം 3 ലക്ഷം ഹെക്ടറിലേയ്ക്ക് നെല്ലിന്റെ വിസ്തൃതി വർദ്ധിപ്പിക്കുകയെന്നുള്ളതാണ് നമ്മുടെ ലക്ഷ്യം. ഞാറ്റുവേല കണ്ടുപിടിച്ച ആൾക്കാർ തന്നെയാണ് നെല്ലിന്റെ ജന്മദിനം കണ്ടുപിടിച്ചതും. നേരത്തെ പറഞ്ഞതുപോലെ, നാളികേര വികസന കൗൺസിൽ രൂപീകരിച്ച് പ്രവർത്തനം ആരംഭിച്ചുകഴിഞ്ഞു. 35 ലക്ഷം കൃഷിക്കാരുള്ള ഒരു മേഖലയാണ് നാളികേരമേഖല. ആ മേഖലയുമായി ബന്ധപ്പെട്ടുകൊണ്ട് വിപുലമായ പരിപാടിയാണ് ആവിഷ്കരിച്ചിട്ടുള്ളത്. അത് ഞാൻ നേരത്തെ പറഞ്ഞതുകൊണ്ട് വീണ്ടും ആവർത്തിക്കുന്നില്ല. 27 രൂപയ്ക്ക് നാളികേരം സംഭരിക്കാൻ ആവശ്യമായ എല്ലാ നടപടിക്രമങ്ങളും പൂർത്തീകരിച്ചുകൊണ്ടിരിക്കുകയാണ്. കേരഫെഡിന്റെ നേതൃത്വത്തിൽ നോഡൽ ഏജൻസിയായി അവരെ പ്രഖ്യാപിച്ചിട്ടുണ്ട്. എല്ലാ ജില്ലകളിലും

സഹകരണം, കൃഷി എന്നീ വകുപ്പുകൾ ഉൾപ്പെടെ കേരളഫെഡിന്റെ പ്രതിനിധികൾ അടങ്ങുന്ന ഒരു സബ് കമ്മിറ്റി ചേർന്ന് ഓരോ ജില്ലയിലെയും നാളികേര സംഭരണ ഏജൻസികളായിട്ടുള്ള സഹകരണ സംഘങ്ങളുടെ ലിസ്റ്റ് എടുത്തുകൊണ്ടിരിക്കുകയാണ്. ആ ലിസ്റ്റ് രണ്ട് മൂന്ന് ദിവസത്തിനകം പൂർത്തീകരിക്കപ്പെട്ടുകഴിഞ്ഞാൽ ആ സംഘങ്ങളുടെ നേതൃത്വത്തിൽ 27/- രൂപയ്ക്ക് പച്ച തേങ്ങ സംഭരിക്കുന്ന നടപടികൾ ജൂലൈ മാസം ആദ്യ വാരത്തിൽതന്നെ പരിപൂർണ്ണ തോതിൽ ആരംഭിക്കാൻ കഴിയുമെന്നാണ് സംസ്ഥാന ഗവൺമെന്റിനുവേണ്ടി പറയാനുള്ളത്. പച്ചക്കറി വികസന കാര്യം നേരത്തെ സൂചിപ്പിക്കുകയുണ്ടായി. 2010-11 കാലഘട്ടത്തിൽ നമ്മുടെ ഉൽപ്പാദനം എന്നുപറയുന്നത് 1,27,000 മെട്രിക് ടൺ മാത്രമാണ് എന്നാൽ യു.ഡി.എഫ്. ഗവൺമെന്റിന്റെ അവസാന കാലത്തുതന്നെ പച്ചക്കറി വികസന പദ്ധതി ആരംഭിച്ചു. അത് വളരെ പ്രധാനപ്പെട്ട പദ്ധതിയാണ്. ഈ പച്ചക്കറി വികസന പദ്ധതി ആരംഭിക്കുന്നത് യു.ഡി.എഫ്. ഗവൺമെന്റിന്റെ കാലത്താണ്. അന്ന് തന്നെ ഉൽപ്പാദനം വർദ്ധിച്ചുവെന്നുള്ള വസ്തുത ഞാൻ നിഷേധിക്കുന്നില്ല. 2016 ആകുമ്പോഴേക്കും ഉൽപ്പാദനം 6 ടണ്ണിലേയ്ക്ക് എത്തിക്കാൻ കഴിഞ്ഞിട്ടുണ്ട്. ആ ദ്രുതഗതിയിൽ നടന്ന പരിപാടി പിന്നീട്

'ഓണത്തിന് ഒരുമുറം പച്ചക്കറി'കൾ പോലുള്ള പദ്ധതികളും അതുപോലെതന്നെ 'എല്ലാവരും കൃഷിക്കാരാകുക എല്ലായിടത്തും കൃഷി ചെയ്യുക' എന്ന മുദ്രാവാക്യത്തിന്റെ അടിസ്ഥാനത്തിൽ നമ്മുടെ എം. എൽ. എ. മാരുടെയും ജനപ്രതിനിധികളുടെയും വീടുകളിൽ തുടങ്ങി എല്ലാ പ്രദേശത്തും പച്ചക്കറി ഉൽപ്പാദിപ്പിക്കുന്ന വിപുലമായ പരിപാടിയുടെ ഭാഗമായിട്ട് ഓണത്തിന് ഒരു മുറം പച്ചക്കറി കഴിഞ്ഞ മൂന്ന് കൊല്ലമായി സംസ്ഥാനം നടപ്പാക്കിക്കൊണ്ടിരിക്കുകയാണ്. ഇതിന്റെ ഭാഗമായി 2016-ൽ 6,28,000 മെട്രിക് ടൺ പച്ചക്കറിയുണ്ടായിരുന്ന സ്ഥാനത്ത് നമ്മുടെ പച്ചക്കറി ഉൽപ്പാദനം 12,12,000 മെട്രിക് ടണ്ണായിട്ട് വർദ്ധിപ്പിക്കാൻ നമുക്ക് സാധിച്ചിട്ടുണ്ട്. അടുത്ത വർഷം, 2020-ൽ 14 ലക്ഷം ടണ്ണിലേയ്ക്ക് പച്ചക്കറി ഉൽപ്പാദനം എത്തിക്കുകയെന്നതാണ് നമ്മൾ ലക്ഷ്യമിടുന്നത്. നമ്മുടെ ആവശ്യകത 20 ലക്ഷം ടണ്ണാണ്. 14 ലക്ഷത്തിലേയ്ക്ക് എത്തിക്കാൻ കഴിയുന്നുവെന്ന് പറഞ്ഞാൽതന്നെ നമ്മൾ ഏകദേശം പച്ചക്കറി ഉൽപ്പാദന രംഗത്തേയ്ക്ക് നല്ലനിലയിൽ എത്തിയെന്നുള്ളതാണ്. 5,84,000 ടൺ പച്ചക്കറിയാണ് ഈ മൂന്ന് കൊല്ലംകൊണ്ട് അധികമായി ഉൽപ്പാദിപ്പിക്കാൻ നമുക്ക് കഴിഞ്ഞിരിക്കുന്നത്. 35,666 ഹെക്ടർ സ്ഥലത്ത് അധികമായി നമുക്ക് കൃഷി

ചെയ്യാൻ കഴിഞ്ഞിട്ടുണ്ട്. പച്ചക്കറികളും പഴവർഗ്ഗങ്ങളും കയറ്റി അയയ്ക്കുന്നതിന് വേണ്ടി വി. എഫ്. പി. സി. കെ. (വെജിറ്റബിൾ ആന്റ് ഫ്രൂട്ട് പ്രൊമോഷൻ കൗൺസിൽ കേരള)എന്നു പറയുന്ന ഏജൻസിയെ അതിന്റെ നോഡൽ ഏജൻസിയായി പ്രഖ്യാപിച്ചുകൊണ്ട് പ്രവർത്തനം ആരംഭിച്ചുകഴിഞ്ഞിട്ടുണ്ട്. കേരളത്തിലെ കാർഷിക വിളകൾ കയറ്റുമതി ചെയ്യുന്നതിന്റെ ഭാഗമായി വാഴപ്പഴവും പൈനാപ്പിളമാണ് ആദ്യ ഘട്ടത്തിൽ തെരഞ്ഞെടുത്തിരിക്കുന്നത്. തൃശ്ശൂർ, എറണാകുളം എന്നീ ജില്ലകളിൽ പൈനാപ്പിളം വാഴപ്പഴവും കൃഷിചെയ്യുന്നുണ്ട്. 500 ഹെക്ടർ സ്ഥലത്ത് വാഴകൃഷിയും 50 ഹെക്ടർ സ്ഥലത്ത് കയറ്റുമതിക്കുവേണ്ടിയുള്ള പൈനാപ്പിൾ കൃഷിയും ആരംഭിച്ചുകഴിഞ്ഞിട്ടുണ്ട്. കയറ്റുമതി ചെയ്യാൻ വേണ്ടി പ്രാപ്തരാക്കാൻ കഴിയുന്ന കൃഷിക്കാരുടെ ക്ലസ്റ്ററുകൾ രൂപീകരിക്കുകയാണ്. അതിനുവേണ്ട APEDA(Agriculture and Processed Food Products Export Development Authority)-യുടെ ട്രെയിനിംഗ് അടക്കം കൊടുത്തുകൊണ്ട്, കൃഷി ആരംഭിക്കുന്നത് മുതൽ ഹാർവെസ്റ്റ് വരെയും അതിന്റെ പാക്കിംഗ് മുതൽ ട്രെയിനിംഗ് വരെയുമുള്ള കാര്യങ്ങളിൽ അവർക്ക് പരിശീലനം നൽകുന്നതിനാവശ്യമായ നടപടികൾ ചെയ്തുകൊണ്ടിരിക്കുകയാണ്. അടുത്ത വർഷം മുതൽ കേരളത്തിൽ നിന്നും ഈ പറയുന്ന പോളിസിയിനുസരിച്ച്

വാഴപ്പഴവും പൈനാപ്പിളും കൃഷിക്കാർക്ക് തന്നെ നേരിട്ട് കയറ്റുമതി ചെയ്യാൻ കഴിയുന്ന തരത്തിലുള്ള സാഹചര്യം ഉണ്ടാക്കി കൊടുക്കുന്നതിനുവേണ്ടി വി. എഫ്. പി. സി. കെ.-യെയാണ് ചുമതലപ്പെടുത്തിയിരിക്കുന്നത്. വി. എഫ്. പി. സി. കെ.-യെ ചുമതലപ്പെടുത്താൻ കാരണം വി. എഫ്. പി. സി. കെ.-യുടെ കീഴിലാണ് ഇപ്പോൾ 3000-ൽ അധികം വരുന്ന കർഷക സംഘങ്ങളുള്ളത്. ഏകദേശം 2 ലക്ഷത്തോളം കൃഷിക്കാർ അവരുടെ കീഴിലുള്ള സംഘങ്ങളിൽ അംഗങ്ങളാണ്. 273 മാർക്കറ്റുകൾ അവർക്കുണ്ട്. ഇവയെല്ലാം പ്രയോജനപ്പെടുത്തിക്കൊണ്ട് മേൽപ്പറഞ്ഞ കാര്യങ്ങൾ ചെയ്യുവാൻ കഴിയുമെന്നാണ് പ്രതീക്ഷിക്കുന്നത്.

പട്ടികജാതി/പട്ടികവർഗ്ഗ വകുപ്പുമായി സഹകരിച്ചുകൊണ്ട് പ്രധാനപ്പെട്ട ചില പദ്ധതികൾ നടപ്പിലാക്കുന്നുണ്ട്. ആദിവാസി മേഖലയിലെ കൃഷിരീതി വളരെ യൂണിക് ആയിട്ടുള്ള കൃഷിരീതിയാണ്. പരമ്പരാഗതമായ വിത്തുകളും പരമ്പരാഗതമായ രീതികളുമാണ് അവർ കൃഷിക്ക് അവലംബിക്കുന്നത്. അതിനാൽ ആദിവാസി മേഖലയിലെ കൃഷിയെ സംരക്ഷിക്കുവാനുള്ള പരിപാടികൾ 2 വർഷമായി ആരംഭിച്ചിരിക്കുന്നു. ആദിവാസി ഊരുകൾക്കുവേണ്ടി പ്രത്യേകം അവാർഡുകൾ ഏർപ്പെടുത്തി. അതിന്റെ

അടിസ്ഥാനത്തിൽ ആദിവാസി മേഖലയിലെ കൃഷിയെയും അതുവഴി സസ്തൈനബിൾ ആയി അവരുടെ വരുമാനം വർദ്ധിപ്പിക്കുവാനും അവരുടെ പട്ടിണി മാറ്റാനും വേണ്ടിയിട്ടുള്ള പരിപാടികളുടെ ഭാഗമായിട്ട് ആരംഭിച്ച 'മില്ലറ്റ് വില്ലേജ്' പദ്ധതി അട്ടപ്പാടിയിൽ വൻവിജയമായി. 1720 ഏക്കർ സ്ഥലത്ത് ഇപ്പോൾ മില്ലറ്റ് വില്ലേജ് പദ്ധതി വ്യാപിപ്പിക്കുവാൻ കഴിഞ്ഞു. വയനാട്ടിലേയ്ക്കും ഇടുക്കിയിലേയ്ക്കും കൂടി ഇത് വ്യാപിപ്പിച്ചിരിക്കുകയാണ്. അതിനുപുറമെയാണ് നേരത്തെ ഞാൻ ഇവിടെപ്പറഞ്ഞ അതിരപ്പിള്ളി ട്രൈബൽ വാലി പ്രോജക്ട് വരുന്നത്. അതിനുപുറമെയാണ് ബഹുമാനപ്പെട്ട ശ്രീ. ഐ. സി. ബാലകൃഷ്ണന്റെ മണ്ഡലവുമായി ബന്ധപ്പെട്ടുകൊണ്ട്, വയനാട് ജില്ലയുമായി ബന്ധപ്പെട്ട 3 എം. എൽ. എ.-മാരെയും കൂട്ടിയോജിപ്പിച്ചുകൊണ്ട് ആദിവാസികളുടെ പ്രത്യേക ബ്രാൻഡിൽ പ്രോഡക്ട് ഇറക്കാൻ ആവശ്യമായ കാര്യങ്ങൾ ആരംഭിച്ചുകഴിഞ്ഞിട്ടുണ്ട്. ഇടുക്കി ജില്ലയിലെ ആദിവാസി മേഖലയായ തായണ്ണംകുടി ഊര് ഒരു പ്രധാനപ്പെട്ട വില്ലേജാണ്. ഏറ്റവും കൂടുതൽ അപൂർവ്വമായ വെറൈറ്റി ചെറുധാന്യങ്ങൾ ശേഖരിച്ചിരിക്കുന്ന ഒരു ആദിവാസി മേഖലയാണ്. അഖിലേന്ത്യാ തലത്തിൽ തന്നെ അവർക്ക് പ്ലാന്റ് ജീനോ സേവ്യർ അവാർഡ് വാങ്ങിക്കൊടുക്കാൻ നമുക്ക് സാധിച്ചു. 20-ൽ അധികം

വെറൈറ്റി റാഗി തന്നെ അവർ സംരക്ഷിക്കുന്നുണ്ട്. ഇത്തരത്തിൽ പരമ്പരാഗത കൃഷി സംരക്ഷിക്കുന്നതിന്റെ ഭാഗമായി 'പരമ്പരാഗത് കൃഷി വികാസ് യോജന'-യുടെ യൂണിറ്റുകളാക്കി ഈ ആദിവാസി ഊരുകളെ മാറ്റാനും അതോടൊപ്പം ആദിവാസികൾക്കുവേണ്ട പോഷകാഹാരങ്ങൾ അവർ തന്നെ ഉൽപ്പാദിപ്പിച്ച് അവർ അതിന് ഉടമസ്ഥൻമാരായി വരികയും അവർ ഉൽപ്പാദിപ്പിക്കുന്ന ഉൽപ്പന്നങ്ങളിൽ അവരുടെ ആവശ്യം കഴിഞ്ഞ് കൂടുതലായി വരുന്നതെല്ലാം പൂർണ്ണമായും ഡിപ്പാർട്ട്മെന്റ് തന്നെ സംഭരിക്കുകയും സംസ്കരിക്കുകയും ചെയ്യുവരുന്നു. ഇതിന്റെ ഭാഗമായി ഇന്ത്യൻ ഇൻസ്റ്റിറ്റ്യൂട്ട് ഓഫ് മില്ലറ്റ് റിസർച്ചുമായി സഹകരിച്ചുകൊണ്ട് ആദിവാസികൾക്കുവേണ്ട ട്രെയിനിംഗ് കൊടുക്കുവാനും അവർക്ക് Value added product-കൾ ഉണ്ടാക്കാനും വേണ്ടിയുള്ള പ്രവർത്തനം അട്ടപ്പാടിയിൽ ആരംഭിച്ചു കഴിഞ്ഞു.

ശ്രീ. റോജി എം. ജോൺ: അങ്ങേക്ക് നന്നായിട്ടറിയാം, എറണാകുളം, തൃശ്ശൂർ ജില്ലകളിൽ ഏകദേശം 5 ലക്ഷത്തോളം ജാതി കർഷകരുണ്ട്. ഞാൻ പ്രസംഗത്തിൽ സൂചിപ്പിച്ചുവെങ്കിലും അങ്ങത് വിട്ടുപോയതുകൊണ്ടാണ് ഞാൻ ആവർത്തിക്കുന്നത്. ജാതി കൃഷിയിൽ മാത്രമാണ് ഹൈബ്രിഡ് വെറൈറ്റികൾ വികസിപ്പിക്കുന്നതിനാവശ്യമായ ഗവേഷണങ്ങളോ, പഠനങ്ങളോ

നടക്കാതിരിക്കുന്നത്. അതുപോലെ തന്നെ ജാതിമരങ്ങൾ വിളവ് കുറഞ്ഞ് ഒരു കായ പോലുമില്ലാതെ നിൽക്കുകയാണ്. ഇത് എന്തുകൊണ്ട് സംഭവിക്കുന്നുവെന്ന് കർഷകർക്കും വ്യക്തമായി അറിയില്ല. കാർഷിക സർവ്വകലാശാലയുമായി ബന്ധപ്പെട്ടുകൊണ്ട് ഈ രണ്ട് വിഷയങ്ങളിൽ കൃത്യമായ ഒരു പഠനം നടത്തി ഇതിന് പരിഹാരം കാണാൻ ശ്രമിക്കുമോ?

ശ്രീ. വി. എസ്. സുനിൽ കുമാർ: മണ്ണിൽ വന്നുകൊണ്ടിരിക്കുന്ന മാറ്റത്തെ

സംബന്ധിച്ച് വിശദമായ പഠനം നടത്തിയിട്ടുണ്ട്. ജാതി കൃഷി ചെയ്യുന്ന സ്ഥലത്തുള്ള മേൽമണ്ണിന്റെ മാറ്റത്തെക്കുറിച്ച് വ്യക്തമായിട്ടുള്ള പഠന റിപ്പോർട്ട് വന്നിട്ടുണ്ട്. അതിന്റെ അടിസ്ഥാനത്തിലുള്ള പ്രവർത്തനം നടന്നുകൊണ്ടിരിക്കുകയാണ്. ജാതി ഇനങ്ങൾ ഹൈബ്രിഡ് വെറൈറ്റി എന്നതിലുപരിയായി 5 വെറൈറ്റികൾ പുതുതായി കാർഷിക സർവ്വകലാശാല വികസിപ്പിച്ചെടുത്തിട്ടുണ്ട്. കർഷകരുടെ സഹകരണത്തോടുകൂടിയുള്ള പുതിയ വെറൈറ്റിയാണ് വികസിപ്പിച്ചെടുത്തിരിക്കുന്നത്. ഭൗമ സൂചിക ഉൽപ്പന്നങ്ങളുടെ കാര്യം ഞാൻ നേരത്തെ സൂചിപ്പിച്ചു. ഇപ്പോൾ നമ്മൾ പൊക്കാളി അരി, കൈപ്പാട് അരി, വാഴക്കുളം കൈതച്ചക്ക, വയനാടൻ ജീരകശാല, ഗന്ധകശാല അരി, തിരുവല്ല പതിയൻ ശർക്കര, ചെങ്ങാലിക്കോടൻ വാഴ, മറയൂർ ശർക്കര,

നിലമ്പൂർ തേക്ക് എന്നീ 9 ഇനങ്ങൾക്ക് ഭൗമ സൂചിക പദവി ലഭ്യമാക്കിയിട്ടുണ്ട്. നേരത്തെ പറഞ്ഞ ഇടയൂർ മുളക്, അട്ടപ്പാടി തുവര, ആട്ടുകൊമ്പൻ അമര, കുറ്റ്യാട്ടൂർ മാങ്ങ, കാന്തല്ലൂർ വെള്ളത്തുള്ളി തുടങ്ങിയവ ഭൗമസൂചിക പദവിയിലേക്ക് പോകുകയാണ്. ബഹുമാനപ്പെട്ട മുഖ്യമന്ത്രി നെതർലാന്റ് സന്ദർശിച്ചതിന് ശേഷം എടുത്ത തീരുമാനമനുസരിച്ച് കേരളത്തിലെ പുഷ്പകൃഷിയുടെ സാധ്യതകൾ പരമാവധി പ്രയോജനപ്പെടുത്താൻ ആവശ്യമായ നടപടികളെടുക്കുകയാണ്. അതിന്റെ ആദ്യഘട്ടമെന്ന നിലയിൽ സ്റ്റേറ്റ് ഹോർട്ടി മിഷന്റെ നേതൃത്വത്തിൽ നെതർലാന്റ് ഗവൺമെന്റിന്റെ സഹായത്തോടുകൂടി വയനാട്ടിൽ ഒരു 'സെന്റർ ഓഫ് എക്സലൻസ്' സ്ഥാപിക്കുവാൻ പോകുകയാണ്. അത് സ്ഥാപിക്കപ്പെടുന്നതോടുകൂടി കേരളത്തിന്റെ പുഷ്പ കൃഷിയുടെ സാധ്യതകൾ പരമാവധി പ്രയോജനപ്പെടുത്തുന്നതിനാവശ്യമായ കാര്യങ്ങൾ ഉണ്ടാകും. നമ്മുടെ കർഷകർക്ക് ഫാം പ്ലാന്റ് അടിസ്ഥാനത്തിൽ വരുമാനം വർദ്ധിപ്പിക്കുന്നതിന് വേണ്ടിയുള്ള ഒരു പദ്ധതിയുടെ ഭാഗമായി 10000 പുരയിടങ്ങളിൽ ഇൻഗ്രേറ്റഡ് ഫാമിംഗ് സിസ്റ്റം ആത്മ വഴി നടപ്പാക്കാൻ ഗവൺമെന്റ് തീരുമാനമെടുത്തിട്ടുണ്ട്. ഇതിന്റെയടിസ്ഥാനത്തിൽ 25 സെന്റിൽ താഴെ മാത്രം കൃഷിയിടങ്ങളുള്ള നാമ മാത്രമായ കർഷകർക്ക് മുൻഗണന

നൽകിക്കൊണ്ട് 10000 പുരയിടങ്ങളിൽ സംയോജിത ഇന്റഗ്രേറ്റഡ് ഫാമിംഗ് സിസ്റ്റം നടപ്പാക്കാനുദ്ദേശിക്കുന്നു. കേരഫെഡിന്റെ കരുനാഗപ്പള്ളി പ്ലാന്റിൽ പ്രതിദിനം 150 മെട്രിക് ടൺ ശേഷിയുള്ള കൊപ്ര സംഭരണ യൂണിറ്റ് ആരംഭിക്കുവാൻ പോകുകയാണ്. വെളിച്ചെണ്ണയുടെ മൂല്യവർദ്ധിത ഉൽപ്പന്നങ്ങളുടെ ഭാഗമായി കേരഫെഡിന്റെ കരുനാഗപ്പള്ളി പ്ലാന്റിൽ വൈറ്റമിൻ 'എ', വൈറ്റമിൻ 'ഡി' എന്നിവ അടങ്ങുന്ന രീതിയിലുള്ള ഫോർട്ടിഫൈഡ് കോക്കനട്ട് ഓയിലിന്റെ ഉൽപ്പാദനം ഉടൻ ആരംഭിക്കും. നടുവന്തൂർ പ്ലാന്റിൽ വെളിച്ചെണ്ണയിൽ നിന്നും കുട്ടികൾക്കുവേണ്ടിയുള്ള ബേബി ഓയിൽ കൊമേഴ്സ്യൽ അടിസ്ഥാനത്തിൽ ഉൽപ്പാദിപ്പിക്കുന്നതിനുള്ള നടപടികളും സ്വീകരിച്ച് വരികയാണ്. എസ്. എഫ്. എ. സി.(സ്കാൾ ഫാർമേഴ്സ് അഗ്രി ബിസിനസ്സ് കൺസോർഷ്യം)-യുടെ നേതൃത്വത്തിൽ കേരളത്തിൽ 100 പുതിയസംരംഭങ്ങൾ ആരംഭിക്കുന്നത് (50 എണ്ണം പുതിയതും 50 എണ്ണം പഴയതും) ശക്തിപ്പെടുത്താൻ വേണ്ടിയുള്ള കാര്യങ്ങൾ ചെയ്യുന്നതാണ്.

ശ്രീ. എൻ. ഷംസുദ്ദീൻ: ബഹുമാനപ്പെട്ട മിനിസ്റ്റർ സൂചിപ്പിച്ച മില്ലറ്റ് വില്ലേജ് അട്ടപ്പാടിയിലെ ആദിവാസികളുടെ പരമ്പരാഗതമായ കൃഷി രീതി രാഗി, ചാമ, ചോളം, തിന ഇവയുടെയൊക്കെ ഉൽപ്പാദനം വർദ്ധിപ്പിക്കുവാൻ

സാധിച്ചിട്ടുണ്ട്. പക്ഷെ ഇവയെ സമൂഹത്തിന് പരിചയപ്പെടുത്തേണ്ടതാണ്. ഏറ്റവും ഹ്രസ്വമായതും അനേകം അസുഖങ്ങൾക്കുള്ള പ്രതിവിധി ഉണ്ടാക്കുന്നതുമായ പോഷകാഹാരമാണ്. ഇതിലൊക്കെ വലിയ അഭിവൃദ്ധി ഉണ്ടാകുന്നതായ സാധനം. ഇത്തരം പ്രോഡക്ടുകളെക്കുറിച്ച് വേണ്ടത്ര ലോകത്തിന് അറിയില്ല. ഇവയുടെ മാർക്കറ്റിംഗ് വിപുലപ്പെടുത്തേണ്ടതാണ്.

മി. സ്ലീക്കർ: ശ്രീ. എൻ. ഷംസുദ്ദീൻ പറഞ്ഞതിന്, രാവിലത്തെ ചോദ്യോത്തര വേളയിൽ ശ്രീ. ഐ. സി. ബാലകൃഷ്ണന്റെ ചോദ്യത്തിന് ഉത്തരമായി ഇക്കാര്യം വളരെ വിശദമായി പറയുകയുണ്ടായി.

ശ്രീ. വി. എസ്. സുനിൽ കുമാർ: ഇക്കാര്യം പരിഗണിക്കാവുന്നതാണ്.

ശ്രീ. റോഷി അഗസ്റ്റിൻ: പ്രളയാനന്തരം കാർഷിക മേഖലയ്ക്ക് വലിയ ദുരന്തമുണ്ടായിട്ടുണ്ട്. അതിൽ ഏറ്റവും പ്രധാനപ്പെട്ടത് ഭൂമിയുടെ ഘടനയിൽ വന്ന മാറ്റങ്ങളാണ്. ഇവിടെ സംസാരിച്ചപ്പോൾ ഉത്പാദനക്ഷമത.....സത്യത്തിൽ ഇടുക്കി പോലുള്ള പ്രദേശത്ത് ഏലം, കുരുമുളക് എന്നിവ പോലും ഇത്തവണ ഉൽപ്പാദിപ്പിക്കുന്നില്ല. അക്കാര്യത്തിൽ വലിയ മാറ്റങ്ങൾ സംഭവിച്ചിരിക്കുന്നു. ഏലത്തിന് വില അൽപ്പം കൂടിയിട്ടുണ്ട്. പക്ഷെ ഉൽപ്പാദനക്കുറവുകൊണ്ട് കർഷകർ വലിയ ദുരിതത്തിലാണ്. ഭൂമി നഷ്ടപ്പെടുന്ന കർഷകർക്ക് ഭൂമിയുടെ

വിലയായി നൽകുന്നത് ഉച്ഛമായ തുകയാണ്. കർഷകരെല്ലാം വലിയ ദുരിതത്തിലാണ്. അവരെ പരിരക്ഷിക്കുന്നതിന് വേണ്ടി പാട്ടത്തിനെടുത്ത ഭൂമിയിൽ 3000 വാഴ കൃഷിചെയ്ത ആളാണ് തോപ്രാംകുടിയിൽ ആത്മഹത്യ ചെയ്തത്. എല്ലാം നഷ്ടപ്പെട്ടപ്പോഴാണ് ആത്മഹത്യ ചെയ്യേണ്ടി വന്നത്. എന്നാൽ നമുക്ക് കൊടുക്കാൻ കഴിയുന്നത് ഉച്ഛമായ തുക മാത്രമാണ്. ഇത്തരത്തിലുള്ള വലിയ പ്രളയവും ദുരന്തവുമുണ്ടാകുമ്പോൾ കലാമിറ്റിയായിക്കാണാതെ ഒരു പ്രത്യേക പാക്കേജായി കണ്ട് അവരെ പരിരക്ഷിക്കുവാനും ഭൂമിക്ക് ഇപ്പോൾ നൽകുന്ന നഷ്ടപരിഹാര തുക വളരെ ലഘുവാണ്. അതിൽ മാറ്റം വരുത്താനും കർഷകരെ പരിരക്ഷിക്കുവാനും ആവശ്യമായ നടപടികൾ സ്വീകരിക്കുമോ?.

ശ്രീ. വി. എസ്. സുനിൽ കുമാർ: സർ, തീർച്ചയായിട്ടും റീ-ബിൽഡ് കേരളയുടെ ഭാഗമായി വരുന്നതാണ് ഇടുക്കി പാക്കേജുകൾ. റീ-ബിൽഡ് കേരളയുടെ ഭാഗമായി ഇങ്ങനെയുള്ള കൃഷിഭൂമിയെയും കൃഷിക്കാറെയും സോയിൽ ഹെൽത്ത് അതുപോലത്തന്നെ പ്ലാൻ ഹെൽത്ത് മാനേജ്മെന്റ് തുടങ്ങിയ കാര്യങ്ങളാണ് ഉന്നതം കൊടുക്കുന്നത്. അതിന്റെ അടിസ്ഥാനത്തിലുള്ള പ്രവർത്തനങ്ങൾ ബഹുമാനപ്പെട്ട മെമ്പർ

പറയുന്നതുപോലെയുള്ള പ്രോജക്ടുകൾ അവിടെ വരുന്നതാണ്. പ്രധാനപ്പെട്ടൊരു കാര്യം കൂടി പറഞ്ഞുകൊണ്ട് അവസാനിപ്പിക്കുകയാണ്. പ്രളയാനന്തര കേരളത്തെ പുനഃസൃഷ്ടിക്കുകയെന്ന ഉദ്ദേശ്യത്തോടുകൂടി നവകേരളം പദ്ധതിയുടെ പ്രവർത്തനങ്ങൾ സർക്കാർ അംഗീകരിക്കുകയുണ്ടായി. പ്രളയത്തിന് ശേഷമുണ്ടായിട്ടുള്ള അനുഭവത്തിന്റെ പശ്ചാത്തലത്തിൽ കേരളത്തിന്റെ കാർഷിക ഭൂപ്രകൃതിയുടെയും കാലാവസ്ഥയുടെയും ജൈവ വൈവിധ്യത്തിന്റെയും അടിസ്ഥാനത്തിൽ കേരളത്തിലെ കാർഷിക മേഖലയെ അഗ്രോ ഇക്കോളജിക്കൽ സോണുകളായി തിരിക്കാൻ ഗവൺമെന്റ് തീരുമാനമെടുക്കുകയുണ്ടായി. കോസ്റ്റൽ പ്ലെയ്ൻ, മിഡ്‌ലാന്റ് ലാറ്ററൈറ്റ്, ഫുഡ് ഹിൽസ്, ഹൈ ഹിൽസ്, പാലക്കാട് പ്ലെയ്ൻ എന്നിങ്ങനെ ശാസ്ത്രീയമായ പഠനത്തിന്റെ അടിസ്ഥാനത്തിൽ അഞ്ച് അഗ്രോ ഇക്കോളജിക്കൽ സോണുകളായിട്ടാണ് കാർഷിക മേഖലയെ തിരിക്കുന്നത്. അഞ്ച് അഗ്രോ ഇക്കോളജിക്കൽ സോണുകളുടെ കീഴിലും ഏറ്റവും ചുരുങ്ങിയത് 23 അഗ്രോ ഇക്കോളജിക്കൽ യൂണിറ്റുകളെങ്കിലും കൊണ്ടുവരാനാണ് ഉദ്ദേശിക്കുന്നത്. അതിന്റെ അടിസ്ഥാനത്തിൽ ഓരോ പ്രദേശത്തെയും മണ്ണിന്റെയും കാലാവസ്ഥയുടെയും ജലലഭ്യതയുടെയും ഭൂമിയുടെ ചരിവിന്റെയുമൊക്കെ

അടിസ്ഥാനത്തിൽ ഏത് ക്രോപ്പാണ്, ഏത് പരിപാലനമുറയാണ്, ഏത് പ്രോട്ടോക്കോളാണ് തുടങ്ങിയ കാര്യങ്ങളെല്ലാം നിശ്ചയിച്ചുകൊണ്ടുള്ളൊരു രീതി കേരളത്തിലാരംഭിക്കുകയാണ്. അതിന്റെ ഓരോ മേഖലയ്ക്കും വേണ്ട പ്രോട്ടോക്കോൾ/പാക്കേജ് ഓഫ് പ്രാക്ടീസ് ക്രമീകരിക്കുന്നതിനുവേണ്ടി കാർഷിക സർവ്വകലാശാലയെ ചുമതലപ്പെടുത്തിയിട്ടുണ്ട്. കൃഷിവകുപ്പിന്റെ ഭരണപരമായ ഒരു ഘടനയിലും മാറ്റം വരുത്താതെ ഈ പറയുന്ന ഭൂഘടനയുടെ അടിസ്ഥാനത്തിൽ കൃഷിയിലേയ്ക്ക് കൊണ്ടുവരാനാണ് ഗവൺമെന്റ് ഉദ്ദേശിക്കുന്നത്. ഇതിന്റെ ഭാഗമായി പാക്കേജ് ഓഫ് പ്രാക്ടീസ്, ക്രോപ്പ് ലെവൽ സ്റ്റാൻഡേർഡ് ഓപ്പറേറ്റിങ്ങ് പ്രോട്ടോക്കോൾ എന്നിവ തയ്യാറാക്കി കൃഷിക്കാരിലേയ്ക്ക് എത്തിക്കും. സോൺ അടിസ്ഥാനത്തിൽ വിത്തുമുതൽ വിപണി വരെയുള്ള കാര്യങ്ങളെത്തിക്കുക എന്നുള്ളതാണ്. അതിന്റെ അടിസ്ഥാനത്തിൽ വിളവുകസനം പുനഃസംഘടിപ്പിക്കുകയും കേരളത്തിന്റെ കാർഷിക ഉൽപ്പാദന രംഗത്ത് വലിയ മുന്നേറ്റമുണ്ടാക്കിയെടുക്കുവാൻ കഴിയുക എന്നുള്ളതാണ്. അതിനുപുറമെ ഇറിഗേഷൻ ഡിപ്പാർട്ടുമെന്റുമായി സഹകരിച്ചുകൊണ്ട് നീർത്തടാധിഷ്ഠിത രീതിയിലുള്ള പരിപാടികൾ അതിന്റെ യൂണിറ്റുകൾ രൂപീകരിക്കുവാനുള്ള പ്രവർത്തനം ആരംഭിക്കുകയാണ്. കർഷക

ക്ഷേമ ബോർഡ് കഴിഞ്ഞ നിയമസഭയിൽ അവതരിപ്പിച്ചിരുന്നു. നാല് സിറ്റിങ്ങ് ഇതുവരെ പൂർത്തീകരിച്ചിട്ടുണ്ട്. ഇടുക്കി, വയനാട് എന്നീ ജില്ലകളിലെ സിറ്റിങ്ങ് കൂടി പൂർത്തീകരിക്കപ്പെട്ടു കഴിഞ്ഞാൽ വരുന്ന നിയമസഭയിൽ..... ഇന്ത്യയിൽ ആദ്യത്തെ കർഷക ക്ഷേമ ബോർഡ് കേരളത്തിൽ നിലവിൽ വരാൻ പോകുകയാണ്. കർഷക ക്ഷേമ ബോർഡ് നിലവിൽ വന്നുകഴിഞ്ഞാൽ കർഷകർക്ക് പെൻഷനും അവരുടെ വിളകൾക്കുള്ള ഇൻഷുറൻസും ലൈഫ് ഇൻഷുറൻസും ചികിത്സാ സഹായവും മക്കളുടെ വിദ്യാഭ്യാസത്തിനും വിവാഹത്തിനും ഉൾപ്പെടെയുള്ള കാര്യങ്ങൾക്ക് സഹായം നൽകുവാൻ കഴിയുന്ന വിപുലമായൊരു ക്ഷേമ ബോർഡ് ഇവിടെ ആരംഭിക്കുവാൻ പോകുകയാണ്. ഫാം ഇൻഫർമേഷൻ ബ്യൂറോയുടെ അൻപതാം വാർഷികാഘോഷത്തിന്റെ ഭാഗമായി വിവിധ പരിപാടികൾ ആവിഷ്കരിച്ചിട്ടുള്ളത് നടപ്പാക്കാൻ ഗവൺമെന്റ് ഉദ്ദേശിക്കുന്നുണ്ട്. അധികമാൾക്കാർ ആരും രാഷ്ട്രീയം പറഞ്ഞിട്ടില്ലാത്തതുകൊണ്ട് ഞാൻ മറ്റ് രാഷ്ട്രീയത്തിലേയ്ക്ക് ഒന്നും കടക്കുന്നില്ല. ഇവിടെ മുമ്പ് പറഞ്ഞതുപോലെ യു.ഡി.എഫ്.-നുണ്ടായ നേട്ടം വളരെ ശരിയാണ്. ഞങ്ങൾക്ക് തിരിച്ചടിയുണ്ടായി എന്നുള്ളത് സത്യമാണ്. ഏതൊരു കാര്യത്തിലും റിയാലിറ്റിയുണ്ട്. ഇവിടെ ഉണ്ടായിട്ടുള്ളൊരു കാര്യം കേരളത്തിലെ

84% ആൾക്കാരും ബി.ജെ.പി.-ക്കെതിരായിട്ടാണ് വോട്ട് ചെയ്തതെന്നുള്ളത് ഒരു വസ്തുതയാണ്. കൂടുതൽ വോട്ടുകൾ നിങ്ങൾക്ക് ലഭിച്ചു, നിങ്ങൾ വിജയിച്ചു എന്നുള്ളത് സത്യമാണ്. അത് നിങ്ങളുടെ മഹത്വം കൊണ്ടാണെന്ന് വിചാരിക്കരുത്. ഞാൻ രാഷ്ട്രീയം പറയുകയല്ല. 'വിയറ്റ്നാം കോളനി' എന്ന സിനിമയിൽ ഒരു രംഗമുണ്ട്. ശ്രീ. മോഹൻലാൽ വിയറ്റ്നാം കോളനിയിലേക്ക് എത്തുമ്പോൾ ഓട്ടോറിക്ഷയിൽ നിന്നിറങ്ങി ഓട്ടോ ചാർജ്ജ് കൊടുക്കുന്നതിനിടയിൽ ഓട്ടോറിക്ഷക്കാരനുമായി വഴക്കിടുമ്പോൾ രംഗമുണ്ട്. കുറച്ച് കഴിയുമ്പോൾ ഓട്ടോറിക്ഷാകാരൻ പേടിച്ചുവിറച്ച് കിട്ടിയ ചാർജ്ജും വാങ്ങിപ്പോകുമ്പോൾ ശ്രീ. മോഹൻലാലിന്റെ ധാരണ തന്നെ പേടിച്ചിട്ടാണ് ഓട്ടോറിക്ഷാകാരൻ തിരിച്ചുപോയതെന്നാണ്. പിന്നിൽ നിൽക്കുന്ന ഗുണ്ടയെ കണ്ടാണ് ഓട്ടോറിക്ഷാകാരൻ തിരിച്ചുപോയതെന്നറിയാതെ നിൽക്കുന്ന ശ്രീ. മോഹൻലാലിന്റെ മനോഭാവത്തിലേക്ക് യു.ഡി.എഫ്. പോകരുതെന്ന് മാത്രമേ ഞാൻ പറയുന്നുള്ളൂ. മറ്റുകാര്യങ്ങളൊന്നും പറയുന്നില്ല. മനോഭാവം അത്രയേ പറയുന്നുള്ളൂ. ഈ ധനാഭ്യർത്ഥന പാസ്സാക്കിത്തരണമെന്ന് ഞാൻ അഭ്യർത്ഥിക്കുകയാണ്.

മി. സ്പീക്കർ: ബഹുമാനപ്പെട്ട ജലവിഭവ വകുപ്പുമന്ത്രിക്ക് ചെറിയൊരു

കരക്ഷനണ്ട്. ഇനി ചോദ്യമൊന്നുമില്ല ഇരിക്കൂ.

ജലവിഭവ വകുപ്പുമന്ത്രി (ശ്രീ കെ. കൃഷ്ണൻകുട്ടി): സർ, ചെറിയൊരു തിരുത്താണ്, പിറവം പ്രോജക്ട് ഡിവിഷൻ നിലനിർത്തുമെന്നാണ് ഞാൻ പറഞ്ഞത്. ഡിവിഷൻ എന്നത് ശരിയല്ല സബ് ഡിവിഷനാണ്.

മി. സ്പീക്കർ: ബഹുമാനപ്പെട്ട ജലവിഭവ വകുപ്പുമന്ത്രിക്ക് പറ്റിയ പിശക് തിരുത്തിയിട്ടുണ്ട്. അതല്ലെ മാന്യത? പാർട്ടികളെ പ്രതിനിധീകരിച്ചാണ് ഇവിടെ ചർച്ചകൾ നടക്കുന്നത്. ബഹുമാനപ്പെട്ട മെമ്പർമാരാണ് ആളുകളുടെ പേരുകൾ തീരുമാനിച്ചത്. ആ സമയത്ത് ലോകത്തെ മുഴുവൻ കാര്യങ്ങളും പറയുകയും ബഹുമാനപ്പെട്ട മന്ത്രി മറുപടി പറയുന്ന സമയത്ത് വിഷയം ചോദിക്കുന്നത് ശരിയായ നടപടിയല്ല. ശ്രീ. ഉബൈദുള്ള വളരെ ഭംഗിയായി ഇവിടെ സംസാരിച്ചു. പക്ഷെ സംസാരിച്ചത് കൃഷിയുമായി ബന്ധപ്പെട്ട കാര്യങ്ങളല്ല.

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാന്യരായ മന്ത്രിമാരൊക്കെ സംസാരിച്ചുകഴിഞ്ഞിട്ടുണ്ട്. എനിക്ക് ഒരു പ്രത്യേക കാര്യം സംസാരിക്കാനുണ്ട്. ശ്രീ. പി. ടി. തോമസ് സംസാരിച്ചുകൊണ്ടാണ് ഇന്നത്തെ ധനാഭ്യർത്ഥന ചർച്ച അവസാനിപ്പിച്ചത്. ശ്രീ. പി. ടി. തോമസ് കോൺഗ്രസ്സിന്റെ പ്രതിനിധി ആയിട്ടാണ് സംസാരിക്കുന്നത്. കോൺഗ്രസ്സിന്റെ

നയം തന്നെയെന്നോ സംസാരിക്കുന്നതെന്ന് അവർ പരിശോധിക്കേണ്ട കാര്യമാണ്. ബഹുമാനപ്പെട്ട മെമ്പർ എഴുന്നേറ്റ് നിന്ന് സംസാരിക്കുവാൻ അവസരം ലഭിക്കുമ്പോഴൊക്കെ കമ്മ്യൂണിസ്റ്റ് വിരുദ്ധ ജ്വരം ബാധിച്ച് വല്ലാതെ തുള്ളുന്ന അവസ്ഥയിലാണ് എപ്പോഴും കാണുന്നത്. അതിന്റെ ഭാഗമായി സംഭവിക്കുന്നത് എന്താണ്? ഇന്നത്തെ വിഷയവുമായി ബന്ധപ്പെട്ട്, മണ്ഡലവുമായി ബന്ധപ്പെട്ട് ഒന്ന് രണ്ട് കാര്യങ്ങൾ ബഹുമാനപ്പെട്ട മെമ്പർ പറഞ്ഞിട്ടുണ്ട്. പിന്നീട് ആ വിഷയമേ പറഞ്ഞിട്ടില്ല. ശുദ്ധജല വിതരണവും ശുദ്ധീകരണവും, കൃഷി ജലസേചനം എന്നിവയെപ്പറ്റി മറ്റ് ബഹുമാനപ്പെട്ട അംഗങ്ങളെല്ലാം പറഞ്ഞു. അദ്ദേഹത്തിനതൊന്നും പറയുവാനില്ല. Marxism is a degenerated non-human anthropology ഇതാണ് ശ്രീ. പി. ടി. തോമസിന്റെ വ്യാഖ്യാനം. സോഷ്യലിസ്റ്റ് രാഷ്ട്രങ്ങളെക്കുറിച്ച് എന്തൊക്കെ പറയുവാനുണ്ടോ അതൊക്കെ പറയുന്നുണ്ട്. ഇടയ്ക്ക് ശ്രീ. ജേക്കബ് തോമസ്-ലേയ്ക്ക് പോകുന്നുണ്ട്. അദ്ദേഹമേതോ കാണാതെ വമ്പൻ ശ്രാവുകളെക്കുറിച്ച് പറയുന്നുണ്ട് അത് നിങ്ങളാണോ എന്ന് ഇങ്ങോട്ട് ചോദിക്കുന്നുണ്ട്. അതുപോലത്തന്നെ മരടിലെ ഫ്ലാറ്റിനെക്കുറിച്ച് പറയുന്നുണ്ട്. ഇങ്ങനെയുള്ള എല്ലാ കാര്യങ്ങളെക്കുറിച്ചും ശ്രീ. പി. ടി. തോമസ് പറയുന്നുണ്ടെങ്കിലും

വിഷയത്തെക്കുറിച്ച് ഒന്നും പറയുന്നതായി കാണുന്നില്ല. കമ്മ്യൂണിസ്റ്റുകാരെ എത്രത്തോളം അനാവശ്യം പറയുവാൻ കഴിയുമോ അതിനൊക്കെ ഈ അവസരം ഉപയോഗിക്കുകയാണ്. സോഷ്യലിസ്റ്റ് രാഷ്ട്രങ്ങളോട് എന്താണ് ഇദ്ദേഹത്തിന് ഇത്ര വിരോധം? അമേരിക്കയ്ക്കെതിരെയുള്ള വിരോധം നമുക്ക് മനസ്സിലാക്കാം. അമേരിക്കയുമായുള്ള രാജ്യത്തിന്റെ ബന്ധം മുമ്പ് തുടങ്ങിവെച്ചത് ഇപ്പോൾ എവിടെയെത്തി? ഇനിയൊര്യുദ്ധമുണ്ടാകുമ്പോൾ നമ്മുടെ രാജ്യത്തെക്കൂടി യുദ്ധത്തിന്റെ ഭാഗമാക്കുവാൻ പോകുകയാണ് ശ്രീ. നരേന്ദ്ര മോദി. ഇത് തുടങ്ങി വെച്ചത് ആരാണ്?

മി. സ്പീക്കർ: ബഹുമാനപ്പെട്ട മുഖ്യമന്ത്രി ആർക്ക് വേണ്ടിയാണോ മറുപടി പറയുന്നത് അദ്ദേഹം വളരെ നിശബ്ദനായി കേട്ടിരിക്കുകയാണ്. ബഹുമാനപ്പെട്ട മെമ്പർമാർ എന്തിനാണ് ബഹളം വയ്ക്കുന്നത്.

ശ്രീ. പിണറായി വിജയൻ: അമേരിക്കയുടെ സ്വരമാണല്ലോ ഇവിടെ കേട്ടത്. അന്ധമായ സോഷ്യലിസ്റ്റ് വിരോധം. എന്തിനാണ് അങ്ങനെയൊരു നിലപാട് സ്വീകരിക്കുന്നത്? ഇവിടെ പ്രതിപക്ഷം സർക്കാരിനെ വിമർശിക്കുന്നതിൽ തെറ്റൊന്നുമില്ല. വിമർശിക്കണം. പക്ഷെ വിമർശനം വിമർശനത്തിനായിരിക്കണം. ഉള്ള കാര്യം വെച്ചുകൊണ്ടല്ലേ; അതിനൊരു

ശത്രുതാഭാവം വേണോ? ഈ ചർച്ചയിൽ അദ്ദേഹത്തിന്റെ ഭാഗത്തുനിന്ന് ശത്രുതാഭാവം മാത്രമാണല്ലോ ഉണ്ടായത്; അങ്ങനെയൊരു സംസാരരീതി ആവശ്യമുണ്ടോ; സർക്കാരിനെക്കുറിച്ച് പറഞ്ഞത് മുഴുവൻ ഒരുരീതിയിലുള്ള അപവാദരീതികളാണല്ലോ; ഏതെങ്കിലും വസ്തുത പറയാനുണ്ടായോ? അദ്ദേഹത്തിന്റെ കണ്ണിൽ ഭരണപക്ഷത്തുള്ളവർ ചെയ്ത മഹാപാതകമെന്താണ്? നെഹ്റുവിനെക്കുറിച്ചുപറഞ്ഞു. ഓർമ്മയില്ലേ, ഗാന്ധിജിയെ ആയിരുന്നില്ല അന്ന് കൊല്ലേണ്ടിയിരുന്നത്, അന്ന് നെഹ്റുവിനെയായിരുന്നു കൊല്ലേണ്ടിയിരുന്നത് എന്നകാര്യം; അന്ന് നാക്ക് അനങ്ങിയോ; ഇടതുവശത്തിട്ട് നാക്ക് വലതുവശത്തേയ്ക്ക് ഇട്ടോ; അന്ന് കമ്മ്യൂണിസ്റ്റുകാർ അതിനെതിരെ പ്രതികരിച്ചല്ലോ; അന്ന് പ്രതികരിക്കാതെ നല്ലതുപോലെ പല്ലം കടിച്ചു നിന്നിട്ട് ഇപ്പോൾ അന്ന് പ്രതികരിച്ചവരെ ആക്ഷേപിക്കാൻ നോക്കുകയാണ്. ഓർമ്മയില്ലേ; മഹാത്മാഗാന്ധിയെ വെടിവെച്ച് കൊന്നതിനെ ന്യായീകരിച്ചുകൊണ്ട് സംഘ് പരിവാർ രംഗത്തുവന്ന കാഴ്ച; എന്തെല്ലാമാണ് നടന്നത്; ഗോഡ്സയെ പവിത്രവത്കരിക്കുകയും അവലം പണിയുകയും ചെയ്തില്ലേ? എന്തെല്ലാം തരത്തിലുള്ള ശബ്ദങ്ങളാണ് .....

(ബഹളം).....

മി. സ്പീക്കർ: സഭയിൽ മുഖ്യമന്ത്രിക്ക് സംസാരിക്കാൻ അവകാശമില്ലേ; ഈ വിഷയങ്ങൾ ശ്രീ. പി. ടി. തോമസ് പറഞ്ഞപ്പോൾ നിങ്ങൾക്ക് ബുദ്ധിമുട്ടുണ്ടായില്ലേ?

ശ്രീ. പിണറായി വിജയൻ: ശ്രീ. പി. ടി. തോമസിന്റെ പുറകിലിരുന്ന് സംസാരിക്കുന്നവരില്ലേ? ശ്രീ. പി. ടി. തോമസ് സംസാരിക്കുമ്പോൾ അവരാണ് പറയേണ്ടിയിരുന്നത് ഇത് പുത്തരിക്കണ്ടമല്ലായെന്ന്. ആ സമയത്താണ് പറയേണ്ടിയിരുന്നത്. അപ്പോൾ പറയാതെ ഇപ്പോൾ പറഞ്ഞതുകൊണ്ട് കാര്യമില്ല. ഇവിടെയാണ് അത് പറഞ്ഞത്. അതാണ് പ്രശ്നം.....(ബഹളം).....

മി. സ്പീക്കർ: ഇത് ഒട്ടും ശരിയായ നടപടിയല്ല. സഭാനാഥൻ സംസാരിക്കുമ്പോൾ ഇങ്ങനെ സംസാരിക്കുന്നത് ശരിയല്ല. പ്രതിപക്ഷനേതാവ് സംസാരിക്കുമ്പോൾ ആരും ഇത്തരത്തിൽ ഇടപെടാറില്ല. .... (ബഹളം).....

(മുഖ്യമന്ത്രിയുടെ മറുപടിയിൽ പ്രതിഷേധിച്ച് പ്രതിപക്ഷാംഗങ്ങൾ സഭാനടപടികൾ ബഹിഷ്കരിച്ച് മുദ്രാവാക്യം വിളിച്ചുകൊണ്ട് പുറത്തുപോയി.)

ശ്രീ. പിണറായി വിജയൻ: ഇതുതന്നെയാണ് സംഭവിക്കുന്നത്.

ഭീരുക്കളാണ്, ആ ഭീരുത്വം കൊണ്ടാണ് പോകുന്നത്. എന്താണോ പറഞ്ഞത് അതിനെക്കുറിച്ചുള്ള പ്രതികരണം കേൾക്കാനുള്ള ആർജ്ജവംപോലും പ്രതിപക്ഷാംഗങ്ങൾക്കില്ല. അവർ അത്രയും ഭീരുക്കളായി മാറിയിരിക്കുന്നു. ആ ഭീരുത്വം വന്നത് എന്തുകൊണ്ടാണ്; അതാണ് പ്രശ്നം, ഇതാണോ കോൺഗ്രസ്സിന്റെ നിലപാട്? ഇതാണ് നാം കാണേണ്ടത്. മറ്റ് കാര്യങ്ങളിലേയ്ക്ക് ഞാൻ കടക്കുന്നില്ല.

ധനാഭ്യർത്ഥന നമ്പർ XX

ശ്രദ്ധജലവിതരണവും ശുചീകരണവും

മി. സ്ലീക്കർ: പ്രൊഫ. ആബീദ് ഹുസൈൻ തങ്ങൾ, ഡോ. എം. കെ. മുനീർ, സർവ്വശ്രീ. പാറക്കൽ അബ്ദുല്ല, മഞ്ഞളാംകുഴി അലി, കെ. എൻ. എ. ഖാദർ, എൻ. ഷംസുദ്ദീൻ, അനൂപ് ജേക്കബ്, പി. കെ. അബ്ദു റബ്ബ്, തിരുവഞ്ചൂർ രാധാകൃഷ്ണൻ, വി. ഡി. സതീശൻ, ടി. എ. അഹമ്മദ് കബീർ, അബ്ദുൾ ഹമീദ്. പി, പി. ഉബൈദുള്ള, കെ. എസ്. ശബരീനാഥൻ, വി. കെ. ഇബ്രാഹിം കുഞ്ഞ്, എം. ഉമ്മർ, സി. മമ്മൂട്ടി, കെ. സി. ജോസഫ്, ടി. വി. ഇബ്രാഹിം, ഐ. സി. ബാലകൃഷ്ണൻ, സണ്ണി ജോസഫ്, വി. എസ്. ശിവകുമാർ, റോജി എം. ജോൺ,

എൽദോസ് പി. കുനപ്പിള്ളിൽ, വി. ടി. ബൽറാം, മോൻസ് ജോസഫ് എന്നീ  
ബഹുമാനപ്പെട്ട അംഗങ്ങൾ XX-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച  
ഖണ്ഡനോപക്ഷേപങ്ങൾ പ്രസ് ചെയ്യുന്നുണ്ടോ?

(അംഗങ്ങൾ സീറ്റിലില്ലാതിരുന്നതിനാൽ പ്രസ്സ് ചെയ്യില്ല)

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

ശുദ്ധജലവിതരണവും ശുചീകരണവും എന്ന XX-ാം നമ്പർ  
ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ  
പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2019-20  
സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി  
അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ പാസ്സാക്കിയിരിക്കുന്നു. ഗ്രാന്റ് അനുവദിച്ചിരിക്കുന്നു.

ധനാഭ്യർത്ഥന നമ്പർ XXIX  
കൃഷി

മി. സ്പീക്കർ: പ്രൊഫ. ആബിദ് ഹുസൈൻ തങ്ങൾ, ഡോ. എം. കെ.

മുനീർ, സർവ്വശ്രീ. വി. കെ. ഇബ്രാഹിം കുഞ്ഞ്, കെ. എൻ. എ. ഖാദർ, വി. ടി. ബൽറാം, എൽദോസ് പി. കുനപ്പിള്ളിൽ, പാറക്കൽ അബ്ദുല്ല, സി. മമ്മൂട്ടി, പി. കെ. അബ്ദു റബ്ബ്, ടി. വി. ഇബ്രാഹിം, എൻ. ഷംസുദ്ദീൻ, റോജി എം. ജോൺ, അബ്ദുൾ ഹമീദ് പി., അനൂപ് ജേക്കബ്, പി. ഉബൈദുള്ള, എം. ഉമ്മർ, അഹമ്മദ് കബീർ, മഞ്ഞളാംകുഴി അലി, സണ്ണി ജോസഫ്, കെ. സി. ജോസഫ്, ഐ. സി. ബാലകൃഷ്ണൻ, വി. എസ്. ശിവകുമാർ, കെ. എസ് ശബരീനാഥൻ, വി. ഡി. സതീശൻ, തിരുവഞ്ചൂർ രാധാകൃഷ്ണൻ, മോൻസ് ജോസഫ് എന്നീ ബഹുമാനപ്പെട്ട അംഗങ്ങൾ XXIX-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ് ചെയ്യുന്നുണ്ടോ?

(അംഗങ്ങൾ സീറ്റിലില്ലാതിരുന്നതിനാൽ പ്രസ്സ് ചെയ്തില്ല)

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2019-20 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ പാസ്സാക്കിയിരിക്കുന്നു. ഗ്രാന്റ് അനുവദിച്ചിരിക്കുന്നു.

ധനാഭ്യർത്ഥന നമ്പർ XXXVIII

ജലസേചനം

മി. സ്പീക്കർ: ഡോ. എം. കെ. മുനീർ, പ്രൊഫ. ആബിദ് ഹുസൈൻ തങ്ങൾ, സർവ്വശ്രീ. അനൂപ് ജേക്കബ്, എം. ഉമ്മർ, ടി. വി. ഇബ്രാഹിം, പാറക്കൽ അബ്ദുല്ല, എൻ. ഷംസുദ്ദീൻ, കെ. എൻ. എ. ഖാദർ, ടി. എ. അഹമ്മദ് കബീർ, വി. കെ. ഇബ്രാഹിം കുഞ്ഞ്, മഞ്ഞളാംകുഴി അലി, സി. മമ്മൂട്ടി, പി. ഉബൈദുള്ള, ഐ. സി. ബാലകൃഷ്ണൻ, പി. കെ. അബ്ദു റബ്ബ്, അബ്ദുൽ ഹമീദ് പി., വി. എസ് ശിവകുമാർ, മോൻസ് ജോസഫ്, കെ. സി. ജോസഫ്, സണ്ണി ജോസഫ്, കെ. എസ്. ശബരീനാഥൻ, റോജി എം. ജോൺ, എൽദോസ് പി. കുനപ്പിള്ളിൽ, വി. ഡി. സതീശൻ, അൻവർ സാദത്ത് എന്നീ ബഹുമാനപ്പെട്ട അംഗങ്ങൾ XXXVIII-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ് ചെയ്യുന്നുണ്ടോ?

(അംഗങ്ങൾ സീറ്റിലില്ലാതിരുന്നതിനാൽ പ്രസ്സ് ചെയ്യില്ല)

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

ജലസേചനം എന്ന XXXVIII-ാം നമ്പർ ധനാഭ്യർത്ഥനയുടെ പേരിൽ

കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത

ധനാഭ്യർത്ഥനയ്ക്കുനേരെ 7-ാം കോളത്തിൽ കാണിച്ചിട്ടുള്ള തുക 2019-20

സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി

അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

പ്രമേയം സഭ പാസ്സാക്കിയിരിക്കുന്നു. ഗ്രാന്റ് അനുവദിച്ചിരിക്കുന്നു.

മി.സ്പീക്കർ: ഓർഡർ..... ഓർഡർ..... സഭ ഇപ്പോൾ പിരിയുന്നതും

നാളെ രാവിലെ 09.00 മണിക്ക് വീണ്ടും സമ്മേളിക്കുന്നതുമാണ്.

(2019 ജൂൺ മാസം 27-ാം തീയതി വ്യാഴാഴ്ച രാവിലെ 9.00 മണിക്ക്

വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 04.34-ന് പിരിഞ്ഞു.)

\*\*\*\*\*